

ל.אן-סוקי

געזאמעלטע ענרײפמען



№ 81.

י.

ש. אג-סקי

(שלמה-זנוויל ראפאפארט)

געזאמעלטע שריפטען

פינפטער באנד

פערלאג „אג-סקי“

תרפ"ח — 1928

ווילנא-ווארשא-ניו-יארק

אויסגעפיהרט דורכ'ן פערלאג ש. שרעבערק.

פערקויף-געזעלשאפט „צענטראל“ ווארשא

Printed in Poland.

SZ. AŃ-SKI.

tom piąty

ZNISZCZENIE GALICJI

Warszawa, 1922.

Wydawnictwo „AŃ-SKI“ Wilno-Warszawa-Newy-Jork

SH. AN-SKY.

volume fifth

THE DESTRUCTION OF GALICIA

Warsaw 1922.

Publishing Company „AN-SKY“ Wilno-Warsaw-New-York



Druk. I. Hendlera Warszawa, Długa 26. Tel. 260 -19.



פערטער טייל

איבערדרוקען און איבערוועצען און דער ער-
לויבעניש פֿון אויטאָרס צואה-פּערהאַלטער
איו סטרענג פֿערבאַטען.

Copyright Dr. Ch. Zhytlowisky
Marquand Ave Bronxville
New-York. U. S. A.

הילע פֿון יוסף זיידענבייטעל.

צינקאַקלישען אויסגעפֿיהרט דורך ח. גאַלדבערג.

דעם זאץ האָט אויסגעפֿיהרט פֿייגע שריפֿטגיסעב.

גיטרוק ביי י. הענדלער וואַרשא, דלוגע 26.

דעם 6-טען מאי בין איך אָבגעפּאָהרען פון קיעוו קיין
 לעמבערג. דאָס מאָל בין איך געפּאָהרען נישט דורך בראָד, וואו
 די גאַנצע ליניע איז געווען פּערש, אָגען מיט מיליטער-צוגען,
 נאָר איבער וואַלאַטשיסק און טאַרנאָפּאָל. די געגענד איז אין
 אָנפּאַנג מלחמה אַריבער צו די רוסען כמעט אָהן שלאַכטען און
 אויפ'ן גאַנצען וועג איז נישט געווען צו בעמערקען די סמנים
 פון מלחמה: נישט קיין פּערברענטע דערפער און חרוב'ע פּאַל-
 וואַרקעס, נישט קיין פּערלאָזענע שאַנצען און דראַט-פּערצוימונ-
 גען. פון דער ווייטען זעהען זיך גאַנצע דערפער און קירכעס.
 אין פּעלד-טורעמס היי, עס פיטערן זיך טשערעדעס פיה. אפילו
 די איינצעלנע וואונדען, וואָס די ערד האָט בעקומען, זעלטענע
 שאַנצען און סנאַריאַדען-גריבער, ווערען פּערצויגען און פּער-
 וואַקסען דורך דער שפּערישער קראַפט פון דער נאַטור, וועלכע
 האָט נאָר-וואָס ערוואַכט אונטער'ן שיין פון דער פּרילינג-זון.
 און דער מענש, דער פּויער, וועלכער טרעפט זיך אויף די
 ווייט פּונאַנדערגעוואַרפענע פּעלדער, נעהמט אַנטייל אין דער

שעפערישער ארבייט. ער אָקערט די ערד, צויט הייזער, פיהרט אין שטאָדט אַריין דאָרפישע סחורות. אין אַרומיגער נאַטור איז זײַך דורכגעדרינגען מיט אַזאַ רוהיגקייט און זיכערקייט, אַז עס איז אונמעגליך פאַרצושטעלען זיך, אַז אין וועלכע-עס-איז הונדערט—הונדערט און פופציג וויאָרסט פון דאַנען קומען פאַר די פערביטערסטע בלוטיגסטע שלאַכטען און אַז דער שטורם פון מלחמה דערנעהנטערט זיך אַהער צו אַז די רוהיגע פֿעלדער און דערפער.

נאָר אויף וויפיל דאָ, אויף די ביידע זייטען וועג הערשט אַ פרייהלינג-שטימונג און אַ נאַטור-שעפערישע זיכערקייט, אויף אַזויפיל הערשט אַ נערוועזע בעוועגונג און אַ שטאַרק צורודע-זונג אויף דעם שמאַלען אונענדליכען אייזענבאַהן-פאַס, וועלכער ציהט זיך דורך פֿעלדער און וועלדער צו די בלוטיגע און שטורמידגע ערטער. יעדע עטליכע מינוט טראָגען זיך דורך אַ געפאַקטע מיליטער-צוגען. אַלע סטאַציעס זענען געפאַקט מיט מיליטער. אונזער צוג, אַ קוריער-צוג, וועלכער דאַרף אַנקומען אין לעמבערג איינס אַ זיגער בייטאַג, קומט אָן ניין אין אָווענד. אונז קומט אויס כמעט אויף יעדער סטאַציע צו שטעהן שעה'ן לאַנג און דורכלאָזען צוגען מיט מיליטער, מיט סנאַריאָדען, מיט האַרמאַטען. אין דערזעלבער צייט קומען אונז אַנטקעגען צוגען מיט פֿערוואַנדעטע, געפאַנגענע, אַנטלאָפֿענע. אַט געהט דורך אַ סאַניטאַר-צוג. אין אַלע פענסטער זעהען זיך פֿערבינטעוועטע קעפ, הענד און אַנדערע טיילען פון גוף. קוקען אַרויס ערנסטע, בלייכע, צעווייטיגטע פנימער, טרויעריג-נייגיריגע בליקען און זלע ציהען זיך צו דער פרייהלינג-זון.

נאָך דעם צוג—אַ משה-צוג אַנגעפאַקט מיט געפאַנגענע. עס דוכט זיך, אַז זיי זיען איינע ביי די אַנדערע אויף די קעפ. די, פאַר וועלכע עס האָט זיך נישט געפונען קיין אָרט אין די וואַגאַ-נען, זיען אויף די דעלער, אויף די בופֿערס. קיינער היט זיי נישט. אָדער מ'איז זיכער, אַז זיי וועלען נישט אַנטלויפען, אָדער מ'האַט נישט דאַגעגען. די געפאַנגענע זענען מעהרסטענ-טייל באַרוועסע, אַרומגאַריסענע, בעוואַקסענע. נאָר זיי קוקען

צרויס מונטער, זענען רוהיג, אין די פאָזעס און בעוועגונגען אַ זיכערקייט. עס געהען צווישען זיי בעלעבטע געשפרעכען, עס קלינגט אַ הייליגער געלעכטער. גאַרנישט צו פערגלייכען מיט די פער'חוש'שטע, איינגעבויענע, פערצאָגטע און דערשראָקענע גע-פאָנגענע, וועלכע איך האָב געטראָפּען מיט עטליכע חדשים צו-ריק. אפשר שפילט דאָ אַ ראָל, וואָס דעמאָלט איז געווען ווי-טער, אַ פראַסט פון עטליכע גראַד און איצט וואַרימט און פּרעהט יעדעס בעשעפעניש די ליבליכע פּרילינג-זון. אפשר שפילט דאָ אַ ראָל, וואָס דאָן האָבען די רוסען פּערנומען אַ שטאָדט נאָך אַ שטאָדט, און איצט ווייסען די געפאָנגענע, אז זייערע זענען מנצח און די רוסען לויפען פון זיי און האָבען די מפה און עס איז שוין נאָהנט, גאָר נאָהנט, אז די רוסען וועלען זיין אינגאָנצען צושלאָגען און מ'וועט שליסען שלום. און די געפאָנגע-גענע קוקען האָפּערדיג מיט פּערצאָטונג אויף זייערע פּאָנגער און פיהלען זיך, ווי זיגער. נאָר גיכער פון אַלין שפילט דאָ אַ ראָל דאָס, וואָס די געפאָנגענע זענען נישט קיין סלאַווען, נאָר אונ-גאַרן און מאַדיאַרן. מ'דערצעהלט פיה וועגן זייער אכזריות און ווילדקייט. נאָכ'ן אויסזיכט זעהט זיך עס נישט. שטאַרקע געזונטע פויערים, מיט אָפענע פּנימ'ער און אַ שטאַלצען בליק.

איך געה צו צו איין וואָגען. פרוב מאַכען אַ געשפרעך אויף דייטש, רוסיש, פראַנצויזיש-משאַקעלט מיט'ן קאַפּ, מ'פּער-עטעהט נישט.

—מאָדיאַרן?— פרעג איך.

משאַקעלט צו פּרעהליך מיט'ן קאַפּ, מ'מאַכט אַ שטאַלצע בעוועגונג און מ'ענטפּערט געאילט:

—מאָדיער! מאָדיער!

ווייטער ציהען זיך איינע נאָך די אַנדערע לאַנגע-לאַנגע צוגען מיט אַנטלויפענדע רוטענער, איבערהויפט פרויען און קינדער. זיצען אָנגעפאַקט, ווי הינער אין אַ שטייג. אייניגע וואָגאָנען זענען בעזעצט דורכאויס מיט שילער, אַנדערע מיט אינטעליגענטען. מ'זעהט נישט אין די וואָגאָנען קיין געפּעק, קיין שום זאַכען, אָדער זיי זענען געפאַקט בעזונדער, אָדער די אַנט-

ליגענדע האָבען קיין צייט נישט געהאַט עפּנס מיטצונעהמען.
נאָר מ'הערט נישט קיין זיכצען, מ'זעהט נישט קיין פּערצוויי-
פּלונגען.

— פון וואָנען פּאָהרט איהר?— פּרעג איך איינעם.

— פון טורקי פּאָהרען מיר.

— פּאַרוואָס זענט איהר פון דאָרטען אַוועק?

— מ'האַט געצוואונגען אָבצופּאָהרען.

— מיר האָבען מורא געהאַט פאַר די מאַדיאַרען.— ער-

קלערט אַ צווייטער.— וואוהין זיי קומען נעהמען זיי די יונגע און

געזונטע לייט מיט זיך און די איבעריגע קוילען זיי אויס.

— וואָס וועט איהר טהון אין רוסלאַנד?

— ווי הייסט וואָס? ערד בעאַרבייטען.

עס וועלען קומען אָט די צעהנדיגער און הונדערטער

טויזענדער היימלאָזע קיין רוסלאַנד, וועלען זיך צושפּרייטען אי-

בער די אונענדליכע פעלדער פון גרויסרוסלאַנד, אוקראַינע, סי-

ביר, צוזאַמען מיט זיי וועלען פון זייער לאַנד און פון אַנדע-

רע פּראָנטען אָנקומען און צושפּרייטען זיך איבער דיזעלבע

פעלדער הונדערטער טויזענדער געפאַנגענע, סלאַווען און מאַ-

דיאַרען, דייטשען און טערקען, און זיי וועלען זיך טרעפּען

מיט'ן רוסישען פּויער. און אַלע צוזאַמען, נעכטיגע געגנער און

בלוטיגע פּיינד וועלען זיך צונויפקומען אויף דעם אונענדלי-

כען פעלד, ביי דער יום-נוראימדיגע אַרבייט פון ברויט-שאַפּונג.

זיי וועלען געהן נאָך דעמזעלבען אַקער, עסען פון איין שיסעל,

טרינקען פון איין קרוג, אויסדריקען דעם הערצלליכען אומעט און

בענקעניש מיט דעמזעלבען, אַלעמען פּערשטענדיכען קרעכץ.

און דעמאָלט וועלען זיי זיך אפשר אויסניכטערן פון דער בלו-

טיגער וועלט-שכרות און וועלען נישט קאָנען פּערשטעהן, פאַר-

וואָס און ווי אַזוי האָבען זיי געקאָנט וואַרפען זיך איינע אויף

די אַנדערע ווי ווילדע בלוטדורשטיגע חיות.

און אַז זיי וועלען זיך נאָכמעהר דערנעהנטערן און קאָ-

נען צונויפּרעדען זיך, וועלען זיי געפינען אַזויפיל אַלגעמיינע

אינטערעסען, אַלגעמיינע פּריידען און ליידען! און אַז זיי ווע-

לען זיך דערמאָהנען וועגען זייער שכן, דעם יוד, וועלכער האָט מיט קיינעם פון זיי קיין מלחמה נישט געפיהרט און קיינעם פון זייערע נישט געהרגעט. וועלען זיי אויך איינשטימיג זיין אין דעם, אַז ער, דער „זשיד“, איז דער איינציגער שולדיגער אין זייערע אַלעמענס אומגליקען...

און דערווייל, דאָ אויף די בלוטיגע שלאַכטפעלדער, וואו עס פלאַקערט נאָך די שנאה צווישען מענשען פון אַנדערע פעל-קער, איז די שרעקליכע איינשטימיגקייט וועגען „זשיד“ שוין דאָ. אי דער אַרטיגער פּאָליאַק מיט זיין פּאַלש-חניפהדיגען שמייכלע, אי דער נאַאיווער היימלאָזער רוטענער, אי דער געפאַנגענער עסט-רייכישער דייטש, אי דער מאַדיאַר, אי דער רוסישער סאָלאַט—זיי אַלע קומען זיך צונויף אין זייער האָס צום יודען, אַלע חורין איבער איינע און דיזעלבע בּיבּוּלים און אומגעלומפערטע בעשולדיגונגען געגען איהם. און די איינשטימיגקייט געהט ווייטער און נעהמט אַרום יענע שיכטען, די העכערע און די קולטורעלערע, וועלכע זענען אין אַלע אַנדערע אופנים ווייט און אַבגעטיילט פון פּראָ-סטען המון, פון איינפאַכען סאָלאַט.

נישט קוקענדיג אויף דעם, וואָס מיאַסאָיעדאָוס פּעראַט און די היינטיגע מפּלה אין די קאַרפּאַטען האָבען פאַר אַלעמען ענטפּלעקט די אמת'ע שולדיגע פון אַלע פּלאַגען וואָס האָבען זיך פון אָנהויב מלחמה געשאַטען אויף דער רוסישער אַרמעע, הערט מען נישט אויף צו רעדען אין די העכערע מיליטערישע קריי-זען וועגען יודישען שפּיאָנאַזש און יודישען פּעראַט.

אין וואַגאַן, וואו איך בין געזעסען, איז נישט ווייט פון מיר געשטאַנען אַ גרופּע אָפיצירען,—דעם גראַף באַבריןסקיס אַנ-אַדיוטאַנט אין אַקסעלבאַנטען, אַ פּאָלקאַוויק מיט אַ גרויסער גרוי-ליכער באַרד, אַ פּאָדפּאַרוטשיק מיט צוויי געאַרגי-מעדאַלען אויף דער ברוסט און א מיליטער-אַרצט. מדערצעהלסט מלחמה-איינדריי-קען, מ'דריקט אויס דעם רחמנות צו די אַרימע רואנירטע פויע-רים און מ'דעוומירט.

—און איבערהויפט ליידען די פויערים פון די מסירות פון די „זשידעס“. פון זיי נעהמען זיך אַלע אומגליקען.

און עס הויבען זיך אָן מעשיות. מ'דערצהלט וועגען די גרויזמסטע מעשים געגען יודען מיט אזא קאנטעטהייט, מיט אזא נקמה-שמחה, אז מיך נעהמט אָן אַ געפיהל פון עקעל, נישט פון כעס אָדער אויפגעגונג, נאָר פון פראַסטען עקעל, וועלכער איז נאָהנט צו אַ מייקען-חלשות. איך פערטיף זיך אין אַ בוך, איך נויט זיך נישט צו הערען דעם געשפרעך און איבערגעוואַלד קריצען מיר אין אויער ערצהלונגען, ווי אין איין אָרט האָט מען אַ יודען, אַ גוטבעויער, וועלכען מ'האָט חושד געווען, אז ער האָט מיטגעטיילט די עסטרייכער וועגען דעם אָנקומען פון רוסישער אַרטילעריע אין זיין פאַלוואַרק, פּערגאַסען מיט פעט-ראָל און אונטערגעצונדען, ווי אַ מויו. פאַר דעם האָט מען פאַר זיינע אויגען בעגאַסען מיט פעטראָל און אונטערגעצונדען זיין פאַלוואַרק. ווייטער אַ מעשה, ווי מ'האָט געכאַפט אַ יודען מיט אַ טעלעפאָן און אַ גענעראַל האָט מיט אַ וואונק געגעבען צו פערשטעהן, אז עס איז נישטאָ צוליב וואָס פיהרען איהם אין שטאַב און די סאָלדאַטען האָבען איהם אַבגעפיהרט אין וועלדעל און געהאַנגען.

און מ'הערט צו און מ'לאַכט, מ'איז קאָנטעט.
—איצט טהון מיר בעסער, רופט זיך אַב דער פּאָדפּאָרו-
טשיק. —אז מיר נעהמען איין אָרט, איז קודם כל טרייבען מיר אַרויס אַלע „זשידעס“ פאַראויס, צום שונא. געהט צו אייערע!
די בעסטע זאַך!

—ס'פערשטעהט זיך! —איז מסכים דער אַדיוטאַנט. —עס איז נישט אויסצוהאַלטען פון זייער שפּיאָנאַזש. אַ גרויסען פעהלער איז מען בעגאַנגען, וואָס מ'האָט אַבגעגעבען יודען צושטעלונגען. זיי זענען אָנגעפּאָהרען אַהער גאַנצע מחנות.

—און דאָקטוירים, האָט אונטערגעכאַפט דער אַרצט. —אין אונזער קאָרפּוס זענען דאָ צוועלף עלטסטע דאָקטוירים יודען, אַנאמת'ע נבלי!

—עס איז קיין חדוש נישט, וואָס זיי זענען איבערגעגע-
בען די עסטרייכער, —גיט צו דער פּאַלקאָוניק. —ביי אונז האָבען זיי ווייך און וואַרים און אין עסטרייך זענען זיי בעאַמטע, ריכ-

טער, פראקוראָרען, זענען פול אין אלע אַנשטאַלטען.
 מיט עטליכע טעג שפעטער, אַז איך בין געפאָהרען צוריק
 פון לעמבערג—ווייטער דזעלבע געשפרעכען. אַ קאָזאַקען-אַפיציר,
 אַ הויכער, ברייט-בייניגער, אַ שפור און אַ גוטמוטיגער, אַנאַפּענ-
 הערציגער און אַ פרעהליכער, הויבט פון דער ערשטער מינוט אָן
 זידלען יודען. ער דערזעהלט מיט אַ קאָנטעטען הייליגען גע-
 לעכטער, ווי אַזוי זיין אַבטיילונג איז געקומען אין אַ פּאַזוואַרק
 נעבען סאַקאַל. דער גוטבעזיצער איז דאָרט געווען אַ יוד אַ באַ-
 ראָן. האָט מען אַלץ צורויבט, הרוב געמאַכט. אין הויף זענען
 געווען צעהן פּאַעטאַנען, האָט דער באַראָן זיך געזעצט אין איי-
 נעם כדי אַבצופּאָהרען, האָט מען איהם אַרויסגעוואָרפען אין
 בלאַטע.

דערזעהענדיג אין אַ צייטונג אַ טרויער-מודעה וועגען דעם
 טויט פון אַ בעוואוסטען מאַן מיט אַ יודישער פּאַמיליע, שרייט
 ער אויס פרעהליך:

—אַ זשיד גע'פּאָרט! מיט איינעם וועניגער אַ דאַנק גאָט!
 אַנטקעגען איהם זיצט נאָך אַ קאָזאַקען-אַפיציר, אַנאַרצט.
 די גאַנצע צייט שווייגט ער. דאָ רופט ער זיך אָב:
 —אַלע פּאַלען אָן אויף יודען. וואָס וויל מען פון זיי?
 אַזאַ מין פּראַזע פון אַנאַפּיציר, ופּרט אַ קאָזאַק, איז פּאַר-
 מיר אַזוי אונגעוועהנליך, אַז איך געה צו און הויב זיך אָן צו-
 הערען.

—דאָס נידערטרעכטיגסטע פּאַלק!—ענטפּערט דער ערשטער.
 —לאַזט צורוה! פּאַרהאַן ביי יודען אַזעלכע מדות, וועלכע
 מיר האָבען געמעגט זיך לערנען. אָט, דהיינו: איהר קומט אין
 אַ יודיש שטעטעל, וועט איהר דאָרט קיין „מיידעלעך“ נישט
 קריגען. ביי זיי זענען שטרענגע פּאַמיליען-יסודות. אַ וואונדער-
 ליכע רייניקייט פון זיטען. צו פּופּצעהן יאָהר מאַכט מען חתונה
 קינדער.

—אַבער פון זיי נעהמט זיך אַלדאָס ביינו. וואו זיי קאָנען
 נאָר, גראַבען זיי זיך אונטער אונז אונטער. מיט צעהן יאָהר
 צוריק זענען זיי געווען די ערשטע אויפטהוער אין דער רעוואַ-

לוציע. איך בין דאָן געשטאַנען אין מינסקער גובערניע.
—און איך בין געווען אין אַזאַ אָרט, וואו קיין איין יוד
האַט זיך נישט געפונען און דאָרט זענען פונדעקטוועגען געווען
אַגראַר-אומרוהען און שטרייקען... ניין, דאָס איז שוין אַ רגל'ות,
נישט טראַכטענדיג, וואַרבען אַלץ אויף יודען.

—אַבער זיי זענען דאָך אונז דם-שונאים!

—און פאַרוואָס זאָלען זיי אונז ליב האַבען? דערפאַר וואָס
מיר פערפאָלגען, זידלען און הענגען זיי? נאָר וואָס פאַר אַ
דאגה איז מיר, ליבען זיי מיך אָדער האַבען מיך פיינד? די
הויפטזאַך—וואָס טהון זיי אונז? און איך זעה נישט, זיי זאָלען
אונז טהון בייז. אין דער אַרמעע זענען דאָ עטליכע הונדערט-
טויזענד יודען. מיט וואָס בעדאַנקען מיר זיי? דערמיט וואָס
מיר טענה'ן, אַז פון יודען קומט אַלדאָס בייז. און איך זאָג
איך, אַז אין דעם אַלעם זענען שולדיג די פּאָליאַקען. דאָס רע-
כענען זיי זיך אָב מיט יודען און מאַכען אויף זיי בלבולים.
און באמת זענען די פּאָליאַקען פיל גרעסערע פיינד אונז, ווי
יודען. אָט איהר ווייסט, די טעג האַבען מיר פערכאַפט פיר—
פינפהונדערט פּוילישע סאַקאָלען. אויף דעם שטעלט איהר זיך
נישט אָב.

—צווישען די סאַקאָלען זענען דאָ פיל יודען.

—אַבער די אָרגאַניזאַציע איז דאָך אַ פּוילישע און יודען,
וואָס האַבען זיי אונז געטהון אַלס יודען?
—זיי זענען שפּיאָנען.

—אָט גאָר טאַקי אַזוי, אַלע יודען שפּיאָנען? נו, ווי קאָן
מען דאָס פער'משפּט'ן אַ גאַנצע נאַציע.
—נו, אפשר וועט זיך צווישען טויזענד געפינען איין
אַרענטליכער מענש און אַלע איבעריגע זענען בעטריגער.
—און איך איז ווען אויסגעקומען צו זעהן אַ יודישען
שפּיאָן?

—עס פערשטעהט זיך! אָהן אַ שיעור!

—דערצעהלט.

—אָט דהיינו, מ'האַט געכאַפט אַ „זשיד“ מיט גענו. געהט

און טראַגט איבער'ן פלייצע אַ פּאָר גענו.
 —נו, אין דעם איז נאָך קיין גרויסער פערברעכען נישטאָ.
 —האָט מען איהם אַרומגעזוכט און געפונען ביי איהם אַ
 בריף, וועלכען ער האָט געטראָגען צו אַנאַנדער „זשיד“.
 —און וואָס איז געשטאַנען אין בריף?
 —שדים ווייסען איהם! מסתמא איז עפעס געווען, אַז
 מ'האָט דעם זשיד אַבגעשיקט אין שטאָב.

—נו, אייער „מסתמא“ בעווייזט נאָך וועניג וואָס. איך האָב
 געזעהן ווי מען האָט געבראַכט אין שטאָב זיבען יודען מיט אַ
 פּאַפיר, אין וועלכען עס איז געווען געזאָגט, אַז „זיי דאַרפען
 געהאַנגען ווערען פאַר שפּיאַנאַזש“. צום גליק איז דער פער-
 וואַלטער פון שטאָב געווען אַ בראַווער מאַן און אַנשטאָט צו
 הענגען זיי, האָט ער איינגעאַרדענט אַנאויספאַרשונג און עס
 האָט זיך אַרויסגעוויזען, אַז אויף די יודען איז קיין טוילד
 נישטאָ.

מ'ך האָט פּעראינטערעסירט דער קאָזאַק, וואָס האָט זיך
 אַזוי הייס אָנגענומען פאַר יודען. אַזאַ מין אַרויסטרעטען פון
 אַנאַפּיציר האָב איך דאָס ערשטע מאָל בעגעגענט. אמת, איינ-
 מאָל האָב איך זיך געטראָפען אין קופּע מיט אַ מיליטער-אַרצט,
 וועלכער האָט שטאַרק פּערטיידיגט יודען און דערוויזען מיר, אַז
 יודען זענען נישט שולדיג אין די בלבולים, וואָס מ'מאַכט אויף
 זיי. איך האָב פשוט געקוואַלען פון זיין ליבעראַליזם, נאָר אַז
 מיר האָבען זיך געדאַרפט שיידען און איך האָב געפרעגט מ'ין
 מיטרייער זיין פאַמיליע, האָט ער מיר געענטפּערט:
 —עפשטיין.

האָב איך איהם אָנגערופּען מ'ין פאַמיליע און מיר האָבען
 זיך ביידע צולאַכט.

דאָס מאָל אַבער איז דער „אוהב ישראל“ נישט געווען
 קיין „עפשטיין“, נאָר אַנאַמת'ער כּשר'ער קאָזאַק רוזשיניקאָוו.
 איך האָב זיך מיט איהם בעקענט און פונאַנדערגערעדט. מיט
 דעם אַנדערן קאָזאַקישען אַפּיציר האָב איך נישט גערעדט. נאָר
 ער האָט אפנים פּערשטאַנען, אַז איך בין אַ יוד און איז אַ וויי-

לע שפעטער צוגעגאנגען צו מיר און א ביסעל פערשעמט אַרויס-
געזאָגט:

—נעהמט נישט אָן ערנסט דאָס וואָס איך האָב געבאָל-
בעט מיט'ן צונג וועגען יודען. טיף אין האַרץ פערשטעה איך,
אַז זיי זענען אַקוראַט אַזעלכע מענשען, ווי מיר. זיי ווי-
לען דאָך אויך לעבען און זיי זענען הילפלאָז, יעדער בעליי-
דיגט זיי, טהוט זיי אָן צרות. עס פערשטעהט זיך, אַז אויף זיי
איז אַ רחמנות...
די ווערטער זענען זעהר כאַראַקטעריסטיש פאַר רוסישע
אַנטיסעמיטען.

איך האָב איהם גאַרנישט געענטפערט.

ב

די אכזריות'דיגע קאָלטבלוט'יגקייט מיט וועלכער מען האָט
גערעדט אין אַלע מיליטער-קרייזען, פון די העכסטע ביז די ניי-
דעריגסטע, וועגען די שרעקליכסטע גוואַלדטהאַטען געגען יודען,
האַט, פערשטעהט זיך, געשטאַמט פון דעם בעסטיאַלען אונמענש-
ליכען אַנטיסעמיטיום, מיט וועלכען די אַרמעע אין אַלע איהרע
שיכטען איז געווען דורכגעדרונגען. חוץ דעם האָט דאָ געשפילט
אַ גרויסע ראָל אויך די פערווילדקייט, די סיסטעמאַטישע אַב-
שטאַרבונג פון עלעמענטאַרע מענשליכע געפיהלען, וועלכע איז
פאַרגעקומען טאָג נאָך טאָג פאַר מיינע אויגען.

אין אַנכאַנג מלחמה האָבען מיליטער-לייט נישט אויפגע-
הערט צו קלאַגען זיך אויף די אכזריות פון דייטש. דאָס איז
געווען כמעט די איינציגע טעמא פון אַלע געשפרעכען; דער
דייטש טרעט אַריבער אַלע געטליכע און מענשליכע געזעצען,
רעכענט זיך נישט מיט די איינגעשטעלטע געזעצען פון מלחמה-
פייט, בעשיסט נישט-בעפעסט'יגע שטעדט, רואינירט היסטאָרישע
געביידעס, טהוט אָן כל הצרות דער פרידליכער בעפעלקערונג,
געגעהט זיך אכזריות'דיג מיט די קריגס-געפאַנגענע. דערביי האָט

מען שטענדיג אַרויסגעשטעלט די גוטמוטיגקייט, ווייכהערציגקייט און איבערהויפט די געוועזליכקייט פון די רוסען. זיי זענען, פערשטעהט זיך, נישט פעהיג אויף אַזעלכע נבלות: זיי וועלען זיך קיינמאָל נישט ערלויבען צו שיסען מיט אויפרייס-קוילען אָדער אַנטהון יסורים אַ געפאַנגענעם.

עס זיינען אַריבער אַ פּאַר חדשים און עס האָבען זיך אָנגעהויבען הערען אַנדערע רייד. אינטעליגענטע ליבעראַלע אָפי-צירען האָבען געטענה'ט, אַז מ'מוז ענטפערן דעם דייטש אויף זיין אַכזריות מיט נאָך אַ גרעסערער. טאַקי שיסען מיט אויפ-רייס-קוילען, טאַקי נישט נעהמען קיין געפאַנגענע. שפעטער אַ ביסעל איז עס שוין אַריבער אין אַ טעאָריע: מלחמה איז מלחמה—כדי מנצח צו זיין מוז מען אַרויסווייזען אַ גרויזאמע אַכזריות, מיט גאָרנישט נישט רעכענען זיך און וואו נאָר מעג-ליך אויסראַטען דעם שונא ביזן וואַרצעל.

זעהר כאַראַקטעריסטישע ופוחים איז מיר אויסגעקומען צו הערען אויף דער טעמא. איינעם פון די ופוחים האָב איך שוין איבערגעגעבען אין צווייטען טייל ח'. גאַל. דאָס איז געווען אַ ופוח צווישען אַ סטודענט נאָסאָנאָוו מיט אַ מיליטער-אַרצט קופטשיקאָוו. אַ צווייט מאַל איז מיר אויסגעקומען צו הערען עטוואָס עהנליכעס פון אַ פרייוויליגען אינטעליגענטען מיליטער-מאַן:

—אומזיסט הומאַניזירען מיר!—האָט זיך געקאָכט אַ פריי-וויליגער אינטעליגענטער מיליטער-מאַן.—צייט אַז מיר זאָלען אויך אָנהויבען אַלץ פערניכטען אויף אונזער וועג. און באמת זענען מיר טאַקי קלוגער געוואָרען און אויפגעהערט צו רעכענען זיך מיטן פיינד!

אויב אַזאָ שטימונג האָט זיך געשאַפען ציי די אינטעלי-גענטעטע מיטגלידער פון די געזעלשאַפטליכע אַנשטאַלען, קאָן מען זיך פאַרשטעלען די שטימונג אין דער אַרמעע. בעסער פון אַלץ קאָן זי כאַראַקטעריזירט ווערען מיט איין פראַזע. וואָס מיר האָט געזאָגט אַ פערואונדעטער לופט-פליהער. ער האָט מיר דערצעהלט, אַז פאַר זיינע אויגען האָט מען געהאַנגען איינעם, נישט דאָס אַ יודען נישט דאָס אַ פּאָליאַק, וועלכען מען האָט

געכאפט א זיצענדען אויף אַ בוים. מ'האָט נישט גענומען אין
 אַכט אַלע זיינע פּערטידיגונגען. נאָכדעם האָט זיך אַרויסגעווי-
 זען, אַז דאָס איז אַנ'אומשולדיגער מענש געווען. זיין הויז האָט
 זיך געפינען נישט ווייט. ער האָט זיך אומגעקעהרט פון ערגיץ
 אַהיים און איידער צו געהן צו זיך, האָט ער געוואָלט פון דער
 הויך אַ קוק טהון, אויב זיין הויז איז גאַנץ. פון בוים האָט ער
 בשום אופן נישט געקאָנט געבען קיין סיגנאַלען.
 —עס פּערשטעהט זיך, אַזאַ פּאַל איז אַ טרויעריגער, —האָט
 פּערענדיגט דער לופט-מליהער, —נאָר וואָס קאָן מען מאַכען! בע-
 סער אויפהענגען צעהן אונשולדיגע, איידער פריי לאָזען איין
 שולדיגען...

דאָס איז דער מאַראַלער שטאַנדפּונקט, צו וועלכען די
 מלחמה האָט געבראַכט איהרע אַנטיילנעהמער.
 די פיר מיליטער-לייט, וואָס זענען געזעסען מיט מיר אין
 צוג און דערצעהלט וועגען די שרעקליכסטע אכזריות געגען יו-
 דען, האָבען אין דערוועלבער צייט דערצעהלט וועגען די פעלד-
 סאַניטאַרען, וואָס קלויבען אויף די פּערוואונדעטע.
 —אַ פּערוואונדעטער אָפיציר, ליגענדיג אויפ'ן טראָג-בע-
 טעל, —האָט דערצעהלט דער פּאַלקאָוויק, —האָט דערפיהלט, אַז
 מ'שלעפט אַרויס ביי איהם פון די טאַשען דאָס געלד, דעם זיי-
 גער און אַנדערע חפצים. ער האָט זיך געמאַכט, אַז ער איז אין
 אָהנמאַכט, —האָט מורא געהאַט, מ'זאָל איהם נישט דער'הרג'ענען.
 און וויפיל פאַלען איז געווען, אַז די סאַניטאַרען האָבען דער-
 הרגעט די פּערוואונדעטע, כדי צו בערויבען זיי. איינעם, אונ-
 זערן אַנ'אָפיציר האָט געטראַפּען אַ שראַפּנעל אין בויך און גע-
 הרגעט אויפ'ן אָרט. עס האָט געדויערט עטליכע מינוט, ביז
 מ'איז געקומען אַבטראָגען זיין קערפּער, האָט מען שוין געפונען
 אַלע זיינע טאַשען אויסגעקעהרטע.

—מ'זאָל די סאַניטאַרען נישט געבען קיין געלד, וועלען
 זיי פשוט נישט אַבטראָגען פון פעלד, —האָט צוגעגעבען דער
 פּאָדפּאָרטשיק. —ביי אונז אין פּאַלק איז שוין איינגעאַרדענט, אַז
 איידער מ'טרעט אַרויס אין שלאַכט, לעגט יעדער אָפיציר אַב

פינפאונצוואנציג רובל פאר די סאניטארען אויף דעם פאל, אז ער וועט פערואונדעט ווערען.

דער קאָזאָקען-אָפיציר, מיט וועלכען איך בין געפאָהרען מיט עטליכע טעג שפעטער און וועלכער האָט געשאַטען פּעך און שוועפעל אויף יודען, האָט בשעת מעשה געגעבען אַ בולט בילד פון די בעסטיאַלע מעשים פון זיינע ברידער די קאָזאָקען.

—מיר האָבען פּערכאַפּט אין פּלען זעקס הונדערט, —האָט ער דערצעהלט מיט אַ לוסטיגען קול. —נו, אונזערע יונגען האָבען פינף פון זיי דערשטאַלען. דער זעקסטער איז מיר געפּע-לען געוואָרען. האָב איך איהם געזאָגט: „ווילסט ווערען ביי מיר אַ דינער, וועל איך דיך לאָזען לעבען.“ נו, פּערשטעהט זיך, אז ער האָט איינגעשטימט. האָב איך איהם גענומען צו זיך און דערנאָך אָפּגעשיקט איהם צו מיר אַהיים אין צאַרסקאָיע סיעלאָ.

האָב איהם אַ נאָמען געגעבען איוואָן. אַ פּראָכטפולער קנעכט!

—נאָך אַמאָל, —האָט ער פּאַרטגעזעצט, —געהען מיר אין אַב-אַטאַקע. אז מיר האָבען זיך דערנעהנט אויף פּופּזעהן טריט פון די שאַנצען, שיסען נאָך די עסטרייכער, די פּאָדלעצעס, אין אונז. און אז מיר זענען געווען שוין נעבען זיי, אויף פינף קלאַפטער, הויבען זיי אויף די הענד אין דער הויך. גיבען זיך אונטער. אונזערע זענען געווען שטאַרק אין פּעס, —אויב דו טראַכסט אונטערצוגעבען זיך, וואָס שיסטו אַזוי אין דער נאָהנט? אַריינגעשפרונגען צו זיי אין די שאַנצען, האָט אונזער פּעלד-פּעפּעל מיטן גאַנצען כּח דערלאָנגט זייער אָפיציר אין מאָרדע איינמאָל און דעם אַנדערן מאָל: „אַט איז דיר שיסען אין דער נאָהנט!“ דער אָפיציר האָט אָנגעהויבען אַמפּערן זיך: „ס'טייטש! איך בין אַ קריגסגעפּאַנגענער אָפיציר!“ — אַ קריגסגעפּאַנגענער אָפיציר? דערשטעכט זיי אַלעמען, ברידער! —האָט אויסגעשריען דער פּעלדפּעפּעל. אָבער מיר האָבען אויסגעטראַכט אַבאַנדער זאָך. מיר האָבען זיי געזאָגט: „קלייבט אויס—אָדער מיר וועלען אייך אַלעמען דערשטעכען, אָדער שיסט מיט אונז צוואַמען. זיי האָבען איינגעשטימט אויף דעם לעצטען. מיר האָבען זיי אַוועק-געזעצט נעבען זיך אין די שאַנצען, געגעבען ביקסען און גע-

נויט צוויי טעג צו שייסען מ'פאר ד' הייגענע. מיר האָבען נאָך זיי גוט נאָכגעקוקט, זיי וואָלען שייסען ווי געהעריג. נאָכדעם ערשט האָבען מיר זיי אָפגעשיקט ווי געפאָנגענע.

—און אין די לעצטע שלאַכטען, —האָט ער צוגעגעבען, — האָבען מיר שוין קיין געפאָנגענע נישט גענומען; קיין צייט נישט געווען האָבען צו טהון מיט זיי. אויסן אָרט געפטר'ט... מ'זאָגט, אַז די דייטשען האָבען אפילו די פערוואַנדעטע אַונזערע דער'הרג'עט, בעגאָסען" פון קוילען-וואַרפער.

מיט עטליכע טעג שפעטער האָב איך אויפ'ן באַהנהויף אין לעמבערג געהערט אַ געשפרעך פון אַזיצירען אויף דערזעלבער טעמא.

—מיר האָבען גענומען און פלען הונדערט און פערציג מאַן, —האָט דערצהלהט איינער. —מ'האָט זיי אָפגעשיקט אין שטאָב מיט קאָזאָקען. געבראַכט האָבען זיי אין שטאָב נאָך אַכצעהן. וואו זענען די איבעריגע? שמייכלען זיי, די קאָזאָקען; אַזוי, אייער בלאַגאָראָדיע, זיי האָבען געפרובט אַנטלויפען, האָבען מיר זיי "צוגעענדיגט". נאָכדעם האָבען מיר געזעהן די צוגעענדיגטע. זיי זענען געלעגען אַלע אין איין הויפען. אַ סימן, אַז זיי זע-נען ערגעץ נישט געלאָפּען... די קאָזאָקען ווייסען שוין, אַז מען זאָגט זיי: "פיהרט אָב די געפאָנגענע" און מ'גיט דערביי אויס-דריקליך אַ קוק און מען גיט צו: "פערשטאַנען"? —הייסט עס, אַז מ'דאַרף זיי "צוענדיגען". אַז מ'זאָגט אָבער, "ברענגט די געפאָנגענע אין שטאָב" —דעמאָלט ברענגען זיי זיי גאַנצעהייד.

—אונזערע האָבען איינמאַל גענומען אין פלען איינאָונ-פערציג מאַן און אָפגעשיקט זיי אין שטאָב מיט אַ קאָנוואָי, — דערצהלהט נאָך איינער. —אין וועג בעגעגענען זיי אַ קאָזאָקען-אַבטיילונג, וועמען פיהרט איהר? —"קריגס-געפאָנגענע". —אָנו, טרעט אָב אָן אַ זייט, —הייסען די קאָזאָקען דעם קאָנוואָי. יענע זענען אָפגעטרטאַטען. האָבען זיך די קאָזאָקען אַ לאָז-געטהון אויף די געפאָנגענע און אין עטליכע מינוט צוהאַקט זיי אויף שטי-קער. אָבגעטהון זייערס, זאָגען זיי דעם קאָנוואָי: "נו, קעהרט זיך אום און ברענגט אונז נאָך."

—געוועהנליך טיילען די קאָזאָקען אויס די סלאָווען און לאָזען זיי לעבען.—האַט צוגעגעבען אַ דריטער.—זיי הרג'ענען נאָר דייטשען און מאַדיאַרען. איינמאָל האָבען זיי צוהאַקט אַ מחנה געפאַנגענע. איינער פון די געפאַנגענע בעקומענדיג אַ טויטליכען קלאָפּ איבער'ן קאָפּ, האָט נאָך געהאַט פּח אויסצושרייען: „איך בין אַ סלאָוון“ איז דער קאָזאָק צוגעגאַנגען צו איהם: „האַב קיין פּעראַיבעל נישט, ברודערל, איך האָב נישט געוואוסט, פאַרוואָס האָסטו אַזוי שפּעט געזאָגט“

איך מוז פון זיך צוגעבען, אַז אין דער אַרמעע איז גע-
ווען פּערשפּרייט די איבערצייגונג, אַז די דייטשען און עסטריי-
כער נעהמען נישט אין פלען נישט קיין קאָזאָקען, נישט קיין
טשערקעסען, הרג'ענען זיי אויפ'ן אָרט און טהוען זיי אָן דערביי
די גרעסטע יסורים. אויף וויפיל דאָס איז ריכטיג, ווייס איך נישט.
וועגען דער „ווילדער דיוויזיע“, טשערקעסען, זענען אַלע
איינשטימיג, אַז זיי נעהמען נישט קיין געפאַנגענע. זיי פּערשטע-
הען פשוט נישט, ווי אַזוי מען קאָן דעם פּינד לאָזען לעבען.
נאָר דערפאַר גיבען זיי זיך אַליין אויך קיינמאָל נישט אונטער
אין פלען און ווייזען אַרויס געוועהנליך אַ ריטערישען העלדען-
מוט פון ווילדע מורח-קעמפּער.

אויפווייזענדיג די גרויזאַמקייטען פון די קאָזאָקען צו גע-
פאַנגענע, רעכען איך פאַר אַ חוב צו קאָנסטאַטירען, אַז ווי נאָר
די געפאַנגענע זענען אַרויס פון דעם פּייערדיגען רינג פון
שלאַכטפּעלד און אַריבער אויף די הינטערשטע פּאָזיציעס און
ווייטער, איז דער אויפּטראַג צו זיי געווען איבעראַל אַ מענשלי-
כער, אָפּט אַ הומאַנער. סיי דער רוסישער סאָלדאַט, סיי די צי-
ווילע בעפעלקערונג, האָבען אַרויסגעוויזען אַ רחמנות צו די אומ-
גליקליכע געפאַנגענע. נישט צו פּערגלייכען מיט דעם אַלזריות'-
דיג אונמענשליכען בעגעהן זיך פון די דייטשען צו די רוסישע
געפאַנגענע.

רעדענדיג וועגען קריגס-געפאַנגענע, וועל איך דאָ ברענ-
גען אַ דאָקומענט, וועלכער בעווייזט, אַז די העכערע מיליטער-
לייט האָבען נישט דורכגעלאָזען קיין איין מיטעל צו פּערקלאָ-
גען און קאָמפּראַמיטירען יודען אין די אויגען פון דער אַרמעע.

Объявляю въ копїи приказы войскамъ III-ей арміи юго-западнаго фронта сего года за № № 272, 278, § 3 и 282 § 3 для свѣдѣнія и исполненія.

К О П І Я.

№ 272. При атакѣ 240-мъ пѣхотнымъ Ваврскимъ полкомъ высоты 801, южнѣе Устранки-Горные былъ захваченъ среди плѣнныхъ австрійцевъ рядовой 12 пѣхотнаго Великолуцкаго полка Алексѣй Григорьевъ Харитоновъ, бывший въ плѣну съ 8-го по 23-е марта. 9 марта онъ былъ доставленъ въ Устранки-Горные, откуда съ другими плѣнными, преимущественно евреями, въ количествѣ 13 человекъ былъ отправленъ пѣшкомъ на станцію Березно, гдѣ съ партіями русскихъ плѣнныхъ, исправлялъ шоссе, добывая при тяжкихъ условіяхъ камень въ рѣкѣ и горахъ, работали не менѣе 12-и часовъ въ сутки. За работами наблюдали кавалеристы мадьяры и наши солдаты-евреи. Плѣнные евреи на работы не назначаются, а служатъ переводчиками и, присматривая за работами, жестоко обращаются съ работающими. Кормятъ плѣнныхъ очень плохо: утромъ даютъ чай и вечеромъ кружку похлебки изъ кукурузной муки и $\frac{3}{4}$ фунта сухарей. За время плѣненія хлѣбъ дали два раза, изъ коихъ одинъ разъ дали хлѣба и $\frac{1}{2}$ фунта сала. У помѣщика въ усадьбѣ, у котораго плѣнные ночевали 20 марта, рядовой Алексѣй Григорьевичъ Харитоновъ рѣшилъ бѣжать изъ плѣна, добрался до передовыхъ австрійскихъ цѣпей, гдѣ былъ задержанъ и послалъ вещи офицеровъ, и 23 марта былъ освобожденъ частями 60 пѣхотной дивизіи. Приказываю изложить прочесть передъ строемъ нижнихъ чиновъ во всѣхъ ротахъ, эскадронахъ, сотняхъ, батареяхъ,

дружи́нахъ и командахъ.

Справка: телеграммы начальника штаба Главного командующего армиями юго-западного фронта отъ 27 марта сего года за № 4511. Подлинный подписалъ командиръ III армии генераль отъ инфантерїи РАДКО-ДМИТРИЕВЪ. Начальникъ штаба генераль-лейтенантъ ДОБРОРОЛЬСКІЙ.

איבערוועזונג פון רוסישען טעקסט:

איך לאָז מעלדען די קאָשיע פֿון די מיליטער-בעפעהלען פֿון דער דריטער אַרמעע פֿון דרום-מערבֿ־דיגען פֿראַנט פֿון היינטיגען יאָהר, לויט די נומערן 272, 278 פֿראַג. 3 און 282 פֿראַג. 3 אום צו מאַכען וויסען און ערפֿילען זיי.

קאָפּיע.

נומער 272. בעת דער אַטאָקע פֿון 240-טען אינפֿאַנטערישען וואַוער-פֿאַלק אויף דער הויכקייט 801, צו דרום-צו פֿון אוסטראַנקי גאַרניע איז גענומען געוואָרען צווישען די געפֿאַנגענע עסטרייכער דער זעלנער פֿון 12-טען אינפֿאַנטערישען וועלי-קאָלוצקין פֿאַלק אַלעקסי גריגאָריעו 5 אַריטאַנאַו, וואָס האָט זיך געפֿונען אין גע-פֿאַנגענשאַפֿט פֿון 8-טען ביז 25-טען מערץ.

דעם 9-טען מערץ איז ער אַוועקגעשיקט געוואָרען אין אוסטראַנקי גאַרניע און פֿון דאָרט צוזאַמען מיט אַנדערע געפֿאַנגענע, הויפטזעכליך יודען, אין אַ צאָהל פֿון דרייצעהן מאָן זענען זיי געשיקט געוואָרען צופֿום אויף דער סטאַציע בערעזינאָ. דאָרט, מיט נאָך פֿאַרטייע פֿון רוסישע קריגס-געפֿאַנגענע, האָט ער פֿערריכט די וואַסער-דאַמבע, שלעפענדיג ביי שווערע בעדינגונגען שטיינער פֿון טיך און פֿון בערג, אַרבייטענדיג נישט וועניגער פֿון צוועלף שעה אין טאָג. אויסזעהער איבער דער אַרבייט זענען געווען: קאוואַלעריסטען-מאָיאָרען און אונזערע סאָלדאַטען-יודען. געפֿאַנגענע יודען ווערען צו דער אַרבייט נישט געשטעלט. זיי דינען פֿאַר דאָלמעטשער און אויסזעהער און בעגעהען זיך אכזריות'דיג מיט די אַרבייטערע גע-פֿאַנגענע.

מען שפייט די געפאנגענע זעהר שלעכט. אינדערפריה גיט מען טעה און אין אהענד א טעפעל וואס פון קוקרירדען-מעהל און דריטהאלבען פונט סוכארעס. פאר דער צייט פון געפאנגענשאפט האט מען ברויט געגעבען צוויי מאל און איין מאל צו האלבע פונט חויר-שמאלץ. אין דעם גוט, וואו די געפאנגענע האבען גענעטיגט דעם 20-טען מערץ, האט דער סאלדאט אלעקסיי גריגאריעווא פארטיאָנאָוו בעשלעסען צו אנטלויפן. ער איז פערקראכען ביז צו די פאדערסטע פאָזיציעס פון די עסטרייכער, וואו מען האט איהם פעהאלטען אין ער האט געטראָגען די זאכען פאר די אָפּיצירען, דעם 23-טען מערץ איז ער בעפרייט געוואָרען דורך דער אָסטריי-לונג פון דער 60-טער אינפאנטעריע-דיוויזיע.

דאָס אויבען געמאלדענע בעפעהל איך איבערצולעזען פאר די רימהען זעלנער אין אלע ראַטעס, עסקארענען, מאות, באַטערייעס, אַבטילונגען און קאמאנדעס. בעמערקונג: די טעלעגראַמעס פון שטאַב-שעף פון הויפט-קאמאנדיר איבער די אַרמעען פון דרום-מערב-פראַנט פון 27-טען מערץ היינטגען יאהר אונטערן נומער 4511. דעם אָריגינאל האט אונטערגעשריבען דער קאמאנדיר פון דער דייטער אַרמעע גענעראַל פון אינפאנטעריע-רעדקאָ-דמיטריעווא. שטאַב-פעהאלטער-גענעראַל-לייטענאַנט-דאָבראָוואַלסקי.

אין לעמבערג האָב איך געטראָפען אַ זעהר אָנגעשטרענגטע שטימונג, וועלכע איז געוואָרען פון שעה צו שעה נערוועזער. דאָס עסטרייכישע חיל איז נאָך געווען זעהר ווייט פון לעמבערג. אויף זיין וועג איז נאָך געווען פוזשעמישל און צעהנדלי-גער אַנדערע שטעט, נאָר דער אָנגריף איז געווען אַזוי שטאַרק און שטורעמדיג, אַז ער האָט אַלעמען איבערראַשט און ערשי-טערט און דער איינדרוק איז געווען אַזאָ, ווי דער פיינד וואָלט שוין זיין ביי די טויערן פון לעמבערג. קיין גענויע פרטים ווע-גען די שלאַכטען און וואו זיי קומען פאַר האָט קיינער פון די ציווילע, אפילו די מעהרהייט מיטיטער-לייט נישט געוואוסט, נאָר פאַר אַלעמען איז געווען קלאָר, אַז עס איז פאַרגעקומען אַני-אונגעהערטע קאַטאַסטראָפע. מ'האַט הויך דערצעהלט, אַז די דייטע

אַרמעע איז אינגאַנצן צושלאָגען און טרעט אָב אין אונאַרדנונג, אַז צוויי קאָרפּוסען זענען אינגאַנצן פּערניכטעט. מ'האַט אָנגע-
 רופּען די צאָהל פּון די רוסישע פּערל'וסטען אין קאָלאָסאַלע צי-
 פּערן; אַ פּירטעל מיליאָן. דריי הונדערט טויזענד מאַן זענען גע-
 פּאַלען דעם ערשטען טאָג פּון אָנגריף, בעת דער שונא האָט
 ממש פּערגאַסען מיט פּייער און אייזען אַ שטח פּון הונדערטער
 וויאַרסט וואו די רוסישע אַרמעע האָט זיך געפּונען. מ'האַט אָפּען
 בעשולדיגט דעם הויפּט-קאָמאַנדיר און דעם קאָמאַנדיר פּון דער
 דריטער אַרמעע אין פּערברעכערישער לייכטזיניגקייט, וואָס זיי
 האָבען פאַר די אַכט חדשים נישט פּערזיכערט די הינטערשטע
 רוקען-פּונקטען. און באמת. בשעת איך בין דורכגעפּאַהרען צוויי
 מאָל פּון בראַד קיין טאַרנאָוו און יאַסלא, האָב איך אויף דעם
 גאַנצען וועג נישט געזעהען נישט איין פּערפּעסטונג, קיין שום
 שאַנצען און דראַקט-פּערצוימונגען, חוץ די אַלטע, רואינירטע,
 וואָס די עסטרייכער האָבען איבערגעלאָזט אָפּטרעטענדיג. און נאָר
 איצט, אַז די קאַטאַסטראָפּע האָט אויסגעבראַכען, האָט מען זיך
 גענומען געאייילט פּערפּעסטיגען דעם צוטריט צו לעמבערג. יא-
 ראַסלאָוו איז גענומען געווען דעם 28-טען אויגוסט און גראַבען
 שאַנצען אַרום שטאָדט האָט מען זיך מיט געווען מיט צוויי
 טעג פּריהער, איידער די עסטרייכער האָבען זי צוריקגענומען.
 עס פּערשטעהט זיך, אַז די גענעראַלען און קאָמאַנדירען
 האָבען געוואָרפּען די שולד איינער אויף דעם אַנדערן. דער
 שטאַב פּון הויפּט-קאָמאַנדיר פּון דרום-מערב'דיגען פּראָנט, האָט
 אין אַלץ בעשולדיגט ראַדקאָ-דמיטריעוון. ער פּון זיין צד האָט
 אַרויפגעוואָרפּען די גאַנצע שולד אויף דעם פּערוואַלטער פּון
 הויפּט-קאָמאַנדירס שטאַב, דראַגאַמיראַוין, וועלכער האָט געפּיהרט
 אינטריגעס און די גאַנצע צייט געמיהט זיך צו דערטרינקען ראַד-
 קאָ-דמיטריעוין; נישט געענטפּערט אויף זיינע אָנפּראַגען, נישט
 געשיקט איהם קיין הילף. אין דער לעצטער שעה, אויף ראַדקאָ-
 דמיטריעווס דרינגענדער בקשה, שיקען צוויי דיוויזיעס, האָט ער
 אַרויסגעשיקט איין פּאַלק א. א. וו. געענדיגט האָט זיך דערמיט,
 אַז ביידע, אי ראַדקאָ-דמיטריעוין, אי דראַגאַמיראַוין זענען גע-

וואָרען אַרָבגעוואָרפֿען פֿון די ערטער. כִּאָראַקטעריסטיש איז, וואָס צוזאַמען מיט אַלע, אָפּטמאַל איבערגעטריבענע ידיעות ווע-גען מפרות פֿון רוסישען חיל, האָבען זיך פֿמעט יעדען טאָג פֿו-באַנדערגעטראָגען קלאַנגען וועגען אַ געוואַלדיגען נצחון. דאָ האָט מען דערזעהלט, אַז די רוסען האָבען אָבגעוואָרפֿען דעם שונא און גענומען זיבעציג טויזענד געפֿאַנגענע; אויף מאָרגען האָט מען איבערגעגעבען ווי אַ זיכערן פֿאַקט, אַז די עסטרייכער האָ-בען אים איין שפּאַכט פֿערלוירען פֿירציג טויזענד סאַלדאַטען; אַז די רוסען האָבן פֿען בפּיון אָבגעטראָטען, פֿדי צו פֿערנאַרען דעם שונא און צעקלאַפען איהם. דערביי האָט מען נישט אויפֿגעהערט צו דערזעהלען בסוד, אַז אָט-אָט קומען אָן צוויי דיוויזיעס, אָדער צוויי קאָרפּוסען יאַפֿאַנישער חיל מיט אַ שטאַרקער אַרטי-לעריע, אַז מ'האָט שוין זיי געזעהן אויף דער און דער סטאַנ-ציע און אַזוי ווייטער.

אָט די אַלע אויפֿמונטערנדע ידיעות האָבען וועניג געווירקט אויף דער שטימונג. אַלע האָבען געוואוסט, אַז מען גרייט זיך אָבגעבען לעמבערג, אַז מיט עטליכע טעג צוריק האָט מען אַרויסגעשיקט פֿון שטאָדט אַלע פֿרויען פֿון אָפיצירען, אַז מ'האָט אַלע זאַפֿאַסען צוגעגרייט אויף דער פֿאַהן-ליניע צום אָבפֿיהרען, אַז היינט-מאָרגען הויבט זיך אָן די עוואַקואירונג פֿון די אַג-שטאַלען.

אויף וויפֿיל די מיליטער-לייט האָבען זיך געפֿיהלט צורו-דערט, אויף אַזויפֿיל האָט די אַרטיגע בעפעלקערונג אַרויסגע-וויזען אַ רוהיגקייט. די פֿאַליאַקען האָבען שפּאַצירט איבערין שטאָדט מיט אַ קאַלטער פֿערשלאַסענקייט, ווי דאָס אַלץ, וואָס קומט פֿאַר, וואָלט זיי אַ האָר נישט אָנרירען. נאָר אין זייער פֿערטראַכטער איינגעהאַלטענקייט האָט זיך געפֿיהלט אַ האַפֿערדי-גע פֿעראַכטונג צו די זיגער. און שטילערהייד האָט מען זיך געגרייט צום קבלת פֿנים פֿון די עסטרייכער, געהאַלטען געהיי-מע בעראַטונגען און געוואַרט אויף דעם מאַמענט, מ'זאָל קאָנען אָפען אויסדריקען די פֿלוטיגע שנאה צו די רוסען. אין די קאָס-ציאָדען האָבען די גלחים שוין אָפען גערעדט וועגען דער

נאָהנטער אויסלייזונג. אַ בעקאָנטער האָט מיר דערזעהלט, אַז צו איהם איז געקומען זיין דינסט בעטען דעם געהאַלט פאַראויס: זי דאַרף זיך קויפּען אַ נייעם הוט. דער קסיאָנדז האָט געהייסען אַז מ'זאָל בעגעגענען דעם אָנקומענדען עסטרייכישען חיל אין יום-טובֿ'דיגע קליידער און מיט בלומען.

גאָר אַנאָדער שטימונג איז געווען ביי יודען. אין די גאַ-סען האָט מען אין די טעג וועניגער בעגעגענט יודען ווי פריהער. מ'האָט מורא געהאַט פאַר אַ פאַגראָם, וועגען וועלכען מ'האָט גאַנץ אָפּען גערעדט. עס פערשטעהט זיך, אַז יודען האָבען גע-גאַרט פטור צו ווערען פון דער רוסישער מאַכט. נאָר נישט קוקענדיג אויף דעם, זענען זיי געווען שטאַרק צורודערט און מיט אַ פאַרקלעמט האַרץ געוואָרט אויף די עסטרייכער. זיי האָ-בען נישט געגלויבט, אַז די רוסען וועלען אויף שטענדיג פער-לאָזען לעמבערג. עס וועט זיך איבערהורן וואָס עס איז שוין געשעהן אין פיל צעהנדליגער שטעדט. די עסטרייכער פערנעה-מען זיי צוריק און אין אַ פאַר וואַכען אַרום קומען ווידער די רוסען און פערטרייבען די עסטרייכער. און אָט ביי דעם אָב-טרעטען פון רוסישען חיל און זיין צוריקקומען ליידען שטאַר-קער פון אַלע, יודען. חוץ דעם מוז מען זאָגען, אַז אַ טייל יו-דען ביי זייער גאַנצען פאַטריאַטיזם, האָבען זיך צוגעוועהנט צו די רוסען און האָבען זיך נישט גאָר שלעכט געפיהלט אונטער זייער ממשלה. איבערהויפט קרעמער און הענדלער האָבען זיך צוגעפאַסט צו די רוסען. מיר איז אויסגעקומען פון עטליכע קרעמער צו הערען, אַז די רוסישע אָפיצירען זענען פיל מאָל גראָב, שרייען און זידלען זיך, אָבער אין אַלגעמיין זענען זיי מענשליכער פאַר די דייטשע אָפיצירען. און דערהויפּט זענען די רוסען נישט אַזעלכע „פעניג-לייט“, ווי די דייטשען, זיי דינגען זיך נישט און גיבען גוט צו פערדינען. ווי איך האָב זיך נאָכדעם דערוואוסט, האָבען זיך אין לעמבערג געפונען איי-ניגע אינטעליגענטע יודישע געזינדען מיט אַנאָיסעשפּראַכענער רוסיפּלישער אַרעינטאַציע. זייער שטאַנדפונקט איז געווען אַזאַ: רוסלאַנד, פערנעהמענדיג גאַליציע, וועט אונטער דעם דרוק פון

ש'לום-קאָנגרעס מווען געבען די גאָליציאַנער יודען דיוועלבע רעכט, וואָס זיי האָבען געהאַט אונטער עסטרייך, און האָבענדיג די רעכט, וועלען זיי גרינגער מנצח זיין דעם רוסישען אָנ-טיסעמיטיום, איידער דעם עסטרייכישען קלעריקאָליזם, וועלכער האָט זיך געגעבען צו פיהלען גאַנץ שטאַרק און אין אַ בעליי-דיגענדער פאָרם.

די מהומה האָט קודם כל אָבערופען זיך אויף יודען. אויף דעם אויפטראַג פון דער מאַכט צו זיי. דער אויבערפער־וואַלטער פון גאָליציע, גראַף באַבריןסקי, האָט זיך געפונען אין פעטער-בורג און זיין איינפלוס איז אינגאַנצען געפאַלען. דער פאַקטי-שער בעל-הבית אין לעמבערג און איבער גאָליציע איז געבלי-בען דער לעמבערגער גובערנאַטאָר, דער געוועזענער קיעווער פאַליציי-מייסטער סקאַלען, אַ בעוואוסטער חבר'ניק, וועלכער איז, דוכט זיך, עטליכע מאָל געווען אָבגעשאַפט פאַר זיינע מעשים. אין לעמבערג האָט ער אָפּען גענומען שוחד, געריסען פון טוי-טע און לעבעדיגע, גענומען פון איינצעלנע לייט און פון דער גאַנצער קהילה. כל זמן די רוסען זענען געזעסען שטאַרק אין גאליציע און ער האָט געקוקט אויף זיין שטעלע ווי אויף אַ דויערענדער, האָט ער זיך אויפגעטראָגען צו יודען נאָך ווי נישט איז דערטעגליך. איצט אָבער, אַז ער האָט דערפיהלט אַז עס קומט אַנ'עק צו זיין ממשלה, האָט ער בעשטימט מיט אַמאָל אַראָבצורייסען פון יודען אַ פעטע מטבעה. צוליב דעם האָט ער גענומען שרעקען זיי מיט די האַרבסטע שטראַפּען. ער האָט גע-רופען צו זיך דעם לעמבערגער רב הר' בראַודא און האָט איהם שטרענג געזאָגט:

— ביז איצט האָבען יודען אויפגעהאַלטען זיך רוחיג און מיר האָבען אַרויסגעוויזען אַנטקעגען זיי די גרעסטע גוטמוטיג-קייט. איצט האָבען זיי אָנגעהויבען אויפהויבען די קעפּ, זיי ווייזען אָפּען אַרויס זייער פיינדשאַפט צו רוסלאַנד. גיט זיי אי-בער, אַז זיי שפּילען זיך מיט פייער. געדענקט, אַז אין מיין מאַכט איז צו הענגען יעדען צעהנטען, אפילו יעדען פינפטען!
די רעדע האָט, פערשטעהט זיך, אַרויסגערופען אַ שרעק-

ליכע פאניק צווישען דער יודישער בעפעלקערונג. מ'האט מורא געהאט נישט אזוי פאר דעם הענגען, ווי פאר אַנ'אַרגאַניזירטען פּאָגראַם. מ'האט צונויפגעזאַמעלט אַ היבשע סומע געלד, עטליכע טויזענד רובל, און געגעבען סקאַלאַנען. נאָר ער האָט זיך דערמיט נישט בענוגענט. ער האָט אָנגעזאָגט, אַז ער וועט פערמאַכען דעם הילפס-קאָמיטעט. דערביי האָט ער געמאַכט ביי עטליכע מיטגלידער פון קאָמיטעט אונטערזוכונגען, צווישען אַנדערע, ביים ד"ר הויזער. צוויי מיטגלידער פון קאָמיטעט זענען געוואָרען אַרעסטירט. דערביי האָט ער געגעבען קלאָר צו פערשטעהן, אַז ער וואַרט אויף אַ בעזונדער „וויאַטקע" פון קאָמיטעט. ביי אונז איז געווען אַ ספעציעלע בעראַטונג וועגען דעם. דאָס מעהרסטע טייל האָט זיך אַרויסגעזאָגט, אַז מ'זאָל איהם פאַרלעגען עטליכע טויזענד רובל מיט דעם תנאי, ער זאָל צוואַגען, אַז ער וועט אָבטייען פון אַ פּאָגראַם בשעת דעם אָבטרעטען פון דער אַר-מעע. איך האָב וועניג וואָס געגלויבט אין סקאַלאַנס מאַכט אָב-צוהיטען פון אַ פּאָגראַם, איבערהויפט נאָך דערפאַר, ווייל ער וועט מסתמא אַנטלויפען פון שטאָדט פיל פריהער. נאָר נישט קוקענדיג אויף דעם און אויף דעם עקעל צו אַזעלכע מיטלען, האָב איך קיין מוט נישט געהאַט צו שטעלען זיך אַנטקעגען, אָבזאָגען זיך פון דעם עפעמערן מיטעל אָבצוהיטען די בעפעל-קערונג פון אַ פּאָגראַם, און איך האָב אַסיגנירט אויף דעם צוויי טויזענד רובל. דאָס געלד סקאַלאַנען האָט געדאַרפט איבערגעבען זיינער אַ בעקאַנטער, אַ קיעווער סוחר מ—ן. איך האָב מ—ן אַרויסגעגעבען נאָר טויזענד רובל און אָבגערעדט, ער זאָל צו-זאָגען אָבגעבען די אַנדערע טויזענד נאָכ'ן אָבטריט, אויב קיין פּאָגראַם וועט נישט זיין. מ—ן איז געווען ביי סקאַלאַנען, האָט איהם געזאָגט, אַז די אַרטיגע יודען, פערשטעהענדיג זיין שווערע לאַגע ביים אָבטרעטען פון שטאָדט, קומען איהם צו הילף מיט אַ סומע פון טויזענד רובל און בעטען ער זאָל זיי אָבטייען פון אַ פּאָגראַם און אויב איהם וועט זיך דאָס איינגעבען, זאָגט ער, מ—ן, צו נאָך טויזענד רובל. סקאַלאַן האָט איהם רוהיג אויסגע-הערט, צוגענומען די טויזענד רובל און אָנגעוויזען:

— די אַנדערע טויזענד רובל גיט איבער מיין פרוי אין פּעטראָגראַד, אויף דעם און דעם אַדרעס. אָבער שיקט זיי איהר איבער דורך אַ זיכערן מענשען, און ער זאָל נישט בעטען קיין שום קפּלה-צעטלען.

איך מוז מודה זיין, אַז די אַנדערע טויזענד רובל איז סקאַלאַנס ווייב נישט אָבגעשיקט געוואָרען.

סקאַלאַן האָט זיך נישט בענוגענט מיט דער „וויאַטקע“. די לעצטע טעג פאַר דעם אָבטריט פון לעמבערג, האָט ער אָנגע-זאָגט די רייכערע לעמבערגער יודען, אַז זיי וועלען גענומען ווערען פאַר זאָקלאַדניקעס, נאָר ער איז גרייט אויסצומעקען זיי פון צעטעל פאַר אַ גוטען אויסקויף. אייניגע האָבען איינגעשטימט, געגעבען איהם צו עטליכע טויזענד רובל. און אין דער לעצטער מינוט האָט ער זיי פאַרט אַרעסטירט און אָבגעשיקט קיין רוס-לאַנד ווי זאָקלאַדניקעס.

אין לעמבערג האָב איך זיך דערוואוסט אייניגע פרטים וועגען פּושעמישל. בשעת די רוסען זענען אַריין, האָט אין שטאָדט געהערשט צווישען דער ציווילער און איבערהויפט יודי-שער בעפעלקערונג אַ שרעקליכער הונגער. פּסח האָבען יודען נישט געהאַט קיין מצה אפילו אויף הכּוּזיאַ צום ערשטען סדר און דער רב האָט מתיר געמאַכט עסען חמץ. אין אַ וואָך אַדער צוויי אַרום האָט מען אַרויסגעשיקט פון פּושעמישל אַלע יודען, דוכט זיך ביי צוואַנציג טויזענד מאַן. פון זיי זענען דרייצען טויזענד אָנגעקומען אין לעמבערג. צום אַרגאַניזירען דעם אַרויס-פּאַהר האָט דער קאָמענדאַנט ערלויבט (אָדער בעפוילען) צו גרינדען אַ יודישען אויספיהרונגס-קאָמיטעט. וועגען דעם געפינט זיך ביי מיר דער פּאָלגענדער דאָקומענט.

„Въ еврейскій исполнительный комитетъ.

„По приказанію командира крѣposti „Перемышль“ объявляю, что евреи города Перемышля и уѣзда должны уѣзжать изъ предѣловъ Перемышльскаго уѣзда въ самый короткій срокъ. Желая облегчить эту эвакуацію, я назначилъ исполнительный комитетъ изъ самихъ-же евреевъ. Свободные вагоны будутъ предоставлены для отѣзжающихъ евреевъ жителей гор. Перемышля и Перемышльскаго уѣзда.

„Если евреи не будутъ добровольно уѣзжать и не исполнять распоряженій комитета, то я буду вынужденъ прибѣгнуть къ самой энергичной мѣрѣ: полкъ казаковъ произведетъ эвакуацію въ нѣсколько часовъ, но пускай тогда слушники пеняютъ на самихъ себя.

Начальникъ Перемышльскаго уѣзда Гвардіи полковникъ КИРИАКОВЪ

Къ печатанію разрѣшено начальникомъ уѣзда.

איבערזעצונג פון רוסישען טעקסט:

צום יודישען אויסהרונגס-קאמיטעט.

לויט'ן צעפעהל פון קאמענדאנט פון דער בעסטונג פושעמישל, מעלד איך, אז די יודען פון דער שטאָרט פושעמישל און פון דער אומגעגענד מוזען ארויספֿאַהרען פון דעם שטח פון פושעמישלער געגענד ווי גמשענעלטען. וועלענדיג פֿערלייכטערן די עראָקיאציע, האָב איך צעשטימט אַן אויסביה-רונגס-קאָמיטעט פון יודען זעלבסט. פֿאַר די אָפּפֿאַהרענדע יודישע איינוואוינער פון פושעמישל און דער אומגעגענד, וועלען ווערען צוגעשטעלט פרייע האַנגאַנעט. אויב די יודען וועלען גוטויליג נישט וועלען אַוועקפֿאַהרען און זי וועלען נישט וועלען ערפֿילען די פֿעראַרדנונגען פון קאָמיטעט, וועל איך זיין געצוואונגען אָנצונעמהמען דעם שטרענגסטען מיטעל: אַ פֿאַלק קאָזאַקען וועט דורכפֿיהרען די עראָקיאציע אין עטליכע שעה. אָבער זאָלען דאָן די היירעשפּעניגע האַפען טענות צו זיך אַליין.

פֿערהאַלטער פון פושעמישלער אומגעגענד פון גוואַרדיע דער פֿאַלקאָוויניץ

קיריאָקאָוו.

צום דרוקען האָט ערלויבט דער פֿערהאַלטער פון דער געגענד.

שפעטער האָט מיר דערצעהלט אַ דאָקטאָר, שאַפּיראַ, וועל-
 כער האָט זיך געפונען אין פּושעמישל בשעת מען האָט פון
 דאָרט אַרויסגעשיקט די יודען, אַז דאָס אַרויסשיקונג איז פאַר-
 געקומען שבת. פּרייטאָג-צו-נאַכט איז ער געווען אין שוהל, וואו
 די יודען האָבען צום לעצטען מאָל געדאווענט. עס איז נישט
 צו בעשרייבען, וואָס פאַר אַ ביטערע יללה עס איז געווען אין
 שוהל. נאָך דעם דאווענען האָט מען פערשלאַסען די שוהל...
 אַז אין פּושעמישל זענען קיין יודען נישט פערבליבען
 און עס איז נישט געווען אויף וועמען צו מאַכען בלבלים פון
 שפּיאָנאָזש, האָט מען זיך גענומען צו יודישע סאָלדאַטען. מ'האָט
 געמאַכט אַ בלבל, אַז יודישע סאָלדאַטען האָבען איבערגעשניטען
 אַ טעלעפּאָן-דראָט און מען זאָגט, אַז מ'האָט אַרויסגעשיקט פון
 דאָרט אלע יודישע סאָלדאַטען.

ווי נאָר די שטימונג אין לעמבערג איז געוואָרען אַניאון-
 זיכערע, האָבען זיך פערשפּרייט קלאַנגען, אַז מען וועט אַלע
 דרייצעהן טויזענד פּושעמישלער יודען אַרויסשיקען קיין רוס-
 לאַנד. נאָכדעם האָבען זיך געהאַלטען קלאַנגען, אַז מען וועט
 אַרויסשיקען די גאַנצע יודישע בעפעלקערונג פון לעמבערג. דאָס
 האָט, פערשטעהט זיך, אַרויסגערופען אַ שרעקליכע אומרוהיגקייט
 צווישען די יודען. נאָר די גזירה איז נישט פערווירקליכט גע-
 וואָרען. אפשר דערפאַר, ווייל עס איז קיין צייט נישט געווען
 דערויף.

ד

פונקט צו דער צייט, ווען די רוסען האָבען אָנגעהויבען
 אַבצוטערעטען פון גאַליציע, האָט זיך ענדליך קאָנסטיטואירט דער
 לעמבערגער יודישער הילפס-קאָמיטעט מיט ד'ר דיאָמאַנד'ן בראש
 און האָט אָנגעהויבען נאָרמאַל צו פונקציאָנירען. איך מוז בע-
 מערקען, אַז נאָך פיד פריהער, איידער ער האָט זיך אַרגאַניזירט,
 איז אין איהם שוין די אַרבייט געאַנגען. פון פערטאָראַד און

קיעוו זענען געשיקט געוואָרען היבשע סומען געלד. דער גאַנ-
 צער אויפטרָאָג איז געווען מיט'ן ד"ר הויזנער און אלע מיטלען
 זענען געגאַנגען כמעט אויסשליסליך פאַר לעמבערג, אויף אַרגאַ-
 נזירען אייניגע אַנשטאַלטען, אַכראָנקעס, קיכען. כמעט אַלץ פאַר
 די איינגעוואַנדערטע היימלאָזע פון פושעמישל און אַנדערע ער-
 טער. איצט, אַז דער קאָמיטעט האָט זיך אָפּיציעל קאָנסטרוואַרט,
 איז די אַרבייט אין שטאַדט אַוועקגעשטעלט געוואָרען ברייטער
 און מ'האָט אָנגעהויבען מעהר זאָרגען וועגען דער אַרומיגער גע-
 גענד. אפילו מיט גרויס מיה, נאָר עס האָט זיך איינגעגעבען
 אַריבערזשיקען, דאָס רוב דורך יודישע דאָקטוירים און סאַני-
 טאַרען, אין די נאָהנטסטע שטעטט און שטעטלעך היבשע סו-
 מען. אַז איך בין געקומען, האָט זיך אין קאַסע פון קאָמיטעט
 געפונען אַכצעהן טויזענד רובל, וועלכע זענען שוין געווען בע-
 שטימט צום אָבשיקען אין דער פּראָווינץ. די שטורמדיגע גע-
 שעהענישען און די אונבעשטימטקייט פון דער לאַגע, ביי וועל-
 כער לעמבערג האָט געקאָנט, נישט אַריבערגעהענדיג נאָך צו די
 עסטרייכער, ווערען אָבגעשניטען פון קיעוו און פעטראָגראַד אין
 דער הינויכט פון בעקומען געלד (ווען די פּאַנקען זאָלען עוואַקואַירט
 ווערען), האָט געפּאָדערט, אַז דער קאָמיטעט זאָל וואָס גיכער בע-
 קומען אַ היבשען סכום געלד. ד"ר הויזנער האָט שוין וועגען דעם
 טעלעגראַפירט אין פעטראָגראַד, נאָר ער איז נישט זיכער גע-
 ווען, צי מען וועט שיקען. דערום האָב איך טעלעגראַפירט אויך
 אין קיעוו. געענדיגט האָט זיך דערמיט, אַז אין איין טאָג האָט
 זיך בעקומען פון ביידע ערטער צו פּופצעהן טויזענד רובל.
 אין לעמבערג האָב איך געטראַפּען ד"ר לאַנדער, וועלכער
 האָט הויפטזעכליך איינגעאַרדענט די אַרבייט פון קאָמיטעט און
 אַליין פּונאַנדערגעפיהרט געלד אין אייניגע שטעטט. ליידער אָבער
 האָט ער געמוזט אויף אַנ'אומבעשטימטער צייט פּערלאָזען לעמ-
 בערג, ווייל ער איז אַריבערגעפיהרט געוואָרען אין דער אַכטער
 אַרמעע און קאָמאַנדירט צו רעווידירען די סאַניטאַרע פּונקטען
 און לאַזאַרעטען.
 דער קאָמיטעט האָט מיר פּאַרגעלעגט נעמען אויף זיך

אַבצופיהרען געדד אין די צרומיגע פונקטען. איך האָב, פער-
 שטעהט זיך, איינגעשטימט. נאָר אזוי ווי אין די נאָהנטסטע טעג
 איז געווען בעזאָרגט די אַבשיקונג דורך אַנדערע, בין איך דער-
 ווייל פערבליבען אין לעמבערג, אום צו זעהען זיך מיט קאָמי-
 סאַרזון (דעם פערזאָלטער פון דאָלגאַרוקאָוס אַבטיילונג) און
 דעמידזאָון, כדי צו בעקומען פון זיי אַ וועלכע עס איז קאָמפּ-
 דיראָוקע אין די שטעדט, אין וועלכע איך האָב געדאַרפט פּאָה-
 רען פון קאָמיטעט. אי קאָמיסאַראָוו, אי דעמידזאָוו האָבען גע-
 דאַרפט אָנקומען אין לעמבערג ערשט אין אַ פּאַר טעג אַרום.
 איך האָב זיך געטראַפּען מיט דעם פערזאָלטער פון פי-
 ראָאָווער אַבטיילונג, באַנטש-אַסמאַלאָאָוסקין. ער האָט מיר דער-
 צעהלט וועגען דער אַרבייט פון זיין אַבטיילונג: איינגעאַרדענט
 אין זעקס ערטער שפייז און מעדיצין-פונקטען. איהם האָט זיך
 איינגעגעבען צו בעקומען פון זעמסקי סאַיוו פיל סוכאַרעס. דאָ,
 אין לעמבערג, האָט די אַבטיילונג איינגעאַרדענט הילף דורך אַר-
 בייט: אַראַנזשירט אַ פאַפיראַסען-ווערקשטאַט פאַר צוואַנציג אַר-
 בייטערנס, יודישע און קריסטליכע. די אַרבייט קאָן געבען אַ
 גוטען פערדינסט און מען קאָן זי פערברייטערן, נאָר עס פעהלט
 אויס מיטלען אויף איינצוקויפּען טאַבאַק. בלן בעט ער, איך זאָל
 אַרויסגעבען אויף דעם אַ געוויסע סומע געלד. אזוי ווי די אונ-
 טערנעהמונג האָט זיך מיר אויסגעוויזען סימפּאַטיש, האָב איך
 איהם געגעבען דריי הונדערט רובל. אויף מאָרגען איז באַנטש-
 אַסמאַלאָאָוסקי ווידער געקומען צו מיר, בעטען איך זאָל פּאָהרען
 מיט איהם בעזוכען די פונקטען, וועלכע ער האָט איינגעאַרדענט
 אין מאַגעראָוו, ראָוואַ-רוסקאַ, בעלזשעטש און נאַראַל. פון זיינע
 רייד האָב איך פערשטאַנען, אַז ער רופט מיך בעקוקען די
 פונקטען, כדי איך זאָל מיטוירקען, אַז דער פערטראָראַדער
 הילפּס-קאָמיטעט זאָל איהם אַרויסגעבען אַ סובסידיע פון פינף
 טויזענד רובל. דערביי האָט באַנטש-אַסמאַלאָאָוסקי שטאַרק געקלאַגט
 זיך אויף זיין מיטהעלפּערין, פּרל ווידרינאַ, וועלכע שטערט
 די אַרבייט, פערפיהרט מחלוקותן און וויל אַלץ שטעלען
 אויף איהרס. און ביידע מאָל נאָך זיין בעזוך, איז ביי מיר

געווען ווידרינא. זי האָט פון איהר צד שטאַרק געקלאָגט זיך אויף באַנטש-אַסמאַלאָוסקי'ן, וואָס ער הויבט אָן פיל אונטער-נעהמונגען, אַראַגאָניירט זיי שלעכט און וואַרפט זיי אין מיטען אוועק, נישט בעראַטענדיג זיך מיט די איבריגע מיטגלידער פון דער אָבטיילונג. דהיינו, עס איז געגרינדעט געוואָרען אַ הילפספונקט אין טישאַנאָוו, וואו די בעפעלקערונג נויטיגט זיך שטאַרק אין הילף. איצט האָט באַנטש-אַסמאַלאָוסקי מיט אַמאַל איהם צושטערט, אָהן אַ שום אורזאַך. און זי האָט מיך פון איהר צד געבעטען אַרי-בערפּאָהרען אין טישאַנאָוו. וועגען דער אַראַגאָניזאַציע פון הילף דורך אַרבייט מיט דעם פּאַפּיראַסען-ווערקשטאַט, האָט מיר ווידרי-נאַ דערצעהלט, אַז דאָרט אַרבייטען נישט צוואַנציג נאָר זיבען אַרבייטערנס, צווישען זיי נאָר איין יידישע. די פּערוואַלטערין פון ווערקשטאַט, אַ פּוילישע פרוי, לאָזט קיין יודישע אַרבייטע-רינס נישט צו און אויף דעם באַדען איז ביי ווידרינא מיט איהר געווען אַ צוואַמענשטויס. מיר איז געווען שווער פּונאַנדער-צוקלויבען זיך, ווער פון זיי ביידען, ווידרינא אָדער באַנטש-אַסמאַלאָוסקי, איז גערעכט. נאָר דאָס איז פאַר מיר קלאַר גע-וואָרען, אַז די איינציגע אויפן גאָליצישען פּראָבנט אונאַבּעהענגיגע גע-זעלשאַפּטליכע אַראַגאָניזאַציע, וועלכע האָט זיך געשטעלט דעם ציל העלפען דער בעפעלקערונג אָהן אונטערשיד פון נאַציאָנאַליטעט, האָט נישט געפונען נישט קיין באַדען, נישט קיין מיטגעפיהל, נישט קיין פּעהיגע אַראַגאָניזאַטאָרען און ווערט צעפּאַלען פון אי-נערליכע רייבונגען. דאָס איז פּדאי געווען צו פּערציילענען.

דעם 8-טן האָב איך זיך געזעהן מיט דעמידאָוו'ן. ווי נאָר עס זענען אָנגעקומען אין מאָסקווא די ערשטע ידיעות וועגען דער רוסישער מפּלה, האָט ער, נאָך נישט קיין געזונדטער, אומגע-קעהרט זיך אין גאָליציע. זיין אָבטיילונג האָט זיך קוים געראַ-טעוועט און געפּינט זיך איצט אויפן וועג קיין וואַלאַטישיסק און ביידע פּלוג-פּונקטען נעבען פּושעמישל, איינער אין ראַדימנאַ, צוואַנציג וואָרטס פון פּושעמישל און דער צווייטער אַ ביסעל דרומדיגער. די שטימונג איז ביי דעמידאָוו'ן געווען זעהר אַ געדריקטע, נאָר ער האָט נאָך קיינעם נישט געזעהן און ווייסט

נישט די ריכטיגע לאַגע. ער איז געווען צופרידען מיט מיין קו-
מען, געבעטען מיך צושטיין צו זיין אָבטיילונג. אזוי ווי ער
האָט געמוזט גלייך אָבפּאַהרען צו דער אָבטיילונג, האָט ער מיך
געבעטען אויסוואַרטען אַ פּאַר טעג אויף זיין צוריקקומען קיין
לעמבערג.

דעם 10-טען האָט ער זיך אומגעקעהרט שטאַרק צורודערט
און נידערגעשלאָגען. ער האָט מיר בסוד געזאָגט, אַז די קאַ-
טאַסטראָפּע איז פיל גרעסער, ווי מ'שטעלט זיך פאַר, אַז רוס-
לאַנד שטעהט ביים אָבגרונד, אַז דאָס איז נישט נאָר אַ דורכ-
ריס פון שונא'ס חיל, נאָר אַ טאַטאַלער חורבן פון דער אַרמעע,
אַז ביי אונז איז די גאַנצע אָרגאַניזאַציע פון דער אַרמעע און
די סטראַטעגיע פון מלחמה אין שרעקליכסטען צושטאַנד, נישטאָ
קיין סנאַריאָדען, נישטאָ קיין געוועהר. און שולדיג אין אַלץ איז
דער פּערזאָנלעך און די לייכטזיניגקייט פון די הויכע ספּערען. גע-
מיינט האָט ער דערמיט די סטאַוקע פון העכסטען הויפט-קאָ-
מאַנדיר און די סביבה פון קיסר. דערביי האָט ער שטאַרק
פּערטיידיגט ראַדקאַ-דמיטריעוויץ.

— ער איז אַ האָר נישט שולדיג אין דעם אומגליק. די
לעצטע צוויי חדשים האָט ער נישט אויפגעהערט צו שרייען
וועגען דער געפאַהר וואָס רוקט זיך אָן. האָט פּערוואַרפען די
סטאַוקע מיט טעלעגראַמען וועגען דער דרינגענדער נויט אין
סנאַריאָדען און אין פּערשטאַרקונגס-חיל—און מ'איז געבליבען
טויב צו אַלע זיינע בקשות. איבערהויפט איז אין דעם שולדיג
דער נאַטשאַלניק פון איוואַנאָוס שטאַב, גענ. דראַגאַמיראַוו, וועל-
כער איז פריהער געווען נאַטשאַלניק פון שטאַב פון דער דרי-
טער אַרמעע און האָט די גאַנצע צייט געפיהרט אינטריגעס גע-
גען ראַדקאַ-דמיטריעוויץ. ער איז איצט דערפאַר אָבגעשאַפט אָהן
דער רעכט צו געפינען זיך אויפ'ן שטח פון מלחמה-אָפּעראַציעס.
זאָגט, אַז איוואַנאָוו איז אויך אַראָב.

— און ראַדקאַ-דמיטריעוויץ איז דאָך אויך אַראָב.

— יאָ... דאָס הייסט, ער האָט בעקומען אַנאָטפּוסק אויף
זיין וואַכען מיט'ן בעפעל נאָכדעם אומצוקעהרען זיך אין דער

אַרמעע... ער ווייסט נאָך אַליין נישט, וואָס מיט איהם וועט זיין... איך האָב איהם היינט געזעהן. איך בין געפאָהרען צו איהם געזעגענען זיך.

—ווי איז זיין שטימונג?

—ער איז זעהר מונטער. ער פאָהרט אויף די דריי וואָ-
לען היילען זיך און איז זיכער, אַז זיין אונשולד וועט זיך אַרויסווייזען. „איך האָב זיך נישט געיאָגט נאָך דער קאַמאַנדי-
רונג פון אַנאַרמעע, —האַט ער מיר געזאָגט. —איך האָב געבעטען אַ בריגאַדע, האָט מען מיר געגעבען אַ קאַרפּוס, דערנאָך אַנ-
אַרמעע. איצט וועל איך גאַרנישט האָבען דאַגעגען, אויב מ'וועט מיר געבען אַ בריגאַדע.

איך האָב דערצעהלט דעמידאָוין דעם גאַנצען פאָרפאַל מיט'ן פירשט דאָלגאַרוקאָוו. עס האָט זיך אַרויסגעוויזען, אַז ער האָט געוואוסט בלויז, אַז דאָלגאַרוקאָוו איז אָפגעשאַפט פון זיין אָפטיילונג, נאָר ער האָט קיין שום פרטים נישט געוואוסט.

—ראַדאָק-דמיטריעוו האָט מיר מעהר נישט געזאָגט, אַז איהם פערדריסט, וואָס עס איז אַזוי פאָרגעקומען מיט דאָלגאַרוקאָווין.

איך האָב אַרויסגעזאָגט דעמידאָוין מיין מיינונג וועגען דער גאַנצער געשיכטע און האָב צוגעגעבען, אַז ער, דעמידאָוו, און די איבעריגע, וועלכע האָבען געאַרבייט אַלס בעפולמעכטיג-טע צוזאַמען מיט דאָלגאַרוקאָווין, זענען מחויב שטעלען זיך פאַר איהם, אויסדריקען זייער סאָלידאַריטעט מיט איהם און טהון וואָס איז מעגליך, צו רעהאַביליטירען דעם פירשט און מאַכען, אַז מ'זאָל איהם אומקעהרען צוריק אויף זיין פּאָסט.

דעמידאָוו האָט זיך אויפגערעגט און האָט אָנגעהויבען גע-
איילט צו ריידען:

—איצט איז צו דעם נישט די צייט, נישט די צייט! איצט קאָן מען וועגען דעם גאַרנישט טהון! מ'קאָן זיך צו קיינעם נישט ווענדען ביי אַזאַ מהומה...

—די מהומה וועט דאָך נישט לאַנג דויערן...

—מ'קאָן נישט וויסען, אפשר זעהר לאַנג. נאָר דער **תּוֹכַן** איז נישט אין דעם... וואָס קאָן מען דאָ גלאַט אונטערנעמען...

איך, פערשטעהט זיך, וואָלט זיך נישט אָבנאָגען עפעס צו טהון, נאָר איך זעה נישט איין, וואָס צו טהון... דערצו מוז איך איך זאָגען, אַז דער פירשט אַליין איז פיר שולדיג אין דער געשע- העניש... ער האָט אַלעמען אויפגעשטעלט געגען זיך, יעדערן אַרויפגעטראָטען אויפן פוס. דער טאַרנאָווער קאָמענדאַנט מאָר- קעוויטש, האָט נישט געקאַנט רוהיג דערמאָנען זיין נאָמען. איהר ווייסט די געשיכטע פון דער צושטעלונג פון פיער באַרמהערציגע שוועסטער פון דאָגאַרוקאָוס אָבטיילונג צום בעשענקונג מיט געאַרגי-צלמיס? מאַרקעוויטש האָט זיי צוגעשטעלט און דאָגאַרו- קאָוו, נישט רעכענענדיג זיך מיט איהם, האָט ערקלערט אין שטאַב, אַז די שוועסטער האָבען נישט פערדינט די צלמיס. מאַרקעוויטש איז דעמאָלט געקומען צו לויפען צו מיר אויסער זיך פון פעס. אויפגעשטעלט האָט דער פירשט קעגען זיך איך די קאָמאַנדירען פון אינאונצוואַנציגסטען און ניינטען קאָרפוס מיט אייניגע זיינע מעשים... ווייטער האָט זעהר אַ שווערען איינדרוק געמאַכט, ווי ער האָט רעקלאַמירט אין „רוסקיע וויע- דאָמאַסטי“ זיין אייגענע טעטיגקייט. איהר האָט געדייענט זיינע קאָרעספאָנדענציעס? ליענענדיג זיי, קאָן מען מיינען, אַז חוץ די עסטרייכער און דאָגאַרוקאָוס אָבטיילונג איז אויפן גאַנצען פראָנט מעהר קיינער נישטאָ... און בכלל האָט ער אָבגעטהון פיל אונטאַקטישע זאַכען... נאָר, ס'פערשטעהט זיך, אַז נישט קוקענ- דיג אויף דעם, מוז מען אַרויסטרעטען, אונטערנעהמען עטוואָס, פדי צו ליקווידירען דעם אינצידענט. אָבער באמת, איך זעה נישט איין, וואָס מ'קאָן דאָ טהון...

— איך רעכען, אַז עס איז נויטיג צו ווענדען זיך צום הויפט-קאָמאַנדיר פון דער דרום-מערב'דיגער אַרמעע, אינאונאָוין, מיט אַנ'ערקלערונגס-ברייף וועגען דעם אינצידענט...
— ניין, ניין!— דאָס איז ד'חלוטין אונמעגליך. אינאונאָו האָט אַרויסגעגעבען זיין פסק אויף דעם סמך פון בעשטימטע פאָר- שטעלונגען און פאַקטען און ער וועט זיך נישט רעכענען מיט בקשות און ערקלערונגען פון זייטיגע מענשען... ניין, דאָ דאַרף מען אָנהויבען פֿין אונטען. מ'דאַרף זיך דורכריידען מיט מאָר-

קעוויטש'ן און די קאמאנדירען פון איינאונצוואנציגסטען און ניינטען קארפוס, זיי זאלען דערלאנגען אַ נייע פּאַרשטעלונג ווע-גען דעם ענין. איך זאָג אייך צו, אַז ווי נאָר די לאַגע וועט ווערען אַ ביסעל רוהיגער, וועל איך זיך נעהמען דערפאַר, וועל דורכריידען מיט די קאַרפּוס-קאָמאַנדירען און מיט מאַרקעוויטש'ן, נאָר איך ווייס גישט, וואו ער געפינט זיך איצט.

—איז כדאי צו זוכען איהם און ריידען מיט איהם?—האָב איך געפרעגט, דערמאָהנענדיג זיך וועגען דער אַפּשטויסענדער פּערזענליכקייט פון טאַרנאווער קאָמענדאַנט.

—ניין, ניין! מיט איהם איז זעהר וויכטיג צו זעהן זיך!—האָט איבערגע'חורט דעמידאָוו, גישט פּערשטעהענדיג מיין פּראָגע. צו דעם געשפרעך מוז איך צו-עבען, אַז איך האָב גישט געפונען אין די קאַרעספּאָנדענציעס פון פירשט דאָלגאַרוקאָוו די זעלבסט-רעקלאַמע, וועגען וועלכער רעמידאָוו האָט גערעדט. גע-וועהנליכע בעשרייבונגען פון דער אַרבייט פון אַבטיילונג און, עפּטער, מ'חמה-בילדלעך און כאַראַקטעריסטיקען פון קאָמאַנדי-רען. מיט אַ פּאַר וואָכען שפּעטער האָב איך זיך געטראָפּען מיט פרוי ד'ר שאַפּיראַ. זי האָט מיר מיטגעטיילט, אַז איהר קאָלע-גע, ד'ר וואָלפּסאָן, האָט מען, גישט קוקענדיג אויף אַרץ, אַב-געזאָגט פון שטעל. נאָר פאַר איהר האָט זיך געשטעלט סטאַכאַ-וויטש און צוגעזאָגט רעהאַביליטירען זי. ד'ר שאַפּיראַ, וועלכע איז געווען פּער'מסר'ט פון מאַרקעוויטש'ן, האָט זיך געטראָפּען מיט איהם.

—ער האָט זיך פּערענטפּערט, געשוואָרען, אַז עס איז אַרויס אַ מיספּערשטענדעניש און פּדי מהנה צו זיין מיך, האָט ער מיך איינגעלאָדען אויף אַ וואַרימעס. נאָר איך בין צו איהם גישט געגאַנגען. איך ווייס שוין וואָס פאַר אַ ווערט זיינע ווער-טער האָבען.—האָט זי מיר געזאָגט.

דעמידאָוו האָט מיר פּאַרגעלייגט נעהמען אויף זיך די פּערוואַלטונג פון לעמבערגער באַזע פון זיין אַבטיילונג, ד. ה. נעהמען אויף זיך צו בעזאָרגען אַז די אַבטיילונג, וואָס געפינט זיך אין וואָטאַטשיסק און די אַבטיילונגען, וועלכע שטייען נעבען

פושעמיש' זאָלען בעקומען אַלץ וואָס זיי דארפען. פון לעמבער-
גער לאַגער. ווייטער האָט ער פאַרגעלעגט, איך זאָל נעהמען
אויף זיך אַראַנזירען הילף פאַר דער בעפעלקערונג. פון די
נדבות, וואָס עס האָט בעקומען אויף דעם צוועק די גאַסדאָר-
סטווענע דומע.

מיך האָט נישט געצויגען דער פאַרשלאָג. פאַר מיר האָט
נישט געהאַט קיין ציל בלייבען זיצען אין לעמבערג. איך האָב
געזאָגט, אַז איך וועל זיך מישב זיין.

אין קאָמיטעט האָבען מיר געמאַכט אַרשימה פון די
שטעדט און שטעדטלעך, וואוהין עס איז נויטיג אָפצופיהרען
געלד. איך האָב געוואָרט אויף דעם בעפולמעכטיגטען פון דאָל-
גאַרוקאָוס אָבטיילונג, קאָמיסאַראָוין, כדי דורך איהם צו בעקן-
מען אַנאָפּיציעלען אויסרייד צו בעזוכען די ערטער. דערווייל
האָב איך בעשטימט דורכצופאַהרען אין פלוגס-אָבטיילונג פון דער
גאַסדאָרסטווענער דומע און פאַרבייפּאַהרענדיג בעזוכען יאַנאָוו,
יאָוואָראָוו און קרוקאָוועץ.

איך האָב זיך שוין גאָר צוגעגרייט פאַהרען, ווי צו מיר
איז געקומען דעמידאָווס געהילף און געבעטען אַרבערפאַהרען אין
פושעמיש'ל און ברענגען פון דאָרט עטליכע הונדערט לאַזאַרעט-
בעטלעך פון די צעהנדליגער טויזענדער, וואָס די עסטרייכער האָ-
בען געלאָזען. פושעמיש'ל איז אַרומגערינגעלט פון דריי זייטען,
זי קאָן באַלד אינגאַנצען אָפגעשניטען ווערען, דערום מוז מען
זיך איינל, ווייל די בעטלעך זענען נויטיג. איך האָב קיין חשק
נישט געהאַט צו פאַהרען אין פושעמיש'ל, וואו קיין איין יוד איז
נישט געבליבען, נאָר אַזוי ווי דאָס האָט געדאַרפט דויערן בלויז
צוויי טעג, האָב איך איינגעשטימט.

מיר איז אָבער נישט אויסגעקומען אַהין צו פאַהרען. אַז
איך בין אַריין אין נומער צו דעמידאָווין דורכצויריידען זיך מיט
איהם וועגען דעם פאַהרען, האָב איך איהם געפונען זעהר אַ
צורודערטען.

— אין פושעמיש'ל? נאָך די בעטלעך? נו, דאָס וועט אַנ-
אָודערער קאָנען אויספיהרען, — האָט ער מיר געענטפערט. — צו

איך האָב איך אַנאַנדער בקשה, אַ פיל וויכטיגערע. זעצט זיך און הערט מיך אויס.

און ער האָט מיר גענומען דערזעהלען באַריכות וועגען דער לאַגע אויפ'ן פּראָנט. די לאַגע איז אַ שרעקליכע. עס איז נישטאָ קיין סנאַרלאַדען, נישטאָ קיין פּריפּאָסען. די בעפעהלען, וואָס קומען אָן פון סטאַווקע פּונם אויבערשטען קאָמאַנדיר, זע-נען אומגעלומפערטע און זענען סותר איינע די אַנדערע. בקצור, רוסלאַנד געהט צו גרונט. שולדיג זענען אין דעם נישט דער חיל, נישט די גענעראַלען, נאָר דער קייזערליכער הויף, די רעגירונג און די סטאַווקע. די געזעלשאַפט אין פעטערבורג און מאַסקוואַ איז נישט בעקאַנט מיט דער קאַטאַסטראָפּאַלער לאַגע פון פּראָנט און ווייסט נישט וועגען דער אויפּרעגונג, וואָס עס הערשט אין דער אַרמעע. מוז מען זי בעקאַנט מאַכען מיט דעם און אָנווייזען איהר, אַז איצט איז די צייט זי זאָל אויפהויבען איהר קול און פּאָדערן, די רעגירונג זאָל אומבייטען איהר פּאָ-ליטיק און צורופּען צו דער מאַכט אָנגעזעהענע מענשען פון דער געזעלשאַפּט. וועגען דעם אַלעם האָט ער, דעמידאָוו, מיט דער הסכמה פון די גענעראַלען און קאָמאַנדירען פון פּראָנט אָנגע-שריבען דער קאָדעטישער פּאַרטיי אַ בריף און ער בעט מיך, איך זאָל אָפּפיהרען דעם בריף אין פעטראַגראַד מיליוקאָוין און ברענ-גען פון איהם אַנענטפער. דער מאַמענט איז איצט אַזאַ, אַז ער אַליין, דעמידאָוו, קאָן נישט אָפּפּאָהרען פון דאַנען און ער האָט נישט קיין אַנדערן, וועמען ער זאָל קאָנען אָנטרויען אָפּצופיהרען אַזאַ מין בעריכט.

—די אַרמעע איז דאָ געבליבען אונבעהילפיג און עלענד, — האָט ער רעזומירט. — איהר קומט אויס פערלעשען דעם העלישען פייער פון שונא מיט איהר בלוט, ענטפערן אויף הוראַגאַנישע שטורמען מיט שטיינער אָנשטאָט קוילען. און די סטאַווקע קלויבט זיך אָפּצוהוהן אַ נייע אַוואַנטורע, פון אַנאַנדער זייט אָנהויבען קריכען אויף די קאַרפּאַטען. מ'דאַרף ראַטעווען די אַרמעע און ראַטעווען רוסלאַנד.

צוזאַמען מיט דעם האָט ער מיך געבעטען, זייענדיג אין

פערטראַגראַד, בעטען ביים קאָמיטעט פון דער גאָסדאָרטסטווענער דומע שיקען פאַר דער אָבטיילונג פאַלאַטקעס, (לייווענטענע גע- צעלטען). ווייל די ערטער, וואו די אָבטיילונג קומט אויס צו שטעהן, זענען חרובע און עס געפינען זיך נישט קיין בנינים, וואו צו בעזעצען זיך.

איך האָב איינגעשטימט און דעמוועלבען טאָג, דעם 12-טען מאַי, אָבגעפאָהרען קיין פערטראַגראַד.

פאַר דעם אָבפּפּאָהרען בין איך געווען אין היילפּס-קאָמיטעט, וואו עס איז בעטראַכט געוואָרען די שאַרפּע פּראָגע וועגען אַרי- בערשיקען הילף אין די אַרומיגע שטעדט און שטעדטלעך. עס זענען דאָ פיר צעהנדליגער פּונקטען, וואוהין מ'מוז שיקען הילף און עס איז כמעט אונמעגליך צו קומען אין צוזאַמענבונד מיט די פּונקטען, ווייל דער אַרטיגער בעפעלקערונג איז שטרענג פערבאָטען אַרויסצופּאָהרען אויף אַ וויאַרסט פון זייער וואוינאָרט. דער קאָמיטעט האָט עטליכע מאָל געווענדעט זיך צום גראַף באַבריןסקי מיט דער בקשה צו ערלויבען בעפולמעכטיגטע פון קאָמיטעט פּונאַנדערצופיהרען געד, נאָר ער האָט אָבגעזאָגט. איצט האָט דער קאָמיטעט דורך מיר געווענדעט זיך צו ד. פיינבערג'ן, ער זאָל מ'פּח דעם ענין קומען קיין לעמבערג, זעהן פועל'ן ביי באַבריןסקין, ער זאָל ערלויבען אַרומפּאָהרען בעפול- מעכטיגטע פון רוסישען קאָמיטעט.

ה

בזו בראַד האָט געדויערט מיין פּאָהרען צוועלף שעה, אָן- שטאָט די געוועהנליכע אַנדערטהאלבען-צוויי שעה פון דער נאַרמאַלער צייט. אונזער צוג איז אויף יעדער סטאַציע געשטאַ- נען צו עטליכע שעה, דורכלאָזענדיג מיליטער-צוגען. עס האָבען זיך געצויגען אָהן אַ סוף עשאַלאַנען מיט חיל צום פּראָגט. דאָס האָט מען געאיילט אַריבערגעוואָרפען עטליכע קאַרפּוסען פון קאַווקאַז.

אין בראָד האָב איך בעגעגענט אויפֿן וואָקזאַל דעם הער מעסט פון ראַדוויוויל, וועלכער איז נאָך זיין פּאָטערס טויט אַרומ-געפּאָהרען אין די אַרומיגע גאַליציאַנער שטעדטלעך און געטיילט הייַף. איצט גיט מען איהם נישט אַרויס קיין פּראָפּוסק און ער קאָן מעהר נישט פּאָהרען. ביי איהם ליגען טויזענדער, אין די שטעדטלעך שטאַרבט מען פון הונגער און עס איז נישטאָ קיין מעגליכקייט איבערצושיקען.

—די טעג זענען דורך בראָד דורכגעגאַנגען אַרויסגעשיקטע גאַליציאַנער יודען, —האָט מיר דערצעהלט מעסט, —האָב איך גע-בעטען דעם קאָמענדאַנט פון דער סטאַציע ערלויבען ברענגען זיי אַ ביסעל שפייז, האָט ער נישט ערלויבט. איבערגעבען מוזמן געלד האָט ער ערלויבט נאָר די קאָנוואָינע און נישט די אַרויס-געשיקטע אין האַנד.

אין ווילנא איז מיר אויסגעקומען צו וואַרטען אַכט שעה אויף דעם קוריער-צוג. איך בין אַראָפּגעפּאָהרען אין שטאַדט. דאָ האָב איך זיך דערוואוסט אייניגע פרטים וועגען דעם שרעקליכען גירוש פון קאָוונער גובערניע. אַ טייל פון די אַרויסגעשיקטע איז פערבליבען, צו טויזענד—צווייטויזענד נפשות אין אייניגע שטעדטלעך פון ווילנער גובערניע. אין ווילנא גופא זענען פער-בליבען זיבען טויזענד היים, אַזע. מעהר האָט מען נישט ערלויבט. די איבעריגע האָט מען אַרויסגעשיקט אין יעקאַטערינאַסלאָווער און טשערניגאָווער גובערניעס. אין ווילנא האָט מען אין דעם ערשטען טאָג געזאַמעלט פאַר די היימלאָזע אַכציג טויזענד רובל. —מ'האָט דאָ איבערגעגעבען, אַז דער מיניסטאַרען-ראַט האָט זיך שאַרף אַרויסגעזאָגט געגען די מאַסען-אַרויסשיקענישען און דאָס האָט געווירקט, אַז דער העכסטער הויפט-קאָמאַנדיר האָט טעלעגראַפירט: „אַבשטעלען די אַרויסשיקעניש. די שולדיגע בע-שטראַפען. די איבעריגע ערלויבען אומקעהרען זיך.“ דער מי-ליטער-פּערוואַלטער פון ווילנער ראַיאָן האָט אויסגעטייטשט די טעלעגראַמע אין דעם זין, אַז מ'זאָל ערלויבען די אַרויסגעשיק-טע אומקעהרען זיך מיט דעם תנאי, אַז מ'זאָל נעהמען פון זיי ערובניקעס, וועלכע וועלען זיין פּעראַנטוואָרטליך פאַר דער

אויפפיהרונג פון די אומגעקעהרטע. די אַרויסגעשיקטע האָבען זיך אָפגעזאָגט אָנצונעהמען דעם גנאָד.

מ'האַט מיר דערצעהלט, אַז אין אייניגע דערפער האָבען די פויערים אַרויסגעטראָגען פאַר די אַרויסגעשיקטע ברויט, מיט, האָבען זיך אָפגעזאָגט פון געצאָהלט און געוויינט, קוקענ-דיג אויף די אומגליקליכע. אין אַנדערע דערפער האָבען די פויערים פערשטאַנען דאָס אַרויסשיקען פון יודען גאַר אויף אַנאַדער שטייגער:

—וועגען יודען זאָרגט מען, —האַט מען געמורמעלט פאַר זיך. —זיי פיהרט מען אַוועק פון די געפעהרליכע מלחמה-ערטער, און אונז לאָזט מען דאָ.

אין פעטראָגראַד בין איך געקומען דעם 15-טען מאי און גלייך אַוועק צו מיליוקאָוו. דער בריף, וואָס איך האָב גע-בראַכט, האָט אויף איהם געמאַכט אַנערשיטערנדען איינדרוק. ער האָט מיר געזאָגט, אַז דאָ ווייסט מען לחלוטין נישט פון די שרעקליכסטע אונאַרדונגען, וואָס קומען פאַר אויפ'ן פראַנט. נאָר אַלע פיהלען, אַז אַזוי קאָן זיך ווייטער נישט פיהרען. ער האָט מיך לאַנג פונאַדערגעפרעגט וועגען מיינע פערזענליכע איינדרו-קען און געבעטען פערבלייבען עטליכע טעג, ביז ער וועט קאָ-נען אָבשיקען צוריק אַ גענויעם ענטפער.

די שטימונג, וועלכע איך האָב געטראָפּען אין פעטראָ-גראַד, איז טאַקי געווען גאַר אַ גייע, אַנאויפגערעגטע. די שטאַדט איז געווען אָנגעזעטיגט מיט קלאַנגען, וועלכע האָבען זיך געביטען אַלע שעה. מ'האַט איבערגעגעבען, אַז דער גרויס-פירשט ניקאָלאַי ניקאָלאַיעוויטש פערלאָזט זיין פּאַסטען פון העל-סטען הויפט-קאָמאַנדיר און אויף זיין אָרט קומט דער גרויס-פירשט אַלעקסאַנדער מיכאַילאָוויטש. אַז אויף יאַנושקעוויטשעס אָרט איז בעשטימט דער גענעראַל רוזסקי. יאַנושקעוויטש ווערט קריגס-מיניסטער און סוכאַמלינאָו ווערט בעשטימט פאַר'ן פער-וואַלטער פון קאַווקאַז. נאָך מעהר קלאַנגען זענען געגאַנגען ווע-גען אומבייטונגען אין דער רעגירונג. אין געזעלשאַפט און אין פּאָלק איז קיין אַנדער געשפרעך נישט געווען, ווי וועגען פער-

ראַט. און דערמיט האָט מען ערקלערט אַלע מפלות אויפ'ן פראַנט. מען האָט גאָנץ אָפּען גערעדט וועגען דעם, אַז דעם קיסר'ס הויף איז אַ נעסט פון פּעררעטער און די יונגע קיסרין האָט דירעקטע אויפטראַגען מיט בערלין. בשעת אין פעטראָגראַד זענען פאָרגעקומען פיל אונטערזוכונגען, ביי וועלכע מען האָט געזוכט געהיימע ראַדיאָטעלעגראַפּען, האָט מען דערזעהלט: „עס איז בעוואוסט געוואָרען, אַז עס פונקציאָנירט אַ ראַדיאָטעלעגראַף גלייך מיט בערלין, האָט מען אונטערגעזוכט אַלע הייזער, אָהן אַנאָויסנאַהם און גאַרנישט געפונען. דאָס איינציגע הויז, וואָס מ'האָט נישט אונטערגעזוכט, איז געווען דער ווינטער-פּאַלאַץ.“ געשאַטען האָבען זיך חשדים אויף סוכאַמלינאָוויץ און אַנדערע מיליטער-לייט. מ'האָט דערזעהלט, אַז מען האָט ביי איין פּאַל-קאָווינק געפונען אַ ראַדיאָטעלעגראַף, אַז אַ צווייטען פּאַלקאָווינק האָט מען אַרעסטירט, ווייל עס האָט זיך אַרויסגעוויזען, אַז ער איז דער שולדיגער אינים אויפרייס אויף אַכטאַ, אַז מ'האָט אַרע-סטירט און געשאַטען מיליטער-לייט, וועלכע האָבען אויפגעריסען אין גאַטשינע דעם צוג מיט סנאַריאָדען א. א. וו. איבערהויפט האָט מען אַלע פּערראַטען צוגעשריבען די רוסישע דייטשען. אַ איזוואָזטשיק, מיט וועלכען איך בין געפּאָהרען, האָט מיר דער-זעהלט די פּאַלגענדע לעגענדע: ביי אַ דייטש האָט געדינט אַ רוסישע דינסט. איינמאָל האָט ער, אַוועקגעהענדיג, געהייסען איהר, זי זאָל פונקט אום פיער אַ זייגער, אַ דריי טהון דאָס הענד-טעל אין אַ מאַשין, וועלכע איז געשטאַנען ביי איהם אויפ'ן טיש. דער דינסט האָט זיך עס אויסגעזוכט פּערדעכטיג און זי האָט געמאָלדען אין פּאַליציי. די פּאַליציי האָט אויסגעפּאַרשט און גע-פונען, אַז דאָס איז אַ גיהנום-מאַשין און ווען די זינסט וואָלט אַ דריי געטהון אין איהר דאָס הענדטעל, וואָלט גאנץ פּעטראָ-גראַד אויפּגעהען אין דער לופטען.

ריידענדיג וועגען לעגענדעס, וועל איך ברענגען נאָך אַנ-איינטערעסאַנטע לעגענדע, ריכטיגער אַ נבואה, וועלכע איך האָב געהערט אין מאַסקווא פון אַנאַלטען איזוואָזטשיק, ווייזט אויט אַ סמאַראָווער.

—עס האָלטען מלחמה דריי גרויסע מלכים. דויערן וועט די מלחמה דריי יאָהר מיט דריי חדשים מיט דריי טעג. איין מלך וועט שטאַרבען מיט זיין טויט, דער צווייטער וועט גע-הרג'עט ווערען, דער דריטער וועט מנצח זיין די גאַנצע וועלט, נאָר פון זיין נצחון וועט נישט אַרויס, ווייל עס וועט זיין דריי יאָהר הונגער, און עס וועט אויסשטאַרבען אַ העלפט מענשען. נאָכדעם וועט זיין זעהר אַ געראַטענער יאָהר, נאָר אַז מ'וועט צוטרעטען צו דער תבואה, וועט מען זעהן, אַז די קערנער בע-שטעהען האַלב פון בלוט, האַלב פון זאַמד און דעמאָלט וועט אומקומען די אַנדערע העלפט מענשען.

כאַראַקטעריסטיש און סימפּטאָמאַטיש איז דאָס, וואָס אין אַלע קלאַנגען און מעשות וועגען פּערראַט, איז איצט כּמעט נישט דערמאָנט געוואָרען דער נאָמען יוד. וועגען יודישען שפּיאַנאָזש, וועגען די טעלעפּאָנען און סיגנאַלען, וועגען אַלע אַנדערע בלבול'ים אויף יודען, האָט מען מיט אַמאָל ווי פּערגע-סען. די קאַטאַסטראָפּע איז געווען צו גרויס, און צו קלאָר איז געווען פאַר אַלעמען פון וואַנען זי שטאַמט, מ'זאָג זיך ווייטער פּרובען פּערשטאָפּען זי מיט'ן „יודישען שפּיאַנאָזש“. און דער מאַמענט קאָן זיך רעכענען ווי אַ ברוך-פּונקט אין דער בלבול-לעגענדע וועגען יודען. שפּעטער זענען פון צייט צו צייט אַרויסגעטראָטען איינצעלנע בעשולדיגונגען געגען יודען, אָבער ביז'ן סוף מלחמה האָט שוין מעהר נישט אויפגעפלאַקערט דעה שוידערהאַפּטער אויפּטראָג צו יודען, וועלכער האָט געהערשט אין די ערשטע אַכט-צעהן חדשים. אַ וויכטיגע ראָל אין דעם אומ-בייט פּונם אויפּטראָג צו יודען האָט אויך געשפּילט דער קאָוו-נער און גראַדנער גירוש, וועלכער האָט אַרויסגערוּפּען אַנאָויפ-רעגונג אין דער גאַנצער וועלט און אַנאָונצופּרידענהייט אפילו ביי דער שוואַרצמאה'דיגער רעגירונג און, ווי מ'האָט געזאָגט, אפילו ביי ניקאָלאָיען.

נאָר ביז דער ברוך איז פאַרגעקומען, האָט די פּעטראָ-גראַדער יודישע בעפּעלקערונג איבערגעלעבט זעהר שווערע מאַ-מענטען. גלייכצייטיג מיט דעם גירוש קאָוונע, האָט זיך פּונאַנ-

דערגעטרעגן א קלאנג, אז מ'האלט ביי אַרויסישקען אַלע יודען פון פעטראָגראַד. און גראַד אין דיזעלבע טעג איז פאַרגעקומען אַ שטרענגע-אונטערזוכונג אין דער גרויסער פעטראָגראַדער שוהל און אויך ביי דעם פאַרזיצענדען פון דער יודישער קהלה, מ. א. וואַרשאַווסקיין. מ'האַט געזוכט אַ געהיימען ראַדיאָ טעלעגראַף. דאָס האָט געמאַכט דעם שרעקליכסטען איינדרוק אויף יודען. שפעטער האָט מען זיך אַ ביסעל בערוהיגט, ווען מען האָט זיך דערוואוסט, אַז צוגלייך מיט דעם האָט מען געמאַכט אונטערזו-כונגען אין פיל קירכען.

אין דער יודישער סביבה האָבען זיך אַלע געשפרעכען און קלאַנגען געדרעהט אַרום איין טעמא: דער גירוש קאָוונע און דער אויפטראַג פון די מאַכטהאַבענדע צו איהם. ווי אַלע פעטראָגראַדער ערצעהלונגען וועגען די „הויכע פענסטער“, זע-נען די קלאַנגען אויך געווען דורכגעדרונגען מיט אַ שתדלנישען אָפטימיזם. נאָר פונדעסטוועגען האָט זיך אין זיי, אין אַ געוויסער מאָס, פאַרט אויסגעדריקט, אַז די העכערע פעטראָגראַדער ספע-רען האָבען דערפיהלט, אַז מיט קאָוונער גזירה האָבען זיי אי-בערגעכאַפט אפילו זייער מאָס און זענען געווען נישט קאָנטעט מיט דער מעשה פון דער סטאַווקע. מ'האַט דערצעהלט, אַז דער איטאַליענישער געזאַנדטער איז געווען ביי סאַזאַנאָוין און אויפ-געוויזען איהם, אַז מיט אַזעלכע רדיפות געגען יודען רעגט מען אויף געגען זיך די געזעלשאַפטליכע מיינונג אין איטאַליע. וואו עס זענען צוויי מיניסטאַרען און עטליכע מיליטער-קאָמאַנדירען יודען. ווייטער האָט מען דערצעהלט, אַז דער מיניסטאַרען-ראַט האָט איינשטימיג שאַרף אַרויסגעזאָגט זיך געגען גירוש, האָט איהם אָנגערופען אינם דאָקלאַד צום קיסר „נישט דערלאַזענד“ (ניעדאַפּוסטימאַ) און דער קיסר האָט אונטערגעשריבען דעם דאָ-קלאַד: „איינגעשטימט“; אַז דער קיסר, זייענדיג אין קאָוונע און זעהענדיג די טויטע שטיקייט אין שטאָדט, האָט געפרעגט די סיבה דערפון און אַז מ'האַט איהם דערצעהלט וועגען דער אַרויסישקונג פון די יודען, האָט ער ברוגו אַרויסגעזאָגט: „פאַר-וואָס האָט מען מיך נישט געפרעגט וועגען דעם?“ צוגלייך מיט

דעם האָט מען דערצעהלט, אַז אפילו אין די מיליטערישע קריי-
זען הערשט אַנאָנוצפרידענקייט מיט דעם אַרויכש קען פון קאָוו-
נא. דער קאָוונער קאָמענדאַנט און עטליכע קאָמאַנדירען האָבען
אויפגעוויזען, אַז זינט מ'האָט אַרויסגעשיקט די יודען, איז כמעט
אונמעגליך אויפצוהאַלטען די אַרמעע און קריגען ביי די פויערים
פּראָוויאַנט. דער קאָמאַנדיר פון דער פּערטער אַרמעע, דאַנילאָוו,
זעהענדיג אין דווינסק די צונויפקלייבונג פון די אַרויסגעשיקטע,
האָט זיך שאַרף אַרויסגעזאָגט געגען דעם גירוש א. אַז. וו.

ווי עס ווייזט אויס, האָט דאָס אַלץ געהאַט איהר ווירקונג
אויף דער סטאַווקע. דער משורף ניקאָלאַי ניקאָלאַיעוויטש האָט,
אפנים, פּערשטאַנען, אַז ער האָט איבערגעכאַפט די מאָס און
אַנגעהויבן פּערענטפּערן זיך. ער האָט ביי עטליכע פּאַלן אַרויס-
געזאָגט, אַז דאָס איז פּאַרגעקומען געגען זיין ווילען. סימפּטאָ-
מאַטיש איז געווען דאָס, וואָס דער פּינאַנץ-מיניסטער באַרק איז
ספּעציעל וועגען דער יודען-פּראָגע געפּאַהרען אין סטאַווקע און
נאָך סימפּטאָמאַטישער דאָס, וואָס ניקאָלאַי ניקאָלאַיעוויטש האָט
זיך פּערענטפּערט פאַר דעם גירוש קאָוונא אין דער צייט, אַז
מיט אַ פּאַר חדשים פריהער האָט ער מיט סאַזאַנאַוו אפילו
נישט געוואָלט ריידען וועגען יודען. וועגען דעם געשפּרעך
זווישען באַרקין מיטן גרויספירשט אין דער סטאַווקע, האָט מען
איבערגעגעבען פּאַלגענדעס: באַרק האָט אויפגעוויזען, אַז מיט
אַזעלכע מאָסען-אַרויסשיקונגען רייצט מען אויף געגען זיך די
קולטורעלע וועלט און מ'רואינירט דעם קאַנט. ניקאָלאַי ניקאָלאַ-
יעוויטש האָט אויף דעם, ווי מ'זאָגט, געענטפּערט איהם, אַז ער
האָט נישט געהאַט בדעה אַזעלכע מאָסען-אַרויסשיקונגען, אַז
מ'האָט זיין בעפעהל נישט ריכטיג פּערשטאַנען און אַז מעהר
וועלען קיין אַרויסשיקונגען נישט זיין. אָנשטאַט דעם וועט מען
נאָר נעהמען ערוב'ניקעס. באַרק האָט איהם אויפגעוויזען, אַז דאָס
איז אויך נישט געוואונשען.

—נו, דאָס איז אַ קלייניגקייט, — האָט געענטפּערט ניקאָלאַ
ניקאָלאַיעוויטש. — וועגען דעם רעדט זיך דורך מיט יאָנושקעוויטש'
דערביי האָט ניקאָלאַי ניקאָלאַיעוויטש ערקלערט, אַז

איז לחלוטין נישט קיין אַנטיסעמיט. ווי אַ באַווייז האָט ער גע-
בראַכט דאָס, וואָס ער האָט נישט איינגעשטימט אויף דעם
אַרויסשיקען די יודען פון וואַרשא. עס פערשטעהט זיך, ער
גלויבט, אַז יודען בעשעפטיגען זיך מיט שפּיאַנאַזש, אָבער ווייט
נישט אַרע.

ביי יאַנושקעוויטשין האָט באַרק געטראָפּען אַ מעהר, פּרינ-
ציפּיעלעך, אויפּטראָג צו דער יודען-פּראָגע, נאָך יענער האָט
אויך פּערשפּראָכען מעהר נישט אַרויסצושיקען קיין יודען.
ווי אויף אַ וויכטיגער ראיה, אַז די רעגירונג האָט אָנגע-
נומען אַ נייע ריכטונג בנוגע צו יודען, האָט מען אָנגעוויזען
אויף דעם פּאַקט: דער פּעטראָגראַדער הילפּס-קאָמיטעט האָט זיך
גאַנצענדעט צו דער רעגירונג מיט אַ בקשה קומען מאַטעריעל צו
זיך די יודישע אַרויסגעשיקטע. די רעגירונג האָט אַסיגנירט
אויף דעם אַ האַלבען מיליאָן רובל דעם הילפּס-קאָמיטעט. אין
פּערגלייך מיט די הונדערט מיליאָן, וואָס די רעגירונג האָט
אַסיגנירט די פּאָליאַקען אויף דעם זעלבען צוועק, איז די סומע,
פּערשטעהט זיך, אַ מיזערע. נאָך אַ פּרינציפּיעלע בעדייטונג האָט
עס געהאַט.

אויף אַ זיצונג פון הילפּס-קאָמיטעט האָבען מיר בעשפּראַך-
לען די איצטיגע לאַגע פון די יודען אין גאַליציע און אַרע זע-
נען געווען איינשטימיג, אַז עס וואָלט זיין זעהר וויכטיג, עס
זאָל פּאָהרען אין לעמבערג עמיצער פון די אָפיציעלע יודישע
פּלעטהווער, ווער עס קאָן האָבען אַ צוטריט צום גראַף באַברין-
סקי. דעם זיבעציג-יעהריגען ד. פ. פּיינבערגין האָט דער גע-
זונדס-צושטאַנד נישט ערלויבט פּאָהרען. האָט מען זיך אָפּגע-
שטעלט אויף איינעם פון די צוויי יודישע דעפּוטאַטען פון דער
גאַסוואַרסטווענער דומע, באַמאַש און פּרידמאַן. דער לעצטער
קאָנט איינגעשטימט צו פּאָהרען. נאָך אַז ער האָט זיך געווען-
יעט צום פּאַרויצענדען פון דער גאַסוואַרסטווענער דומע,
צקאָ, מיט דער ביטע, ער זאָל איהם אַרויסגעבען אַ פּאַ-
וועלכען ער זאָל קאָנען דורכגעהרען אין גאַליציע
דערפּיי דערצעהלט איהם, ווענען יאָס פאַר אַנעין ער

דארף פאָהרען, האָט ראָדזיאַנקאָ קאַטעגאָריש איהם אָבגעזאָגט, אויפווייזנדיג, אַז דאָס געהט נישט אַריין אין די פליכטען פון אַ דומע-מיטגליד און די דומע קאָן אויף אַזעלכ נסיעות נישט אַרויסגעבען קיין קאַמאַנדיראָווקעס". אַזוי איז קיינער נישט גע- פאָהרען קיין לעמבערג.

איך האָב צוגעזאָגט דעמידאָוין בעטען דעם קאַמיטעט פון דער גאַסדאָרסטווענער דומע, אויף וועמעס השבון דעמידאָווס אָפטיילונג האָט זיך אויסגעהאַלטען, ער זאָל שיקען פּאַלאַטקעס, צוליב דעם בין איך צוויי מאָל געווען אויף די זיצונגען פון דעם קאַמיטעט. דעם ערשטען מאָל זענען געווען אַ מאָן צוואַנ-ציג, מיליוקאָוו, ראָדיטשעוו, יעפרעמאָוו, גראַנסקי. ווי עס ווייזט אויס, האָבען פיל פון זיי געוואוסט, אַז איך האָב דאָס גע-בראַכט מיליוקאָווין דעם בריף און אָנשטאָט צו ריידען וועגען די פּאַלאַטקעס, האָבען זיי מיך לאַנג פונאַנדערגעפרעגט וועגען די פרטים פון ריקצוג פון דער אַרמעע און וועגען דער שטי-מונג, וואָס אין איהר הערשט. די צווייטע זיצונג, אויף וועלכער עס איז געווען ראָדזיאַנקאָ, מאַקלאַקאָוו און קערענסקי, האָט מאַקלאַקאָוו אָבגעזאָגט זיך צו שיקען פּאַלאַטקעס. ער האָט אויפגעוויזען, אַז די אַרמעע און צוואַמען מיט איהר די אָב-טיילונג וועט באַרד אינגאַנצען פּערלאַזען גאַליציע און וועט זיך געפינען אויף דער רוסישער טעריטאָריע, וואו עס זענען דאָ גענוג בנינים. ער האָט מיט אַזאַ זיכערקייט גערעדט וועגען דעם, אַז די מלחמה אויף דעם דרום-מערב'דיגען פּראָנט וועט באַלד אַריבער אויף דער רוסישער טעריטאָריע, ווי אין דעם וואָלט קיין שום ספק שוין נישט געווען. און אַזוי האָבען די איבעריגע אויך אָנגענומען זיינע אַרגומענטען. מיט גרויס מיה האָט זיך מיר איינגעגעבען פּועל'ן, אַז מ'זאָל שיקען אַ העלפט פּאַלאַטקעס, פאַר די פּערוואַנדעטע און פאַר דעם פּערסאָנאַל.

וואַרטענדיג אויף מיליוקאָווס בריף, בין איך אויף אַ טאָג אַריבערגעפאָהרען אין מאַסקווא. דאָרט האָב איך זיך דערוואוסט וועגען דער היסטאָרישער פּערזאָמלונג, וואָס איז געוואָרען איי-געאַרדענט דעם 20-טען מאַי דורך דער געזעלשאַפט „פּעראַייני-

גונג מיט ענגלאנד" זיצונג איז געווען אַ האַלב אַפּיציעלע און אויף איהר זענען געקומען, דער גענעראל-גובערנאטאר יו-סופאָוו און דער פּאָליציי-מייסטער אַדריאַנאָוו. נאָך פֿון אָנפאַנג אָן האָבען זיך אָנגעהויבען אַזעלכע אָפּאָזיציאָנעלע רעדעס, אַז יוסופאָוו און אַדריאַנאָוו האָבען גלייך פּערלאָזען די זיצונג. נאָך זייער אַוועקגעהן האָבען מאַקלאַקאָוו, ראָדיטשעוו און מיליוקאָוו, וועלכע זענען לכתחילה צוליב דער פּערזאָנלונג געקומען פֿון פּעטראַגראַד, געהאַטען אָפּען רעוואָלוציאָנערע רעדעס. מאַקלאַ-קאָוו האָט קלאָר אַרויסגעזאָגט, אַז מ'דאַרף שטעלען אַ גרעניץ דער אַרבייט פֿון דער „געסטענער פֿרוי" (די יונגע קיסרין). מ'האַט געוואַרט אויף אַרעסטען, נאָך זיי זענען נישט פּאַרגע-קומען.

פיל וויכטיגער איז געווען די זיצונג פֿון דעם קאָמיטעט פֿון דער גאָסדאַרסטווענער דומע, וועלכע איז פּאַרגעקומען מיט אַ פּאַר טעג פֿריהער און וועגען וועלכער מיר האָט דערצעהלט ס. וו. פּאַנזער. אויף דער זיצונג האָט מיליוקאָוו ערקלערט אינ'ם נאָמען פֿון דער קאָדעטישער פּאַרטיי, אַז פֿון איצט אָן זאָגט זי זיך אָב פֿון איהר פּאַסיווער, שווייגענדיגער טאַקטיק און טרעט אַרויס מיט דער פּאַדערונג פֿונ'ם צונויפֿרופֿען די דומע און פּאַרמירען אַ קאָאָליציאָנעם מיניסטעריום מיט פּלאַטהוער. אויב די רעגירונג וועט זיך אָבזאָגען צונויפֿצורופֿען די דומע, דאַרף זי זיך אַליין צונויפֿקלייבען. מיליוקאָוו'ן האָבען אונטער-געהאַלטען פּאַרשטעהער פֿון אַנדערע גרופֿען, אפילו פֿון די רעכטע. סקאַרפּאַדסקי, דער קומענדער העטמאַן פֿון אוקראינע, האָט געשטעלט די פּאַדערונג, אַז אין מיניסטעריום זאָלען אַריין נישט וועניגער ווי פינף דעפּוטאַטען פֿון דער גאָסדאַרסטווענער דומע. ראָדוואַנקאָ האָט אינגאַנצען איינגעשטימט, אי אויף דעם צונויפֿרופֿען פֿון דער דומע, אי אויף דער פּאַדערונג פֿון אַ קאָ-אַליציאָנעם מיניסטעריום. קודם כל האָט מען בעשטימט פּאַדערן, עס זאָלען אַוועקגעהן מאַקלאַקאָוו, שטשעגלאָוויטאָוו און סוכאַ-מלינאָוו.

ווייטער האָט מען דערצעהלט, אַז ראָדוואַנקאָ איז גע-

פאָהרען אין סטאַווקע און אָנגעוויזען ניקאָלאַי ניקאָלאַיעוויטשין אויף דעם פּעהלען פון סנאַריאַדען. אָנשטאַט די פינפּאונזעכציג טויזענד סנאַריאַדען, וועלכע זענען נויטיג טעגליך, ווערען אויס-געאַרבייט נאָר צוואַנציג טויזענד, און ער האָט פּאַרגעלעגט, אז די אויסאַרבייטונג פון סנאַריאַדען זאָל איבערגעגעבען ווערען די געזעלשאַפּטליכע אָרגאַניזאַציעס. דער גרויספירשט האָט, ווי מען זאָגט, איינגעשטימט אויף צו אָרגאַניזירען אַזאַ קאָמיטעט פון געזעלשאַפּטליכע כלל-טהוער אונטער דער פּאַרזיצונג פון ראָ-דזיאַנקאָ.

דעם 25-טען האָט מיליוקאָוו מיר איבערגעגעבען אַביענט-פּער-בירף דעמידאָוין, אָדער, ריכטיגער, די גענעראַלען פון פּראָנט, דערביי האָט ער מיר דערצעהלט וועגען דער שטימונג, וואָס דאָ האָט זיך געשאַפען. די אַרמעע קאָן זיין רוהיג. דאָ נעהמט מען אָן מיטלען, אז די פּאָליטיק זאָל געענדערט ווערען. ער האָט מיר איבערגע'חור'ט כמעט דאָס אַלץ, וואָס פּאַזנער האָט מיר דערצעהלט.

—די רעכטע געהען מיט אונז אין דער פּאָדערונג פון אַ פּעראַנטוואָרטליכען מיניסטעריום, — האָט ער צוגעגעבען. — עס פּער-שטעהט זיך, ווי פּערשטעהען עס אויף זייער שטייגער, נאָר עס מאַכט נישט אויס. די שטימונג אין פּעטראָגראַד איז זעהר אַ געהויבענע, אַנאַפּאַזיציאַנעלע, און זי גיט זיך ביסלעכווייז אי-בער אין מאַסקוואַ.

דעמועלפּען טאָג בין איך אָבגעפּאָהרען צוריק אין לעמ-

בערג.

אין וואַגאַן האָב איך זיך געטראָפען מיט איינעם פון די אָנגעזעהענסטע כלל-טהוער פון קאָוונאַ, ה' וואָלף. ער האָט מיר איבערגעגעבען אייניגע פּרטים וועגען דעם גירוש. זיין פּאַטער מיט נאָך אַ כלל-טהוער, סאָלאָוויטשיק, זענען גלייך געפּאָהרען אין פּעטראָגראַד. זיי האָבען זיך געווענדט צום האַנדעלס-מיני-סטער פירשט שעכאַווסקאָי, און דערצעהלט איהם אַלץ, וואָס עס קומט פאַר אין די ערטער פון אַרויסשיקונג. שעכאַווסקאָי איז געווען זעהר צורודערט פון דעם, האָט שיער נישט געוויינט,

נאָר האָט געזאָגט, אַז ער קאָן מיט גאַרנישט ניט העלפען. די סטאַווקע הערט קיינעם נישט.

ווי נאָר עס איז געוואָרען אונרוהיג אויפ'ן פראַנט, האָט דער קאָווער קאָמענדאַנט אַרויסגעשיקט פון שטאָדט אַלע עט-וואָס פעררעכטיגע פערזאָנען. דעריבער איז ער נאָך מעהר גע-ווען ערשטוינט, אַז ער האָט בעקומען דעם בעפעהל אַרויסצו-שיקען אַלע יודען. ער האָט גלייך טעלעגראַפירט, אַז מיט דעם אַרויסשיקען די יודען, וועט דער קאַנט רואינירט ווערען און אַז דאָס איז לחלוטין נישט נויטיג. אויף דעם האָט ער בעקו-מען אַ שטרענגען בעפעהל, פינקטליך און נישט אַבלעגענדיג מקים זיין דעם בעפעהל. אויף וויפיל מ'האַט איהם אכזריות'דיג אויסגעפיהרט, קאָן מען זעהן נאָך דעם, וואָס מ'האַט קראַנקע פון די שפיטאַלען אַרויסגעשיקט. מ'האַט נישט ערלויבט צו פער-בלייבען אַ פאָטער ביי אַ קינד, וועמען ס'האַט מיט אַ טאָג פרי-הער אַ מיליטער-אַפטיילונג צובראַכען אַ פוס.

מיט וואָלפ'ן זענען מיר געזעסען אין וואַגאַן-רעסטאָראַן. ביים צווייטען טיש זענען געזעסען עטליכע אַלע לייט, פראַפע-סאָרען פון קיעווער אוניווערזיטעט, וועלכע זענען געווען אין פעטראָגראַד פאַרשטעלען זיך דעם קיסר און איצט אומגעקעהרט זיך אַהיים. צווישען זיי איז געווען אַנאַלטער פראַפעסאָר אין מיליטער-קליידער און בדויע ברילען. ער האָט די גאַנצע צייט גערעדט וועגען „זשידעס“. זיי זענען שפּיאָנען, זיי זענען שול-דיג אין אַלע אומגליקען. דער איינציגער מיטעל ראַטעווען די צרמעע, ראַטעווען רוסלאַנד, איז אויסראַטען אַלע „זשידעס“. ער האָט עס גערעדט הויך. אויף איין סטאַציע, בשעת אונזער צוג איז געשטאַנען, איז פאַרבייגעגאַנגען אַ צוג אַנאַנגעפאַקטער מיט סאָלדאַטען. דער פראַפעסאָר, דער אַנטיסעמיט האָט אַ קוק גע-טהון אויף דעם צוג און אַ זאָג געטהון: „שער אַ קאַנאַן“ (ד. ה. אין פראַנצויז: „פלייש פאַר קאַנאַנען“). איך האָב זיך נישט איינגעהאַלטען פון נוקם צו זיין זיך אָן דעם פראַפעסאָר. איך בין אויפגעשטאַנען און שטרענג אַ זאָג געטהון:

—איהר האָט אָנגערופען די סאָלדאַטען „פלייש פאַר קאַ-
נאָנען“?

דער פראָפעסאָר האָט זיך שטאַרק דערשראָקען און אָנגע-
הויבען עפעס מורמלען.

—איהר האָט דאָ אַ גאַנצען טאָג געדונערט געגען יודען,
אַ זיי זענען נישט קיין פאַטריאָטען און צוליין רופט איהר אָן
סאָלדאַטען „פלייש פאַר קאַנאָן“. וואָס פאַר אַ רעכט האָט איהר
צו ריידען און משפּט'ן אַנדערע? איהר זייט אַ בלבול-מאַכער, אַ
רכילות-טרייבער! אייער גליק, וואָס איהר האָט געטראַפּען אויף
מיר, אַנאָדערער וואָלט אייך איבערגעגעבען „פּאָד סוד“. בקצור,
איך האָב זיך אָן איהם נוקם געווען. ער איז געזעסען ווי אַ
געשלאָגענער הונד, באַלד אַוועק צו זיך אין קופּע און מעהר
אין וואַגאָן-רעסטאָראַן נישט געקומען.

אין קיעוו אויפ'ן וואַקזאַל האָב איך געטראַפּען אַ גרופּע
יונגעלייט פון הילפּס-קאָמיטעט, וואָס האָט ערוואַרט אַ צוג מיט
זעקסהונדערט אַרויסגעשיקטע פון גאַליציע. מ'האָט צוגעגרייט פון
זייערטוועגען אַווענדברויט. די יונגעלייט האָבען מיר דערזעהלט,
אַז די לעצטע טעג קומען אָן טויזענדער-טויזענדער אַרויסגע-
שיקטע פון גאַליציע. ביז דער גרעניץ טרייבט מען זיי צופּוס,
ווייטער אין די רוסישע יודישע שטעדטלעך דינגען די יודען
פאַר זיי פוהרען אָדער נעהמען פאַר זיי באַהן-בילעטען און שי-
קען זיי אָב ביז קיעוו. עס קומט אויס דינגען פוהרען, קויפען
בילעטען און בעזאָרגען מיט שפּייז צוגלייך אויך די אַרויסגע-
שיקטע פּאָליצקען און רוטענער.

אין קיעוו גופא איז די שטימונג זעהר אַ געדריקטע. דער
קאָמיטעט האָט קיין שום מעגליכקייט נישט צו בעוועלטיגען די
גרויסע נויט פון די טויזענדער אַרויסגעשיקטע, און זייער צאָהל
וואַקסט מיט יעדען טאָג. די גרעסטע טייל שיקט מען אָב אין
די ווייטע גובערניעס, די איבעריגע שיקט מען פּונאָדער אין
די שטעדטלעך צו טויזענד און מעהר נפשות און זיי האָבען
דאָרט נישט וואו אַהינצוטהון זיך. אין אייניגע שטעדטלעך זע-
נען די שוהלען אָנגעפאַקט מיט היימלאָזע אַזוי, אַז עס איז

נישטאָ וואו צו זעצען זיך אפילו. און דאָ קומען אָן ידיעות, אז מען שיקט אַרויס די יודען פון ריגאַ, פון ראַדאָם, פון ווילנא און אַ רייע אַנדערע ערטער. קיין חדוש נישט, אַז דער פאַרויצענדער פון הילפס-קאָמיטעט ס. א. גרינבערג און די אַנ-דערע מיטגלידער האָבען זיך געפונען אין אַ פערצווייפלונג. אין קיעוו האָט מען מיר אָנגעזאָגט, אַז מען שיקט אַרויס פון לעמבערג, — וועלכער עוואַקואירט זיך, — טויזענדער יודען.

פאַר די צוויי וואַכען, וואָס איך בין נישט געווען אין לעמבערג, איז דאָרט די לאַגע געוואָרען פיל בעשטימטער. פאַר דער צייט האָבען די עסטרייכער גענומען פושעמישל און אויף אַזויפיל דערנענט זיך צו לעמבערג, אַז איצט איז שוין פאַר קיינעם קיין ספק נישט געווען, אַז מ'וועט פערלאָזען לעמבערג. מ'האָט אויסגעערעכענט דעם טאָג און די שעה, ווען די עסטריי-כער וועלען אַריין. פון דער אָנגעפאָהרענער רוסישער ציווילער בעפעלקערונג איז כמעט קיינער נישט פערבליבען. עס געהט די עוואַקואציע פון אַלע געזעלשאַפטליכע אַנשטאַלען. עס עוואַקו-אירט זיך געאיילט די אייזענבאַהן-פערוואַלטונג. ביי דער וואוי-נונג פון גענעראַל-גובערנאַטאָר, וועלכער האָט זיך געפונען אינ'ם וואונדערבאַרען פאַלאַץ פון פערוואַלטער פון גאַליציע, שטעהען כמעט הונדערט פוהרען אָנגעפאַקטע מיט מעבעל און אַנדערע הפצים פון פאַלאַץ. מ'האָט צוגענומען נישט נאָר אַלץ, וואָס אין פאַלאַץ האָט זיך געפונען, מ'האָט אפילו אויסגעשניטען די זיי-דענע אַבאָיעס פון די ווענט און אַרויסגעריסען דעם פאַרקעט. און דיזעלבע גיילות קומען פאַר אין הונדערטער ציווילע רייכע הייזער, פון וועלכע אַפיצירען און גענעראַלען פיהרען אַרויס און שיקען אַב אַהיים די גאַנצע הויז-בעשטעלונג, אַלץ וואָס מ'קאָן נאָר צונעהמען. חוץ דער שאַנד פון אַזאַ אַלגעמיינער גנבה, האָט דאָס געהאַט דעם ערפאַלג, וואָס די הונדערטער

אָנגעפאָקטע מיט גע'גול'טע חפצים וואָגאַנען האָבען פערשפּאַרט דעם וועג און דורך דעם, וואָס מ'האַט אָפּגעגעבען וואָגאַנען אויף אַט די חפצים, האָט מען נישט געקאָנט עוואָקואירען די וויכטיגסטע מיליטערישע זאַכען. פיל קאָנאַנען און סנאַריאַדען, ווער רעדט שוין וועגען זאַפּאַסען, זענען פערבליבען נישט אַרויסגעפיהרט. עס זענען אפילו פערבליבען די אייזענבאַהן-ווערקשטאַטען, וועלכע זענען געווען נויטיגער פאַר אַלץ דעם אָפּטרעטענדיגען חיל.

דעמידאָוין האָב איך געפונען אין זעהר אַ נידערגעשלאָ-גענער שטימונג. איך האָב איהם איבערגעגעבען מיליוקואוס בריף, דערזעהלט וועגען דער שטימונג אין פעטראָגראַד, נאָר דאָס האָט אויף איהם כמעט קיין איינדרוק נישט געמאַכט, אויף אַזוי פיל איז ער געווען צורודערט. ער האָט אויסגעוויזען ווי אַ מענש, וואָס ווייסט אַ שרעקליכע געהיימיניש און קאָן זי נישט אַרויס-זאָגען.

פון דעמידאָוין האָב איך זיך דערוואוסט וועגען דעם פאַ-גראַם אויף דייטשען אין מאַסקווא: גאַנצע קוואַרטאַלען זענען חרוב, ביי פיערהונדערט מאַגאַזינען רואנירט, די הזיקות רעכע-נען זיך אין הונדערטער מיליאָנען. שפעטער האָב איך זיך דערוואוסט פאָלגענדע פרטים: הזיקות רעכענען זיך אויף אַ האַלבען מיליאָרד רובל. צוזאַמען מיטן פאָגראַם האָט מען פו-נאַנדערגעטראַגען וויינקעלער און געטרונקען. אַנדערע האָט מען אונטערגעצונדען. איבער הונדערט מענשען זענען דערשטיקט גע-וואָרען, איבערגעטרונקען זיך אַדער ממש דערטרונקען געוואָרען אין בראָנפען. אַ טייל פון די הונדערט זענען דערשאַסען געוואָ-רען. אין דעם טאָג זענען געווען אין מאַסקווא אַכטאונפערציג שרפות.

דער המון, פונאַנדערטראָגענדיג דייטשע קלייטען, האָט געשריען: „וואו איז זי, די תפילה טהוערין, די דייטשקע!“ דאָס האָט מען געמיינט דעם גע'הרג'עטען גרויספירשטס, סערגיי אַלעק-סאַנדראָוויטשעס אלמנה, וועלכע איז געווען אין אַ מאַנאַסטיר. די פאָליציי האָט זיך אויפגעטראַגען גוטמוטיג צו די פאָגראַם-

טשיקעס, איז זיי נאָכגעגאנגען און איינגערעדט: „נו, געראַבע-
וועט, און גענוג“ אינטערעסאַנט, אַז יודישע קלייטען האָט מען
נישט געריהרט. פערקעהרט, אויף פיל יודישע קלייטען האָט מען
אַרויסגעהאַנגען דעם אויפשריפט: „אַ יודישער מאַגאַזין פון דעם
און דעם, געבוירענעם פון רוסישע אונטערטאַנען“. אייניגע דיי-
טשען האָבען געראַטעוועט זייערע מאַגאַזינען דערמיט, וואָס זיי
האַבען זיך אַרויסגעגעבען פאַר יודען. אַ זייגער איינס ביינאַכט
האַט זיך פערזאַמעלט אַנ'עקסטרא זיצונג פון דער שטאָדט-דומע,
מ'האַט איינגעלאָדען דעם גענעראַל-גובערנאַטאָר יוסופאָוין און
דעם פּאָליציימיסטער אַדריאַנאָוין. זיי זענען נישט געקומען. דאַן
האַט די דומע אָנגענומען אַ בעשלוס, אַז אויב זיי קומען נישט,
וועט די דומע אַראָבלעגען פון זיך איהר בעפולמעכטיגונג און
וועט וועגען דעם טעלעגראַפירען אין פעטראַגראַד. די דראָהונג
האַט געווירקט און יוסופאָו מיט אַדריאַנאָוין זענען געקומען.
די דומע האָט זיי איבערגעגעבען איהר בעשלוס: אויב אין אַ
שעה ארום וועלען נישט אָנגענומען ווערען די ענערגישסטע
מיטלען אונטערצודריקען דעם פּאָגראַם, וועט די דומע גלייך
אַרגאַניזירען אַ פּאָלקס-מיליציע. דאָס האָט געווירקט און עס זע-
נען געוואָרען אָנגענומען זיי נויטיגע מיטלען אַבזושטעלען דעם
פּאָגראַם. אַדריאַנאָו איז אויף מאַרגען אַראָב פון דער שטעלע.

אין לעמבערג האָב איך געפונען לאַנדערין. ער האָט מיך
בעקאַנט געמאַכט מיט דער לאַגע פון היילפּס-קאָמיטעט. פאַר די
לעצטע טעג האָט דער קאָמיטעט בעקומען פון קיעוו און פעט-
ראַגראַד צו פּופּצהן טויזענד רובל, אַזוי, אַז איצט געפינט זיך
ביי איהם פינפּאונדרייסיג. לאַנדער האָט אויפגעוויזען דעם קאָ-
מיטעט, אַז ביי דעם אַריבערגאַנג פון לעמבערג צוריק צו די
עסטרייכער, וועט נישט די שטאָדט, נישט די בעפרייטע געגענד
נישט נויטיגען זיך אין היילף פון רוסישע יודען און וועט אפילו
קיין רעכט נישט האָבען אויף דעם, אַזוי גלייך, ווי די רוסישע
יודען וועלען קיין רעכט נישט האָבען צו העלפען זיי. דערום האָט
ער געפאָדערט, אַז דאָס איבערגעבליבענע געלד זאָל זיער קאָ-

מיטעם אומקלערען דורך אונז דעם פעטער־פאָדער און קיעווער
קאָמיטעטען.

איך האָב איינגעשטימט מיט לאַנדערין. מיר האָבען זיך
זעגען דעם געזעהן מיט הויזנערין—האָט ער אויך איינגעשטימט
מיט אונז, נאָר ער האָט געזאָגט, אַז די אַנדערע מיטגלידער פון
קאָמיטעט און איבערהויפט ד"ר דיאַמאַנד און דער באַנקיר פעל-
לער (נאמן), זענען דאָגעגען. זיי רעכענען, אַז וויבאַלד דאָס
געלד איז צוגעשיקט דעם לעמבערגער קאָמיטעט, געהערט עס
שוין איהם און ער איז נישט מחויב אומצוקעהרען עס. מיר
האָבען בעשטימט ענערגיש צו פאָדערן, אַז מען זאָל אונז אומ-
קעהרען דאָס געלד.

כדי צו האָבען די מעגליכקייט צו פערבלייבען אין גאַלי-
ציע און אַרומפאָהרען, איז פאַר מיר נויטיג געווען צוצוקלעפען
זיך צו אַ וועלכער נישט איז אַבטיילונג. אַזוי ווי דעמידאַוס
אַבטיילונג איז אַריבער אין וואַלאַטישסק און דעמידאַוו אַליין
איז געווען אַזוי פערדרעהט און צורודערט, אַז מיט איהם איז
געווען שווער צונויפצוריידען זיך, האָב איך בעשטימט אויפצוזו-
לען דאָלאַראַרקאָוס אַבטיילונג. צום איצטיגען בעפולמעכטיגטען
פון אַבטיילונג, מ. ג. קאָמיסאַראַוו, אַנאַגעזעהענעם מאַסקווער
פּלל-טהוער, מיט וועלכען איך בין געווען בעקאַנט, האָב איך
געהאַט אַ הייסען בריף פון דאָלאַראַרקאָוו.

איך האָב זיך דערוואוסט, אַז קאָמיסאַראַוו מיט זיין אַב-
טיילונג געפינען זיך אין שטעדטעל יאַוואַראַוו. עס האָט זיך אַקו-
דאַט געטראָפּען אַנאָוויטאַמאַביל, וואָס איז אַהין געגאַנגען און
איך בין צוזאַמען מיט ד"ר לאַנדער אַהין אַוועקגעפאָהרען.

מיר זענען דורכגעפאָהרען דאָס שטעדטעל יאַנאַוו. עס איז
אינגאַנצען פערברענט. נאָר ביים עק שטעדטעל איז פערבלייבען
דער קלויסטער און ביי אַ צעהנדליג קריסטליכע הייזער. אַ טייל
פון דער יודישער בעפעלקערונג, עטליכע צעהנדליג געזינדען,
זענען דאָ פערבלייבען און זיי וואוינען אין די קעלערס פון די
פערברענטע הייזער און אין די חורבות. קיין איין קרעמעל איז
נישט פערבלייבען, נאָר ביים אַריינפאָהר אין שטעדטעל שטאַנצן

א רייע טישלעך, וואו שאַטענס פון מענשען, אבער דאס
 בער, פערקויפען תרויט און פאפיראַטען דאָ דרעהען זיך אַרױס
 נאַקטע און אַרױועטע קינדער. אי אויך די דערוואַקסענע, אי
 אויף די קינדער ליגט דער הותם פון הונגער-פערוויילדיקייט איך
 האָב געגעבען די ווייפער צו רובל. זיי האָבען מיך אָנגעקוקט
 מיט ווילד-דערשראָקענע אויגען און נאָכדעם צעוויינט זיך. דאָן
 האָבען מיך אַרומגערינגעלט די קינדער, אַ גאַנצע מחנה קינדער
 מיט אויסגעשטרעקטע הענד און גענומען שרייען, בעטענדיג אַ
 קאָפּיקע. איך האָב געוואָלט זיי געבען, נאָר אַז איך האָב אויס-
 געשטרעקט די האַנד דערלאַנגען אַ מטבעה איינעם, האָבען צעהן-
 דליגער הענד גענומען כאַפען און רייסען די מטבעה. איך האָב
 אָנגעהויבען איינריידען, אַז איך וועל אַלעמען געבען, מיזאָל
 נישט רייסען איינער ביים אַנדערן, נאָר עס האָט נישט געהאַל-
 פען, אַזוי, אַז איך האָב קיינעם נישט געקאָנט געבען און גע-
 מוזט אַוועקגעהן.

אַז איך בין, ביים אומקעהרען זיך פון יאַוואָראָוו, ווידער
 דורכגעפאָהרען יאַנאָוו, האָב איך זיך געזעהן מיט'ן דאָקטאָר דאָ-
 ווידזאָן. ער האָט געאַרבייט אין לאַזאַרעט, וואָס האָט זיך געפון-
 נען אין יאַנאָוו. דער לאַזאַרעט איז געווען איבערפולט מיט
 פערוואַונדעטע און דאָווידזאָן האָט, שוין צוויי מעת-לעת נישט
 צולעגענדיג זיך, געאַרבייט. וועגען דער יודישער בעפעלקערונג
 פון שטעדטעל האָט ער מיר גאַרנישט געקאָנט מיטטיילען, ער
 איז געווען ווייט פון איהר. נאָר ער האָט מיר צוגעזאָגט אויס-
 צובאַרשען די לאַגע פון די יודען און צוטיילען צווישען זיי די
 צווייהונדערט רובל, וועלכע איך האָב איהם געלאָזען.

פון יאַנאָוו זענען מיר אַוועקגעפאָהרען קיין יאַוואָראָוו.
 דאָ האָט זיך צום ערשטען מאָל פאַר מיר פונאַנדערגעוויקעלט
 דאָס טרויעריגע בילד פון אַנאַבטרעטענדיגער אַרמעע. דער וועג
 איז געווען אינגאַנצען פערפלייצט מיט פוהרען און פוסגעהער.
 עס האָבען זיך געצויגען פוהרען מיט אַרויסגעשיקטע פויערים,
 איבערהויפט פרויען מיט קינדער. זיי זענען געזעסען אומבע-
 וועגט אויף די וועגען, פערשטויבטע, פערפינסטערטע, מיט אויס-

געלאָשענע אויגען און אַ פּערשטיינערטען אויסדרוק אויף דעם פנים. און צוגלייך מיט די סוהרען האָבען זיך געצויגען אָפּ-טרעטענדיגע אָפּאַזען, אָנגעפאַקטע סוהרען, קוים געשלעפטע דורך פערמאַטערטע אויסגעצערטע פּערד, אָנגעטריבענע פון נאָך מעהר פערמאַטערטע מיט שטויב בעדעקטע סאָלדאַטען. ווייטער האָבען זיך געצויגען קליינע מחנות סאָלדאַטען צו דרייסיג-פּערציג. זיי זענען געגאַנגען פּונאַנדערגעשטאָטען, ווי בלאַנדושענדיג, מידע און נידערגעשטאָגענע, טראָגענדיג אַ צונויפגעוויקעלטע פּאַן. דאָס זע-נען די איינצעלנע, וואָס זענען פּערבליבען פון גאַנצע פּאַלקען. נאָר מעהר פאַר אַלץ געהען פּערוואַנדעטע. אַנאָונענדליכער צוג. זיי געהען ביים ברעג וועג, מיט פּערבונדענע קעפּ, איבערגע-בונדענע הענד. אייניגע הינקען אָנשפּאַרענדיג זיך אויף אַ שטע-קען, דאָ אין וואַלד אַנאָאויסגעבראַכענעם, אַנדערע שפּאַרען זיך אָן אויף די מעהר געוונדטע חברים. ביי די זייטען וועג ליגען די מידע, אָהן כּחות געבליבענע, שטאַרבענדיגע. מ'הערט נישט קיין זיפּצען, קיין געשרייען, נאָר אויף אַלע פּנימער איז דער אויסדרוק פון שווערע ליידען, דער שטן פון טויט. אַנאָמת'ער גיהנום-בילד.

איך פּרעג אַ פּערוואַנדעטען:

—פאַרוואָס טרעט מען אָפּ?

—„ער“ האָט אונז פּערוואַרפען מיט סנאַריאָדען...—ענט-פּערט ער שוואַך.--מיר האָבען מעהר נישט געקאָנט אויסהאַל-טען, נישט געקאָנט אויסשטעהן.

—אין עטליכע מינוט, בלייבען פון אַ ראָטע צוויי-דריי מענשען, אַזוי „קאָסעט“ ער,—גיט צו אַ צווייטער.

יאָוואַראָוו, אַ היבש שטעדטעל, אַ גאַנץ געבליבענע פון די פּריהערדיגע שטרייטען. דאָ איז די בעוועגונג פון אָבטערעטענדי-גען חיל נאָך שטאַרקער. די גאַסען זענען פּערפליצט מיט אָפּאַ-זען, רויט-קרייצציגע פּוהרען און אויטאָמאָביל'ען, מיט אַרטילעריע און פּוסגעהענדיגע מיליטער-טיילען. דורכגעמישט מיט סאָלדאַטען געהען מחנות פּויערים, טרייבענדיג פאַרויס פיה, זיי געהען מיט אַראָבגעלאָזענע קעפּ, ווי פּער'משפט'ע. דער אונענדליכער שטראָם

גיסט זיך לאנגזאם אין א טויטער שטילקייט, ווי א טרויער-פראָ-
צעסיע. מיט אַמאָל ווערט די שטילקייט איבערגעריסען מיט אַ
האַרץ-רייסענדער יללה. דאָס שרייט און וויינט אַ פויערטע, ביי
וועלכער סאָלדאַטען האָבען צוגענומען אַ קיה. די פויערטע לויפט
מיט פערבראָכענע הענד, וואָרפט זיך פון איין אָפיציר צום צוויי-
טען, שרייט, בעט, וואָרפט זיך צו די פיס, און בעגעגענט אַ
טויטע גלייכגילטיגקייט, גלייך ווי מ'וואָלט זי נישט בעמערקט.
אויף אַ רגע שטעלט זיך אָב דער שטראָם. איהם האָקט איבער
אַ לויה. מ'טראָגט געאיילט דורך אַ מת. און דער איבערגעריסע-
נער שטראָם פּעראייניגט זיך און גיסט זיך ווייטער. סאָלדאַטען,
מידע, פּער'חושכ'טע, פּערשטויבטע, רייסען זיך אָב פון שטראָם,
לויפען צו די טישלעך מיט ברויט, וועלכע זענען אַרומגעקלעפט
מיט קונים, כאַפען זיך אַריין אין די אָנגעפאַקטע קראַמען,
שפּרינגען געאיילט פון דאָרט אַרויס מיט אַ בולקע, וועלכע זיי
נעהמען גלייך עסען און בעהעפטען זיך צוריק צו זייער טייל.
יודען זיצען אין די קראַמען און האָבען קיין הענד נישט
צו דערלאַנגען וואָס מ'בעט. יודען געהען רוהיג איבער די גאַ-
סען צווישען די סאָלדאַטען און קיינער ריהרט זיי נישט אָן.
נישט צו בעמערקען ביי זיי קיין אונטערטעניגע דערשראָקענקייט.
און מצד דעם מיליטער הערען זיך נישט קיין האַפּערדיגע גע-
שרייען. די אַבטרעטענדע זענען אויף אַזויפיל געפאַלען ביי זיך,
אַז אפילו אויף יודען האָבען זיי קיין מוט נישט אָנצופאַלען.
אַבער נאָך זיי געהען אַנדערע טיילען, וועלען קומען קאָזאָקען,
די לעצטע, די פּערניכטער. יענע וועלען זיך אַנדערש אויס-
פיהרען...

נאָר יודען פיהלען נישט דעם געפאַהר, וואָס רוקט זיך
אָן אויף זיי. זיי פּערשטעהען נאָך נישט, וואָס עס קומט פאַר.
ביז נעכטען איז דאָ געווען שטיל און מ'האַט גאַרנישט ער-
וואָרט.

איך בין אַוועק אין די זייטיגע געסלעך, וואוהין דער
מיליטער-שטראָם האָט נישט דערגרייכט. בין אַריין אין דער
גרויסער שטיינערנער שוהל. דאָרט האָב איך געפונען עטליכע

עלטערע יודען בעלי-הבתים, וועלכע האָבען רוהיג געשמועסט וועגען דעם אָבטריט פון די רוסען. איך האָב זיך פונאָדערגע-רעדט און מ'האָט מיר דערצעהלט, אַז בשעת די רוסען זענען אַהער אַריין, האָבען זיי געמאַכט אַ שרעקליכען פּאָרצאָס, צוראָ-פירט די שטאָדט. דעמאָלט האָט מען גענומען דרייסיג ערוב-ניקעס און מ'ווייטט עד היום נישט, וואוהין מ'האָט זיי אָפגע-שיקט. נאָר פון דעמאָלט אָן איז אין שטאָדט שטיל און רוהיג. דער קאָמענדאַנט איז אַ גוטער מענטש, האָט נישט פערפאָלגט יו-דען און איצט האָט ער אויך צוגעזאָגט, אַז אָבטרעטענדיג, וועט מען קיין ערוב'ניקעס נישט געהמען. דאָס האָט אין אַ געוויסער מאָס בערוהיגט די יודישע בעפעלקערונג.

די יודען, מיט וועלכע איך האָב זיך גערטראָפּען אין שוהל, האָבען געוואוסט נאָר איין זאַך: די רוסען טרעטען גע-איילט אָפ, וועלען, הייסט דאָס, באַלד קומען די עסטרייכער. און זיי האָבען זיך נאָאיוו נאָכגעפרעגט ביי מיר:— קאָן מען זיין זיכער, אַז מאָרגען וועלען דאָ שוין זיין אונזערע?

— עס קאָן זיין מאָרגען יון עס קאָן זיין אין אַ וואָך אַרום. — האָב אַיך געענטפערט. — און עס איז מעגליך, אַז ביז זיי וועלען קומען, וועט די שטאָדט בעשאָסען ווערען. מ'דאַרף זיין גרייט צו אַלץ, מ'דאַרף צוגרייטען אין די הייזער ברויט און וואַסער אויף דעם פּאַל, אַז מ'וועט נישט קאָנען אַרויסגעהן אויפ'ן גאַס.

מייע ווערטער האָבען אַרויסגערופּען אַנאומרוהיגקייט. מ'האָט אָנגעהויבען ערנסטער אויפטראַגען זיך צו דער לאַגע. אין לעמבערג האָט מען מיר אָנגעוויזען אויף איינעם ה' וואָלף, ווי אויך אַ חשוב'ן בעל-הבית און אַ וויכטיגען פּלל-טהווער. איך האָב געפרעגט וועגען איהם, האָט מען מיר געענט-פערט, אַז זעהען זיך מיט איהם וועט מיר זיין שווער. סון נעכ-טען אָן בעהאַלט ער זיך. נישט קוקענדיג אויף די הכּסחות פון קאָמענדאַנט, האָט ער מורא מ'זאָל איהם נישט געהמען פאַר אַני-ערוב'ניר

איך בין אוועק אין שטאָדט, האָב אויפגעוועכט קאָמיסאַ-
 ראָוס אָבטיילונג. צוזאַמען מיט איהר האָט זיך דאָ געפונען די
 פּלוג-אָבטיילונג פון דער גאָסדאָרסטווענער דומע. נאָר ביידע
 אָבטיילונגען עוואָקואירען זיך און געהען אַריבער—דער ערשטער
 אין מאַגעראַוו, דער צווייטער אין נעמיראַוו. איך האָב זיך גע-
 זעהן מיט קאָמיסאַראָוו, איבערגעגעבען איהם דאָלאָרוקאָוס
 בריף. ער האָט מיר אויפגעוויזען אויף דער אונבעשטימטער
 לאַגע, אין וועלכער מ'געפינט זיך און ביי וועלכער עס איז
 שווער צו ריידען וועגען אַ וועלכער עס איז בעשטימטער אַר-
 בייט. ער האָט מיר פאַרגעלעגט דערווייַל גלאַט צושטעהן צו
 זיין אָבטיילונג און אַריבערפּאַהרען מיט איהם קיין מאַגעראַוו.
 דאָסזעלבע האָט מיר פאַרגעלעגט אויך די אָבטיילונג פון גאַסו-
 דאָרסטווענער דומע, פּאַהרען מיט איהר קיין נעמיראַוו. איך האָב
 אָפּגעלעגט אויף מאַרגען דעם בעשלוס וואוהין צו פּאַהרען.

די אָבטיילונגען עוואָקואירען זיך און זיערע ביידע לאַ-
 זאַרעטען זענען אָנגעפאַקט מיט פּערוואַנדעטע. עס געהט אַ פּי-
 בערהאַפּטע אַרבייט. פּינף-זעקס דאָקטוירים בינדען איבער די
 וואַונדען און שיקען אָב ווייטער, וועמען צופּוס, וועמען אויף
 פּוהרלעך. און דאָ קומען אָן אַלץ נייע מחנות פּערוואַנדעטע.
 —וואו איז דער לאַזאַרעט?

—מ'נעהמט מעהר נישט צו...

און דער פּוהרמאַן און דער פּערוואַנדעטער אויפ'ן פּוה-
 רעל ב'ייבען פּערשטיינערט, ווייסען נישט וואָס צו טהון. און
 אַזעלכע פּערצווייפּעלטע שטעהען שוין צעהנדליגער אַרום ביידע
 לאַזאַרעטען.

די קאַנאָנען-שיסעריי הערט זיך שוין גאָר נאָהנט. עס בע-
 קומט זיך אַ ידיעה, אַז אום צוויי אַ זייגער האָבען די עסטריי-
 כער גענומען קרוקאָוויעץ, פּופּצעהן וויאַרסט פון יאַוואַראָוו. דער
 שטאָדט-קאָמענדאַנט איז נאָך נעכטען אָפּגעפּאַהרען. אַלע אַנ-
 שטאַלען האָבען זיך שוין עוואָקואירט. די אינטענדאַנטסטוואָ
 טיילט די פּערבליבענע זאַפּאַסען, וואָס מ'קאָן נישט אַרויספּיה-
 רען, דעם פּערבייגעעהנדיגען מיליטער און דער אַרטיגער קריסט-

ליכער בעפעלקערונג. (יודען וואגען זיך נישט אפילו נאָהנט צו-
 געהן). יעדערער נעהמט וויפיל ער וויל, וויפיל ער קאָן פערטראַ-
 גען. און דאָך וועלען נאָך פערבלייבען טויזענדער פוד סוכאַ-
 רעס, קאָנסערווען, האָבער א. א. זאַלען, וועלכע עס וועט אויס-
 קומען צו פערברענען.

שפעט ביינאַכט האָבען מיר, לאַנדער און איך, דערמאָהנט
 זיך, אַז מיר האָבען נישט וואו צו נעכטיגען. נאָך לאַנגען זו-
 לען האָבען מיר געפונען אַ יודישע אַכסניה, וואו עס זענען
 פערבלייבען צוויי לעדיגע בעטען.

אַ זייגער פיער פאַר טאָג האָט לאַנדער מיך אויפגעוועקט
 און נערוועז צוגערופען צום פענסטער:

— זעהט, וואָס אויפ'ן גאַס טהוט זיך.

איך בין צוגעגאַנגען צום פענסטער און דערזעהן, ווי
 איבער'ן גאַס לויפען פיל יודישע פרויען מיט אַ געשריי, מיט
 אַ יללה, נאָך זיי לויפען האַלב נאַקטע קינדער. מיר האָבען
 פערשטאַנען, אַז עס איז פאַרגעקומען אַב'אומגליק. שנעל אָנגע-
 טהון זיך און אַרויסגעגאַנגען. עס האָט זיך אַרויסגעוויזן, אַז
 אום צוויי ביינאַכט האָבען סאָלדאַטען אַרומגערינגעלט פיל יודי-
 שע הייזער און אַרעסטירט פיערציג מאַן פון די חשוב'ערע בעלי-
 בתים אַלס ערוב'ניקעס. וואוהין מ'האָט זיי אָפגעפיהרט, וויינט
 קיינער נישט און דעריבער לויפען אום זייערע ווייבער איבער'ן
 שטאָדט זוכען זיי. אין אַ וויילע אַרום האָט אַ קאַנוואַי דורכגע-
 פיהרט אַ היבשע מחנה יודען, איבערהויפט אַלטע לייט, אויך
 ערוב'ניקעס, פון דעם שטעדטעל סאָדאָווע-ווישניא. נעפען דער
 אוניאַטישער קירך איז געשטאַנען אַ המון פויעריס, מ'האָט זיי
 אַהער צונויפקעליבען און מען האַלט זיי. זיי ווייסען נישט,
 וואָס מיט זיי וועט זיין און זיי שטעהען מיט אַראָפגעלאָזענע
 קעפ, שווייגענדיגע און אונטערטעניגע.

און דער שטראַם פון אָפטרעטענדען חיל, וואָס האָט פון
 נעכטען אויף איין מינוט נישט איבערגעריסען זיך, פליסט אַלץ
 איבער די גאַסען. פוהרען און אַרטילעריע, פוסגעהער און פער-

וואונדערטע, און נאך זיי טרעגט זיך דער הייליגער דונער פון קאנאנען-שיסעריי.

די בעלי-הבית'טע פון אכסניה מיט צוויי טעכטער, וועלכע האבען א גאנצע נאכט געפאקען ברויט, פאלען צו צו אונז מיט טרעהרען אין יי אויגען, מיר זאלען זיי געבען אנ'עצה: אָב-פאָהרען צדער דאָ בלייבען? אפשר וועלען די לעצטע טיילען, די קאָזאָקען, הרג'ענען, שענדען פרויען?... וואָס פאַר אַנ'עצה קאָנען מיר זיי געבען?

צדער איז אָבערפּאָהרען מיט אַ מיליטער-אויטאָמאָביל קיין לעמבערג. די אַבטיילונגען האָבען שוין אויך געהאלטען ביי אָב-פּאָהרען. נאָר איך האָב געוואָלט נאָך פרובען זעהען זיך מיט וואָלפֿין. איך האָב אויפגעזוכט זיין וואוינונג. ווי מ'האָט מיר פאַראויסגעזאָגט, האָב איך איהם נישט געטראָפּען. זיין פרוי מיט אַ טאָכטער האָבען זיך דערשראָקען, אַז איך בין אַריין. אַז איך האָב זיי בערוהיגט און געזאָגט וועגען וואָס איך האָב געוואָלט זעהן וואָלפֿין, האָבען זיי מיר דערצעהלט, אַז ער בעהאַלט זיך און נאָר אַזאַנק דעם האָט מען איהם ביינאָכט נישט אַרעסטירט. איך האָב זיי פּונאָדערגעפרעגט וועגען דער לאַגע אין שטאָדט. זיי האָבען מיר גענוי דערצעהלט וועגען דעם מצב, וועגען דעם גראַד פון דער נויט און וואָס עס איז געטהון געוואָרען פאַר דער צייט פון דער רוסישער אָקופאַציע. די נויט איז די גאַנ-צע צייט געווען אַ גרויסע. איצט, אַז מען האָט צוגענומען פיער-ציג בעלי-בתיים, זענען פיל פון זייערע געזינדען פשוט פער'-משפט אויף אַ הונגער-טויט. די פרויען האָבען אויף מיר גע-מאַכט אַ גוטען איינדרוק, נאָר איך האָב נישט געקאָנט בעשטי-מען אָבגלויבען זיי געלד פאַר די נויטבעדערפטיגע. וואָלפֿט פרוי האָט בעמערקט מיינע ספקות און אַרויסגעזאָגט בעלידיגט:

— וואָלט איהר טרעפען מיין מאַן, וואָלט איהר איהם אָבגע-גלויבט די עטליכע רובל, וואָס איהר האָט פאַר אונזערע אַרימע-לייט, און מיר, ווייל איך בין אַ פרוי, גלויבט איהר נישט אָב. איהר רעכענט, אַז איך וועל זיך פּערכאַפען דאָס געלד, וועלכעס דאַרף צוטיילט ווערען מענשען, וואָס שטאַרבען פון הונגעראַ?

זי האָט מיך פּערשעמט. איך האָב איהר איבערגעגעבען דרייהונדערט רובל.

אַז איך האָב זיך אומגעקעהרט צו קאַמיסאַראָווס אָפטיי-
לונג, האָב איך זי שוין נישט געפונען. די אָפטיילונג פון דער
גאָסדאָרסטווענער דומע איז שוין אויך כמעט אינגאַנצען אָפגע-
פאָהרען. קוים פּערצאָפט נאָך איין אויטאָמאָביל, וועלכער איז
געגאַנגען קיין לעמבערג און מיט איהם אומגעקעהרט זיך.

ז

אין אַ פּאָר שעה אַרום נאָך מיין אָנקומען אין לעמבערג,
האָבען זיך אין שטאָדט בעוויזען די ערשטע טיילען פון דער
אָבטרעטענדיגער אַרמעע: אָפּאָזען, אַרטילעריע, רויט-קרייציגע
וואָגענס. באַלד האָט זיך אָפגעשטעלט דער טראַמוואַי און מ'האָט
אין די טראַמוואַי-וואָגאַנען גענומען אַריבערפיהרען אין די לאַ-
זאַרעטען די פּערוואַנדעטע, וואָס האָבען זיך אַ שאַט געטהון
מאַסענווייז אין שטאָדט. עס האָט זיך פּונאַנדערגעטראָגען דער
קלאַנג, אַז יאָוואָראָוו איז גענומען. ס'האָט זיך אָנגעהויבען פיה-
לען, אַז דער פינאַל איז נאָהנט, אַז עס זענען געבליבען נאָר
עטליכע טעג פאַר דער רוסישער הערשאַפט אין שטאָדט.
צו מיר איז געקומען דער הויפט-אַרצט פון דער אָפטיי-
לונג פון גאָסדאָרסטווענער דומע, ד'ר קאַזשענעווסקי, זעהר
אַנאָיפגערועדערטער.

— איהר ווייסט נאָך נישט דאָס נייעס?

— וועלכעס?

— קומט, איך וועל אייך דערצעהלען!

אַז מיר זענען אַרויס פון האָטעל, האָט ער מיר מיטגע-
טיילט:

— אין ראַוואַ-רוסקאַ האָט זיך דער פיינד דורכגעריסען...

ער האָט פּערנומען בעמיראָוו. וואָס איז מיט אונזער אָפטיילונג,
וועלכע איז אַוועק אַהין-ווייס איך נישט. אָדער זי האָט צייט

לעהאט אהין קומען און איז געאילט אָבגעטרעטען, אָדער זי האָט פון וועג אָבגעקעהרט אויף מאַגעראָוו. דאָס איז דער גלייכ-סטער וועג, וואָס ער האָט געקאָנט נעהמען. קומט מיר'ן פּאָהרען אַנטקעגען. איך שטעה דאָ מיט'ן אויטאָמאָביל.

מיר זענען אַוועקגעפּאָהרען. דער וועג איז אויך פער-פליצט מיט אָבטרעטענדען חיל. מיר האָבען זיך אָבגעשטעלט אין זשאַלקיעוו. אין שטאָדט איז אַ גערודער. די יודישע בע-פעלקערונג איז שטאַרק דערשראָקען. פון אַלעמען הער איך איי-נע און דיזעלבע כראַגע:

— איז עס אמת, אַז באַלד קומען אַהער אָן קאָזאַקען?
מיר זענען דאָ נישט לאַנג געשטאַנען, נאָר איך האָב צייט געהאַט צו זעהן זיך מיט'ן פּאַרשטעהער פון אַרטיגען הילפס-קאָמי-טעט און איבערגעבען איהם פינפהונדערט רובל, וועלכע זענען שוין פריהער בעשטימט געוואָרען צו שיקען אַהער.

אין אַ פּאַר שעה אַרום זענען מיר געווען אין מאַגעראָוו. די שטאָדט איז, ווייזט אויס, געווען אַ היבשע. איצט איז פון איהר, אָהן אַ גוזמא זאָגענדיג, פערבליבען נאָר דער נאָמען און שטאַרצענדיגע ווענד און קוימענס פון הרוב'ע פערברענטע און צושמעטערטע הייזער. אפילו די אַלטע שטיינערנע שוהל מיט איהרע דריי אַרשיניג דיקע ווענד איז געווען ביז דער העלפט איינגעפאַלען. קיין איין איינציגען גאַנצען בנין איז נישט גע-ווען צו זעהן און נישט קיין איין איינציגען לעבעדיגען מענ-שען. ווי איך האָב שפעטער זיך דערוואוסט, איז די שטאָדט אַ גאַנצע וואָך בעשאָסען געוואָרען. אין שוהל איז צריין אַ סנא-ריאָד און גע'הרג'עט דאָרט פיל מענשען.

מיר האָבען דאָ געפונען קאָמיסאַראָו'ן מיט זיין אָבטיי-לונג. זיי זענען געשטאַנען אין פעלד און נישט געוואוסט, וואו צו קעהרען זיך. אייניגע זענען אַוועקגעפּאָהרען אין דער אומגע-גענד זוכען אַ פּאָלואַרק, וואו די אָבטיילונג זאָל זיך בעזעצען. קאָמיסאַראָוו האָט אויך געהערט, אַז נעמיראָוו איז פערנו-מען. אַזוי ווי די אָבטיילונג פון דער גאָסדאָרסטווענער דומע איז דאָ נישטאָ, איז זי מסתמא אַוועק פון נעמיראָוו קיין סאָקאָל.

קאזשענעווסקי האָט בעשטימט פאָהרען אַהין-און איך מיט איהם. אין סאָקאָל האָב איך געדאַרפט זיין. אויפ'ן וועג האָט קאָזשע-נעווסקי אויף פיל טעלעגראַפישע סטאַלבעס געלאָזט צעטלעך פאַר דער אָבטיילונג, אויב זי וועט דאָ דורכגעהן.

אונז איז אויסגעקומען ווידער דורכצופאָהרען זשאָלקיעוו. עס איז שוין געווען שפעט ביינאַכט. מיר האָבען זיך אָפגע-שטעלט. קאָזשענעווסקי איז אַוועק אין שטאַב, איך-אויפ'ן באַהן-הויף, אפשר איז די אָבטיילונג צוגעפאָהרען אַהער, כדי ווייטער צו פאָהרען מיט דער באַהן. אויפ'ן וואַקואַל איז פינסטער און פוסט. עס פאָהרען צו פוהרען מיט פערוואַנדעטע און מענט-פערט זיי אַלעמען! דער צוג איז אָפגעשטעלט, פאָהרט ווייטער, צו לעמבערג. און זיי שלעפען זיך ווייטער. מיט איינער אַזא פוהר בין איך געגאַנגען פון באַהנהויף צוריק. אין פוהר זענען געלעגען דריי מענשען: צוויי פערוואַנדעטע און איינער אַ כּאָ-לערע-קראַנקער. די פוהר געהט שוין פון דער פריה אָן און ערגיץ נעהמט מען נישט צו די קראַנקע.

—פריהער האָבען די קראַנקע גערעכצט, איבערהויפט דער כּאָלערער, —האָט מיר דערצעהלט דער סאָלדאַט, וואָס האָט גע-פיהרט די פוהר. —איצט איז ער שטיל געוואָרען. געשטאַרבען. דוכט זיך איינער פון די פערוואַנדעטע איז אויך געשטאַרבען. געפרעגט ביי איהם וועגען דער מלחמה.

—כל-זמן עס איז געווען דאָס אַלטע חיל, האָט עס זיך געהאַלטען שטאַרק, נישט געשראַקען זיך. איצט האָט מען די אַלטע סאָלדאַטען אַרע אויסגע'הרג'עט, קיינער פון זיי נישט גע-בליבען. און די יונגע זענען ווי קעלבער, פערשטעהען גאַר-נישט, נאָר עפעס, שרעקען זיי זיך און גיבען זיך אונטער אַדער אַנטלויפען.

מיר זענען מיט קאָזשענעווסקי'ן אַוועקגעפאָהרען ווייטער, נאָר עס איז געווען שטאַרק פינסטער און מיר האָבען זיך אָב-געשטעלט אין אַ דאָרף נעכטיגען. אין איין הויז ביים וועג איז נאָך געווען ליכטיג. מיר זענען אַהין אַריין. דאָרט האָט גע-וואוינט אין צוויי חדרים אַ יוד, האַרוויץ, מיט אַ גרויס געזינד.

דער מאן און דאָס ווייב זענען געשטאַנען ביים אויווען און געבאַקען ברויט. מ'האַט אונז צוגעגרייט עסען. אויסגעבעט. דער-ווייב האָט דער יוד דערצעהלט, אַז ער איז געווען אַ רייכער מאן, געהאַט אַנאייגען הויז, ערד, אַ געהילדן-געשעפט. האָט מען דאָס הויז פערברענט, דאָס געהילדן צוגענומען. האָט ער זיך בע-זעצט דאָ, אין אַ פערלאָזען הויז און באַקט ברויט און ציהט דערפון היונה.

מיר האָבען זיך געלעגט שלאַפּען, נאָר עס האָט זיך נישט געשלאַפּען. קאָזשענעווסקי האָט זיך פונאַנדערגערעדט וועגען יו-דען. ער האָט כמעט דעם גאַנצען לעבען פערבראַכט אין יודי-שע שטעט און צווישען יודען און האָט זיך אַזוי איינגעלעבט מיט זיי, אַז ער פיהלט זיך מיט יודען היימישער, ווי מיט קריסטען.

—איך האָב בעמערקט, —האַב איך זיך אַפּגערופען, —אַז אין גאַנצען וועג, בשעת איהר האָט געדאַרפט פונאַנדערפרעגען וואו-הין צו פּאָהרען, האָט איהר זיך שטענדיג געווענדט צו יודען. נישט איין מאָל נישט געווענדט זיך צו קריסטען.
ער האָט זיך צולאַכט.

—דאָס האָט מיך די ביטערע ערפאַהרונג אָנגעלערנט... אָט הערט. יודען איז מען חושד אין שפּיאָנאַזש. איהר מיינט, אַז דאָס איז פון אַנטיסעמיטיזם? ניין! דער אַפיציר, וואָס קען נישט דעם יודען, ווי דער סדר איז, איז טאַקי זיכער, אַז דער יוד „ווייסט אַלץ“ און אַלץ וויסען, פערשטעהט זיך, קאָן נאָר אַ שפּיאָן. די פּאַרשטעלונג פון דער יודישער אַלויסענקייט נעהמט זיך פון אַ פשוט'ער סיבה, פון זעם, וואָס דער רוס „ווייסט גאַרנישט“. אָט, למשל, איך פּאָהר אין וועג. איך פרעג אַ יו-דען: וואו קומען פאַר די שטרייטען? ער הערט זיך צו און ענטפערט בערך אין וועלכען אָרט. ער וועט אייך זאָגען וויפיל וויאָרסט עס איז, ביז וועלכען פונקט. פרעגט אַנאַרטריגען פויער, וועט אייך איינער זאָגען אַזוי, דער אַנדערער דעם היפּוך... עס ציהען זיך פון שלאַכטפעלד פּערוואונדעטע סאַדראַטען. פרעג איך: ווי לאַנג אַז דו ביזט פּערוואונדעט?—אַ שעה פינף-זעקס.—

אין וועלכען אָרט איז פּאָרגעקומען די שלאַכט—זועט איהר פון אַלעמען, פרעגט כאָטש הונדערט פּערוואונדעטע—בעקומען בול-שטעבליך דעמזעלבען ענטפּער: „אַרויס פון מח“ (זאַפּאַמאַטן-וואַל). דאָס לייגט ער, ער האָט פּריהער נישט געוואוסט, נישט אינטערעסירט זיך צו וויסען, ווי עס רופט זיך דאָס אָרט, וואו ער שטעהט. כדי איהר זאָלט וויסען, וואו די שלאַכט קומט פּאָר, דאַרפט איהר זעהן, פון וועלכער ריכטונג דער סאָלדאַט געהט, דאַרפט איהר ביים סאָלדאַט פרעגען, וויפיל שעה ער געהט פון שלאַכטפּעלד און דאַרפט זיך צוקוקען, ווי גיך ער געהט. דעמאָלט קאָנט איהר אויסרעכענען בערך וויפיל וויאָרסט ער האָט געמאַכט און פון וועלכער ריכטונג, און נאָך דער קאַרטע בעשטימען, וואו זי שלאַכט קומט פּאָר. און אזוי איז מיט אַלץ. דער רוס אינטערעסירט זיך נישט צו וויסען, האָט קיין נייגיריגקייט נישט, און דער יוד, ווי יעדער געווענהליכער קולטורעלער מענש, וויל וויסען וואָס אַרום איהם טהוט זיך. און אָט פאַר דער רוסישער אונוויסענקייט האָבען הונדערטער און טויזנדער יודען ביי דער מלחמה בעצאָהלט מיט'ן לעבען.

מיר האָבען שוין נישט איינגעשלאָפּען און אַ זייגער דריי אַוועקגעפּאָרען ווייטער. אַרום זיבען געקומען אין שטעטעל מאָסטי-וועלקי. אזוי ווי עס איז געווען וועניג בענזין, האָבען מיר זיך אָפּגעשטעלט כדי צו בעקומען בענזין. איך בין אַוועק איבער דער שטאָט אויפזוכען די יודען, וועלכע ד'ר הויזער האָט מיר אָנגעוויזען ווי חשוב'ע שטאָט-מענשען (אַזאָ צעטעל האָב איך געהאַט מיט זיך אויף אַ רייה אַרומיגע שטעט). איך האָב זיי געפונען, האָב געבעטען איינלאָדען נאָך דריי חשוב'ע בעלי-בתים און מיר האָבען זיך פּערזאָמעלט צו איינעם אין הויז. זיי האָבען מיר דערצעהלט, אַז בעת די רוסען זענען מיט ניין—צעהן חדשים צוריק אַריין אין שטאָט, האָבען זיי געמאַכט אַ שרעקליכען פּאָגראָם, נאָר די שטאָט איז געבליבען גאַנץ, נישט פּערברענט און פון דעמאָלט אָן זענען חוץ איינציגע פּאלען פון רויבעריי. קיין פּאָגראַמען נישט געווען. מיט צוויי טעג צוריק איז מיט אַמאָל אָנגעפּלויגען דער שטורם, האָט זיך אָנגעהויבען

די בעוועגונג פון חיל און איצט איז די יודישע בעטעלקערונג אין איין פחד: אָט קומען קאָזאַקען און מאַכען הרוב די שטאָדט. מסתמא וועט מען נעמען ערוה'ניקעס, אפשר אַלעמען אַרויסשי-קען. בקצור, מ'קוקט אויף דעם אַבטריט פון די רוסען ווי אויף דעם גרעסטען אומגליק. וואָלטען זיי שוין בלייבען ביז'ן שלום און דעמאָלט אַוועקגעהן.

די עקאָנאָמישע לאַגע פון די יודען איז אַ שרעקליכע די גאַנצע צייט. מ'איז געשטאַרבען פון הונגער. שוין דריי—פיער חדשים, ווי מ'ווייסט, אַז אין לעמבערג איז דאָ אַ הילפס-קאָמי-טעט און עס איז נישט געווען קיין שום מעגליכקייט צו שיקען עמיצען אַהין אפילו אַנוואַגען, בעטען מ'זאָל צושיקען הילף און זיי האָבען פאַר די גאַנצע ניין חדשים, פון ערגיץ קיין שום שטיצע נישט בעקומען.

איך האָב זיי איבערגעלאָזען זעקסהונדערט רובל און בע-מיהט זיך אַ ביסעל בערוהיגען זיי. די אומגעריכטע הילף, וועל-כע איז מיט אַמאָל ווי פון הימעל אַראַבגעשלאָען, מיין וואַרימער אויכטראַג האָט אַזוי געריהרט די אַרימע, דערשראָקענע און אונבעשיצטע מענשען, אַז זיי האָבען זיך אויפ'ן קול צעוויינט. עס איז געווען שרעקליך אַנצוקוקען, ווי פינף עלטערע יודען, צווישען זיי צוויי זקנים, האָבען געוויינט, געכליפּעט ווי קינדער און די טרעהרען האָבען זיך ביי זיי געקייקעלט אויף די וואַנ-סעס און בערד און זיי האָבען זיי געאיילט געווישט מיט די קולאַקעס.

קיין בענוין האָבען מיר אין שטאָדט נישט געקראָגען און כּדי נישט צו בלייבען שטעהן אין וועג, געמוזט אומקעהרען זיך אין לעמבערג. דער וועג איז געווען אַזוי געפאַקט מיט אַבטערע-טענדען חיל, אַז מיר האָבען זיך קוים דורכגעשלאָגען מיט'ן אויטאָמאָביל. קאָזשענעווסקי איז מיט אַ פאַר שעה שפּעטער אַב-געפּאָהרען קיין סאַקאַל און ביינאַכט איז געקומען אין לעמבערג אַ סאַניטאַר פון דער אַבטיילונג און מיטגעטיילט, אַז די אַבטיי-לונג שטעהט זיך רוהיג אין נעמיראַוו, אַז מ'הערט דאָרט נישט אפילו פון די עסטרייכער. פון דאָרט געהט רעגולער דער צוג

און די אָפטיילונג קלויבט זיך אַריבערצופאַהרען קיין ראַוואַ-
רוסקאַ. אָט אַזוי ווייסט מען דאָס נישט אויף מלחמה, וואָס עס
טהוט זיך פאַר צעהן וויאָרסט פון דיר.

פאַר דעם מעת-לעת, וואָס איך בין נישט געווען אין
לעמבערג, האָט זיך דער אויסזיכט פון שטאָדט אומגעביטען אויף
נישט צו דערקענען. עס קאָלט ווי אין אַ קעסעל. אַלע גאַסען
און געסלעך זענען איבערגעפולט מיט אַבטרעטענדען חיל, עס
שטעהט אַ רעש פון קולות, אַ קלאַפּעריי פון אייזען און אַ טו-
פעריי פון פּערד. דער האָטעל, וואו איך שטעה איין, איז כמעט
פּוּסט, דער רעסטאָראַן איז נאָך אָפּען, נאָר אַלע דינער זענען
אַוועק און קיין שפייזען זענען נישטאָ. אין די גאַסען זענען
אַלע קלייטען אָפּען, די אַרטיגע בעפעלקערונג האַלט זיך רוהיג,
ווי זי וואַלט גאַרנישט בעמערקען, וואָס אַרום קומט פאַר.

עס פּערשפּרייט זיך אַ קלאַנג, אַז גראַדעק איז גענומען,
אַז די עסטרייכער זענען שוין פּופּצעהן וויאָרסט פון שטאָדט.

אויף זי ווענד איז פּונאַנדערגעקלעבט אַ הודעה, אַז „אַלע
מאַנסביל פון דער אַרטיגער בעפעלקערונג פון אַלצעהן ביז פינף-
אונפערציג יאָהר מוזען עוואַקואירט ווערען“, נאָר „חוק יו-
דען“. וואָס בעדייט דער אויסנאַהם פון יודען, ווייסט קיינער
נישט און דאָס האָט אָנגעוואַרפּען אַ פחד אויף דער יודישער
בעפעלקערונג. וואָס פאַר אַ ווילדע קלאַנגען עס זענען מכח דעם
געגאַנגען, קאָן מען זעהן דערפון. מיט עטליכע טעג שפּעטער
האַט לאַנדער אין בראַד אויפ'ן וואַקאַנאַל געהערט אַזאַ געשפּרעך:
עס קומט אָן פון לעמבערג אַ צוג מיט סאָלדאַטען. אַ פּאָלקאוויק
געהט צו און פּרעגט די סאָלדאַטען:

—וואָס הערט זיך אין לעמבערג? זענען שוין אין שטאָדט
פּונאַנדערגעשטעלט קאַנאָנען?

—צוליב וואָס?—פּרעגען די סאָלדאַטען.

—צו צושיסען דאָרטען אַלע זשידעס!

קומענדיג אין לעמבערג האָב איך אויפגעזוכט לאַנדער'ן
און מיר זענען צוזאַמען אַוועק צום מיטגליד פון קאָמיטעט, דרע-
זינער'ן און נאָכדעם זאַלבעדריט צום נאמן, דעם באַנקיר פּעל-

לער. מיר האָבען זיי ערקלערט, אַז מיר קאָנען ייִ נישט אי-בערלאָזען פינפֿאונדרייסיג טויזענד רובל, ווען מיר האָבען הונ-דערטער טויזענדער היימלאָזע און זייער צאָהל וואַקסט פֿון טאָג צו טאָג אין דער צייט, ווען דער לעמבערגער קאָמיטעט וועט אין אַ פּאָר טעג אַרום קאָנען בעקומען הי'לף אי פֿון דער רע-גירונג, אי פֿון וויען און אַנדערע קהלות. זיי האָבען איינגע-שטימט מיט אונז, נאָר אויפגעוויזען, אַז דער ביודזשעט בייזן סוף חודש דאָרף געדעקט ווערען פֿון דעם געלד. זיי האָבען צוגעזאָגט צונויפצורופען אין אַ פּאָר שעה אַרום דעם קאָמיטעט און צוזאָמען בעשפרעכען די פּראָגע.

אַ זייגער פינף זענען מיר ווידער געקומען צו פעללערין. דאָרטען זענען געווען הויך די אויבען דערמאָהנטע, נאָך זעקס-זיבען מיטגלידער פֿון קאָמיטעט. דיאָמאָנד, דער פּאַרויצענדער, איז נישט געקומען. הויזנער האָט אונז פּאַראַויסגעזאָגט, אַז דיאָ-מאָנד און די מערהייט פֿון קאָמיטעט שטעהען אויפֿן שטאַנד-פֿונקט, אַז דאָס געלד דאָרף נישט אומגעקעהרט ווערען. לאַנדער און איך האָבען איבערגע'חורט אונזערע מאַטיווען און אַרויסגע-זאָגט אונזער קאָטעגאָרישע פּאָדערונג. הויזנער האָט אין אַנ-אויפגערעגטער הייסער רעדע אויפגעוואָרפען זיינע חברים פֿון קאָמיטעט, וואָס זיי ווייזען אַרויס אַנ'אונדאָנקבאַרקייט און אַ גראָבקיט בנוגע צו די רוסישע ברידער.

מ'האָט זיך לאַנג מישב געווען און עס איז געפֿליבען אומצוקעהרען דאָס געלד, הויך דער סומע, וואָס עס איז נויטיג אויף צו דעקען דעם ביודזשעט פֿון חודש. עס האָט זיך אפילו געשטעלט די פּראָגע, ווי אזוי קאָן מען עס בעשטימען אָהן דעם פּאַרויצענדען, נאָר מ'האָט אויף דעם אויך מספּים געווען. מיר האָבען געמאַכט דעם רעכנונג, וויפיל איז נויטיג אויף צו דעקען די הצטרֶכות פֿון אַלע אַנשטאַלעטען (אָכראַנקעס, קילען, חדרים א. ד. ג.) בייזן סוף חודש און עס איז אויסגעקומען ביי צעהנטויזענד רובל, די איבעריגע פינפֿאונדזואַנציג האָט מען בעשטימט אונז אַרויסצוגעבען. אָבער ביים נאָמן איז געווען אויפֿן אָרט נאָר צוואַנציג טויזענד אין קליין געלד, צו איינס, דריי

און פינף-רובעדיגע (צוגעגרייטע אויף צו טיילען) און ער האָט
 עס מיר אָפגעגעבען. דאָס האָט פערנומען אַ גרויס קאַרטאָן-
 שאַכטעל און געוואויגען מעהר ווי א פוד. איך האָב נישט
 געוואוסט וואָס צו טהון מיט דער משא. אומבייטען דאָס
 געלד אויף גרעסערס איז נישט געווען וואו (דער באַנק איז
 שוין געווען אָפגעפּאַהרען) און אַרומשלעפען זיך אין דער מהומה
 מיט אַזאַ שאַכטעל, איז געווען נישט גאָר בעקוועם. דערצו האָב
 איך נאָך געהאַט ביי זיך ביי זעקסטויזענד רובל. ווען מען
 וואָלט צופעליג ביי מיר געטראַפען אַזאַ סומע קליינגעלד, וואָלט
 מיר זיין שווער צו ערקלערען, צוליב וועלכען צוועק איך פיהר
 זי אום מיט זיך. געפליבען דער איינציגער מיטעל, אָפּפיהרען
 דאָס געלד אין קיעוו.

פערענדיגט מיט דער געלד-פראַגע, זענען מיר מיטן קאָ-
 מיטעט געזעסען אַ היבשע צייט און גערעדט וועגען דער לאַגע.
 דרעזינער האָט דערצעהלט, אַז ביי איהם איז געווען דער
 בעוואוסטער מאַסקוואַפיל דודיקעוויטש, וועלכער האָט געשפילט
 אַ גרויסע ראָל אין גאַליציע, אינסצענירענדיג די איבערגעגע-
 בענקייט פון די גאַליציאַנער פּאָלקס-מאַסען צו רוסלאַנד. איצט,
 פערשטעהט זיך, געהט ער אַוועק צוזאַמען מיטן רוסישען חיל.
 ער האָט פּערווהיגט דרעזינער'ן, אַז קיין שום פּאָגראַמען און
 אַנדערע גוואַלטהאַטען געגען יודען וועלען נישט דערלאָזען
 ווערען. נאָר ער האָט אַנעצה געגעבען, יודען זאָלען שיקען אַ
 דעפוטאַציע צום גראַף באַבריןסקי און בעדאַנקען איהם פאַר זיין
 גוטתאָרציגען אויפטראַג צו יודען אין לעמבערג. דרעזינער האָט
 זיך וועגען דעם מיטש געווען מיט אַנדערע מיטגלידער פון דער
 געמיינדע און עס איז געבליבען קיין דעפוטאַציע נישט צו שי-
 קען. ערשטענס איז עס אונבעקוועם געגען דער עסטרייכישער
 מאַכט, צווייטענס, ווער קאָן וויסען, ווי באַבריןסקי וועט אויפ-
 נעהמען די דעפוטאַציע? אפשר וועט ער הייסען אַלעמען אַרע-
 סטירען?

מיר זענען אַריבער צו דער פראַגע, וואָס האָט אַלעמען
 איבערהויפט בעאונרוהיגט—וועגען ערוב'ניקעס. מ'האַט שוין גע-

זעהן דעם צעטעל פון די ערוב'ניקעס, וועלכע די רוסען גריי-
טען זיך צו נעהמען. צווייאונפערציג אָדער פינפאונפערציג מאָן
און צווישען זיי אַלע מיטגלידער פון קאָמיטעט. אויפ'ן ער-
שטען אָרט—ד"ר הויזנער און פעללער. אַלע האָבען בעשטימט צו
בעהאַלטען זיך, נאָר עס איז שווער צו געפינען אַ זיכערן אָרט.
הויזנער'ן האָט פאָרגעלעגט צו בעהאַלטען ביי זיך אַ פּוילישער
גלח, נאָר ער האָט אַ בעסערן אָרט. ער וועט געהן צו זיינעם
אַ בעקאַנטען ארצט, אַ פערוואַלטער פון אַ משוגעים-הויז און
וועט די פאָר טעג פערברענגען צווישען די משוגעים. דאָרטען
וועט מען איהם געוויס נישט זוכען.

מיר האָבען זיך זעהר וואַרים געזעגענט, געזעגענט אויף
לאַנג, ווער וויסט אויף ווי לאַנג! און אין האַרצען איז געווען
דער שווערער געדאַנק: וואָס וועט זיין מיט די אַלע מענשען
מאָרגען? וועלען זיי אַלע בלייבען לעבען?

איך בין מיט דעם צוואַנציג טויזענד-רובעלידיגען שאַכטעל
אוועק אין האַטעל. בשעת איך בין געגאַנגען, האָבען איבער'ן
שטאָדט געשוועבט דריי אַעראָפּלאַנען און אַראָבגעוואַרפען דריי
באָמבעס.

איך בין אַריין צו זיך אין צימער, איך קוק דורכ'ן
פענסטער, עס איז פון אַלע זייטען אַ געלויף צום פּלאַץ, וואו
עס געפינט זיך אַ וואַסער-קראַן. אַלע לויפען מיט עמער, קרו-
גען און אַנדערע פליים. מ'האַט זיך דערוואוסט, אַז אין אַ שעה
אַרום וועט די וואַסערלייטונג אויפהערען צו אַרבייטען.

איך האָב בעגעגענט דעם זשורנאַליסט וו. טאָן (באָגאַראָז),
וועלכער איז די גאַנצע צייט געווען אויף דער מלחמה און גע-
שריבען אין „בירזשעווע וויעדאָמאָסטיי“. ער איז געווען זעהר
פעסימיסטיש געשטימט: מ'וועט טרייבען און טרייבען די רוסישע
אַרמעע ביז קיעוו.

—איצט איז דאָ נישט אינטערעסאַנט. אינטערעסאַנט וועט
איצט זיין אין רוסלאַנד. דאָרט וועלען פאָרקומען גרויסע גע-
שעהענישען.—האַט ער מיר געזאָגט.

מיט עטליכע טעג שפעטער, אַז איך האָב זיך מיט איהם

בעגעגענט אין קיעוו, האָט ער איבערגע'יחזרט די ווערטער.
 —אויף וואָס פאַר אַ גרויסע געשעהענישען וואָרט איהרן?
 האָב איך איהם געפרעגט.

—אויף אַזעלכע גרויסע, אַז דאָס פאַלען פון דער די-
 נאַסטיע ראָמאַנאָוו וועט אין פּערגלייך מיט זיי זיין אַ קלייניג-
 קייט!—האָט ער געענטפּערט זעהר איבערזייגט.—אין דער גרוי-
 סער מפּלה, וואָס די אַרמעע האָט געהאַט, זענען שולדיג נישט
 בלויז די הערשענדע קלאַסען, נאָר מיר אַלע. קיין שום אויס-
 גאַנג איז נישטאָ. אַ סעפּאַראַטער שלום איז שרעקליך. דייטש-
 לאַנד וואָלט דערשטיקט רוסלאַנד. נאָר רוסלאַנד איז אַלץ איינס
 פּערפּאַלען. זי געהט אַראָב פון דעם היסטאָרישען פּלאַץ, ווי אַ
 גרויסע מלוכה. עס הויבט זיך אָן דאָס צוטיילונג און צופּאַלונג
 פון רוסלאַנד. די געשיכטע האָט פיל מוחל געווען רוסלאַנד.
 איצט הויבט זיך אָן דער פּונאַדערצאַהלען זיך.

איך האָב בעשטימט צו פּאַהרען אין סאַקאַל, וואוהין עס
 האָט בעדאַרפט אַנקומען איינע פון די אַבטיילונגען. מ'האָט מיר
 אָנגעזאָגט, אַז פון וואָלנאַטשיסק וועט קומען אַנ'אויטאַמאָביל פון
 דעמידאָוו אַבטיילונג און וועט פון דאַנען געהן קיין סאַקאַל,
 האָב איך בעשטימט מיט איהם צו פּאַהרען.

אויף מאָרגען, דעם פינפטען יוני, האָט מיטאַמאָל אויפגע-
 הערט די בעוועגונג פון דער אַבטערעטענדער אַרמעע. אויף די
 גאַסען איז פּוסט. אַלע אַנשטאַלען זענען אַבגעפּאַהרען. עס גע-
 הען אַוועק די לעצטע צוגען, אין וועלכע עס איז אונמעגליך
 אַריינצוקלייבען זיך, אַזוי אָנגעפּאַקט זענען זיי. און דער אוי-
 טאַמאָביל, אויף וועלכען איך וואָרט, איז אַלץ נישטאָ. איך האָב
 בעשטימט, אויב ער קומט נישט ביז אַווענד, אַבפּאַהרען מיט אַ
 וועלכען-עס-איז צוג קיין קיעוו. בלייבען ביז דער לעצטער מי-
 נוט אָהן אַ וועלכען-עס-איז אויסרייד, וואָס איך טהו דאָ, מיט
 אַ גרויסער סומע געלד, האָב איך נישט געוואָלט.

אינדערפריה האָב איך בעגעגענט דעם בעוואוסטען מלחמה-
 זשורנאַליסט נעמיראָוויטש דאַנטשענקאָ. די גאַנצע צייט האָט ער
 זיך געפונען אין לעמבערג, איז שטענדיג געווען אַרומגעריבן-

געלט מיט העכערע מיליטערלייט, וועלכע האָבען זיך אויפגע-
 טראָגען צו איהם מיט אַ חניפות'דיגער ענטציקונג. ער האָט גע-
 קאַנט מיט עטליכע ווערטער אין זיינע קאָרעספּאָנדענצען אין
 „רוסקאָיע סלאָוואַ“ שאַפען אַ קאַריער. ער איז שטענדיג אַרומ-
 געגאַנגען ווי אַ חתן, מיט אַ הויך אויפגעהויבענעם קאָפּ, גערעדט
 אויפ'ן קול מיט אַ זיכערן אויטאָריטעט און נישט קוקענדיג אויף
 זיינע כמעט זיבעציג יאָהר, איז ער שטענדיג אַרומגעפּאָהרען,
 אומעטום געווען, אַלץ געזעהן.

ער איז איצט אויך בעלעבט, ריהרעוודיג און שיט מיט
 ניין מאָס רייד.

ער האָט מיך איינגעלאָדען אַריינגעהן צו זיינעם אַ חבר,
 אויך אַ זשורנאַליסט, פּאַנקראַטאָוו. געהענדיג, האָט ער דער-
 צעהלט, אַז ער קומט נאָר-וואָס פון די פּאָזיציעס און האָט זיך
 די גאַנצע צייט געפונען אונטער דער בעשיסונג פון שונא.
 ער קלויבט זיך ווידער פּאָהרען צו די פּאָזיציעס, צו
 גראַדעק און רעדט איין פּאַנקראַטאָוו'ן, יענער זאָל פּאָהרען
 מיט איהם.

—דער גאַנצער וועג ביז גראַדעק ווערט בעשאַסען.—גיס
 ער צו.

—צו וואָס-זשע זאָל איך קריכען אין אַזאַ געפּאָהר?—רופט
 זיך אָב פּאַנקראַטאָוו.—דאָך גרינג גע'הרג'עט ווערען.
 —נו! איהר האָט מורא? אַט איך האָב קיין מורא נישט.
 זעהר אינטערעסאַנט. קומט!

און האָט אָנגעהויבען בעריהמען זיך מיט זיין העלדענמוט.
 נאָכדעם האָט ער אָנגעהויבען צו שיטען פּעך און שוועבעל
 אויף ברוסילאָוו'ן. דאָס איז ער אין אַלץ שולדיג. מיט זיין אונ-
 פעהיגקייט און פּערברעכערישער לייכטזיניגקייט האָט ער גע-
 קוילעט די אַרמעע.

—נאָך דער מלחמה וועל איך אַרויסטראָגען אַזוינע שרעק-
 ליכע סודות, אַז די האָר וועלען זיך קאַפּויער שטעלען.
 —איהר וועט גלויבען.—האָט ער זיך געווענדט צו מיר.—
 אויף אַ פּראַנט פון זיבען וויאָרסט ביז גראַדעק געפינען זיך אין

די שאַנצען צוויי באַטאַליאַנען. און דערמיט וויל מען אויפהאַל-
טען דעם שטורמישען אָנשפאַר פון שונא!
און ער האָט נאָך לאַנג גערעדט, געזידעדט אַלעמען און
געריהמט זיך.

איך בין אַריין געזעגענען זיך מיט פרוי רייכענשטיין.
דער אָרגאַניזאַטאָרין און פּערוואַלטערין פון די אַכראַנקעס, וועל-
כע זענען געווען אַדאַנק איהר זעהר גוט איינגעאָרדענט.
— איהר ווייסט, וואָס איך וועל איך זאָגען, האָט זי מיר
געזאָגט. — אָט געהען דו רוסען אַוועק און ביי מיר איז נישטאָ
קיין כרייז אין האַרצען. איך ווייס זעהר גוט וועגען אַלע גרוי-
זאַמקייטען, וואָס דאָס רוסישע חיל איז בעגאַנגען אין גאַליציע,
און נישט קוקענדיג אויף דעם, איז ביי מיר אין האַרצען נישטאָ
קיין געפיהל פון פיינדשאַפט צו די רוסען. ווי ווילד זיי זענען
נישט, זענען זיי פאַרט ברייטער, מענשליכער, פראַסטער ווי די
דייטשען. אייך וועט דאָס אויסווייזען מאַדע, נאָר פאַר די צעהן
חדשים בין איך צוגעוועהנט געוואָרען צו די רוסען און ביי מיר
האָט זיך געשאַפען אַ גוטער געפיהל צו זיי...

דער אויטאָמאָביל, אויף וועלכען איך האָב געוואַרט, איז
אַלץ נישט אָנגעקומען. מעגליך, אַז איהם האָט עטוואָס אויפגע-
האַלטען און ער וועט נישט קומען. איך האָב זיך שוין געקלי-
בען געהן צום באַהן, אָבצוואַהרען מיט אַ צוג. אַז איך בין
אַרויסגעגאַנגען פון האַטעל, האָט מיך אָבגעשטעלט אַ יונגערמאַן,
מיט וועלכען איך האָב זיך, ווייזט אויס, ערגעץ וואו געטראַפען,
נאָר איצט נישט דערקענט, און געפרעגט:
— ווען פאַהרט איהר?

— איך ווייס נאָך נישט. איך וואַרט אויף אַנאָיטאָמאָביל.
— פאַהרט מיט אונז. מיר האָבען אַנאָיטענעם צוג און
פאַהרען אָב היינט זיבען אַ זייער אין בראַד.
— זעהר גוט!

איך האָב פּערנומען דאָס געלד און די זאַלען און מיט
דעם אומבעקאַנטען יונגעמאַן אין זיין אויטאָמאָביל אָבגעפאַהרען
אויפ'ן וואַקואַל.

אז איך בין שוין געזעסען אין וואַגאַן, האָב איך זיך דערוואוסט, אז דאָס איז אַנאַבטיילונג פון בעסאַראַבער זעמ-סטוואַך. איהר לאַזאַרעט איז שוין אַריבערגעפיהרט אין בראַד. דאָס איז אַ לאַזאַרעט פאַר אַנשטעקענדע קראַנקהייטען, איבערהויפט פאַר כאַלערנע און אין איהם געפינען זיך פיערהונדערט אַכציג קראַנקע. מיט דעם צוג ווערען אַריבערגעפיהרט אין אַכט וואַגאַן-נען דער גאַנצער פערסאָנאַל און דער סקלאַד די וואַגאַנען זע-נען צוגעקייטעלט צו אַ משא-צוג.

אַנשטאָט זיבען אָווענד, זענען מיר אָבעגעפאָהרען צוויי ביינאַכט.

פערלאָזען האָב איך לעמבערג דעם 6-טען יוני פאַרטאָג, און דעם 8-טען זענען אַריין אין שטאָדט די עסטרייכער. וויסעס איז פאַרגעקומען אין שטאָדט פאַר די צוויי-דריי טעג, האָב איך ביז איצט נישט געקאָנט זיך דערוויסען. עס זענען געגאַנ-גען קלאַנגען, אז עס איז געווען אַ פאָגראַם, אז מ'האַט אַ רב אָדער אַ ראַבינער דערשאַסען, אָבער דאָס זענען געווען נאָר נישט קלאַרע קלאַנגען. וו. טאַן, וועלכער איז אָבעגעפאָהרען דעם 7-טען בייטאָג, האָט מיר דערצעהלט, אז מ'האַט קיין צייט נישט געהאַט צו עוואַקואירען די ציווילע בעפעלקערונג. דעסגלייכען האָט מען קיין צייט נישט געהאַט אויפצורייסען אַנדערע בנינים חוץ דעם וואַקואַל (איינע פון די שענסטע געביידעס אין גאַלי-ציע). די לעצטע טיילען, אָבטרעטענדיג, האָבען אויפגעבראַכען און צוראַבירט אויף דער גרויסער גאַס אַלע רייכע קלייטען, איבערהויפט יובעליר-געשעפטען. מ'האַט אויפגעזוכט און אויפגע-בראַכען אַ וויינקעלער, געטרונקען און דעם איבערגעבליבענעם וויין פונאַנדערעגאַסען איבער די גאַסען. די שפעטער געקומע-נע זענען געקראַכען איבער דער ערד און געזופט דעם בראַג-פען פון דער בלאַטע. בשעת די פאָליציי איז אַוועקגעגאַנגען, האָט מען איהר נאַכגעפייט פון די פענסטער.

נאָך פון עמיצען האָב איך געהערט, אז פיל פון די שכור'ע סאָלאַטען זענען פערבליבען. די עסטרייכער האָבען זיי געפונען נאָך שכור און געשאַסען זיי ווי מאַראַדערן.

נאך אַ כאַראַקטעריסטישער שטריך. אין לעמבערג איז די גאַנצע צייט אַרויסגעגאַנגען אַ רוסישע צייטונג „טשערוואַנאַיאַ רוסי“. מיר האָט זיך געטראָפּען דער לעצטער נומער איהרער פון 6-טען. אין נומער איז קיין שום רמז נישטאָ, אַז מ'פער-לעזט לעמבערג. דער טאָן אַ מונטערער און אַ זיגערישער. עס זענען אָנגעוויזען די ספּעקטאַקלען אין רוסישען טעאַטער אויף אַ גאַנצע וואָך: שבת, דעם 8-טען, „קאַוואַלעריאַ רוסיקאַנאַ“, זונטאָג-דעם 9-טען, „די שענע העלענאַ“. נאָר אינטערעסאַנטער פאַר אַרץ איז דאָרט די פּעראַרדנונג פון דעם פּערוואַלטער אי-בער גאַליציע, אַז „פון אַלע יורידישע אַנשטאַלמען אין גאַליציע זאָלען דערווייטערט ווערען די שופּטים יודען“. גאַליציע איז שוין כמעט אַוועק פון די רוסישע הענד, און דער אַפּאַראַט פון יודען-פּערפּאָלגונג האַלט אין איין אַרבייטען!

ז

די אָבטיילונג, מיט וועלכער איך האָב זיך צופּעליג גע-טראָפּען, האָט זיך אַרויסגעוויזען אַ שוואַרץ-מאהדיגע, יווי אַלע בעסאַראַבער אָבטיילונגען. אין וואַגאַן האָב איך געטראָפּען דעם בעפּולמעכטיגטען, מאַקאַר איוואַנאָוויטש (די פאַמיליע זיינע האָב איך פּערגעסען), אַ דאָקטאָר, זשעלעבאַווסקי, עפעס אַ מיטרייזענ-דער פּאָליאַק, ריכלעווסקי, סאַניטאַרען און באַרמהאַרציגע שווע-סטער. אַז איך בין אַריין אין וואַגאַן, האָט זיך געפיהרט אַ גע-שרעך וועגען יודען. מאַקאַר איוואַנאָוויטש האָט אַרויסגעזאָגט צוברידענקייט, וואָס מ'זעהט נישט אויף די וואַקזאַלען קיין יודען, דער פּאָליאַק האָט איהם מיט אַ חניפה'שען שמיילעלע אונטער-געהאַלטען. נאָכדעם איז מען אַריבער צו מלחמה-ענינים, צו דער לאַגע אויפ'ן פּראַנט: די לאַגע איז אַ האַפּנונגסלאָזע. אין דער צייט ווען די עסטרייכער פּערוואַרפען אונז מיט סנאַריאַ-דען, האָבען מיר נישט מיט וואָס צו ענטפּערן זיי. דעם דאָק-טאָר זענען בעוואוסט פאַלען, אַז אונזערע סאָלאַטען האָבען

אויף אַ שטורמישער שיסעריי געענטפערט מיט שטיינער.
— ראַטעווען רוסלאַנד קאָן איצט נאָר די געזעלשאַפט, דאָס
פאָלק אַליין, — האָט ער רעזומירט. — און די רעגירונג טהוט גאָר-
נישט צו בעגייסטערן דאָס פאָלק, האַלט זיך ביי איהר שטענ-
דיגער אונפערטרויאונג צו דער געזעלשאַפט און ביי איהר ביו-
ראַקראַטיום... אַז לעמבערג וועט פאַלען, וועט זיך נישט בעגען
זיין רוסלאַנד אָהן ערנסטע אונרוהען...

— אין דער אַרמעע הערשט אַ שרעקליכע צופאַלונג. אָפּ-
צירען און גענעראַלען טראַכטען נאָר וועגען צילמעך און נאָ-
גראַדעס, זענען פערטהון אין קליינליכע האַמפערונגען צווישען
פאָלקען און דיוויזיעס. און נישט בעסער בעשטעהט עס אין די
נידעריגע שייכטען פון דער אַרמעע. נאָר אין דעם „רוסקאַיע
סלאָוואַ“ שרייבט מען, אַז סאָלדאַטען „רייסען זיך אין שלאַכט“,
באמת רייסען זיי זיך „פון שלאַכט“. גיבען זיך אונטער אין
פֿלען מאַסענווייז, זוכען אַלערליי מיטלען צו בעפרייען זיך פון
דינסט. איהר ווייסט, וועלכע מיטלען מ'נעהמט אָן כדי צו בע-
פרייען זיך. מ'שטעקט זיך אָן אומישנע ווענערישע קראַנקהייטען.
אין דער אַרמעע געהט אַ פאָרמעלער האַנדעל מיט אייטער פון
טריפער. מ'צאָהלט אַ רובל פאַר אַ טראָפּן...

שפעטער אַ וויילע איז מען ווידער אַריבער צו יודען.
דער פאָליאַק, ריידענדיג וועגען וואַרשא, האָט זיך אָבגערוּפּען:
— גוט פיהלען זיך איצט דאָרט יודען. האָבען זיך אָנגע-
קליבען אַהין צוויי מאָל מעהר, ווי פריהער ס'איז געווען.
— אָנגעקליבען האָבען זיי זיך אַהין נישט פון גרויס נחת, —
האָב איך זיך אָבגערוּפּען. — דאָרט געפינט זיך איצט ביי הונדערט
טויזענד אַרויסגעשיקטע און אַנטלאָפּענע היימלאָזע יודען פון
גאַנץ פוילען.

— קיין חדוש נישט, — האָט געענטפערט ריכלעווסקי. — זיי
בעשעפטיגען זיך אַלע מיט שפּיאַנאַזש.
— איהר קאָנט דאָס דערווייזען מיט פאַקטען?
— קיין פאַקטען ווייס איך נישט, נאָר אַלע אין איין קול
זאָגען עס.

—הָאָט די אַלע, וואָס זאָגען עס אין איין קול, ווייסען
מסתמא צוויפיל פּאָקטען, ווי איהר...
—איך בין נישט קיין אַנטיסעמיט, —הָאָט זיך אָבגערוּפּען
דער דאָקטאָר —נאָר איך מוז קאָנסטאַטירען, אַז יודען פּרעהען
זיך אויף אונזער מפּלה!

—איבערהויפּט זענען שעדליכע מענשען די גאַליציאַנער
יודען, —הָאָט פּאַרטגעזעצט ריכלעווסקי. —עקספּלאַטירען שרעקליך
די פּאָלקסמאַטען, דעם פּויער. נאָר איך מוז זאָגען, אַז די אינ-
טעליגענטע גאַליציאַנער יודען זענען גאָר אַנדערע, זעהר אָנ-
שטענדיגע און אָרענטליכע לייט. צווישען מיינע נאָהנטסטע
פּריינד זענען דאָ עטליכע יודען: אמת'ע איבערגעגעבענע פּאָ-
ליאַקען. צווישען זיי זענען דאָ אַזעלכע, וואָס אַרבייטען אויף
דער קולטור פון לאַנד און וואַלטען געקאָנט זעהר פיל אויפ-
טהון, זעהר גרויסע נוצען פּרענגען, ווען אונזערע פּוילישע
אינטריגאַנטען, אונזערע דעפּוטאַטען, וואַלטען זיי נישט פּער-
פּאָלגען און געגעבען די מעגליכקייט אַרויסצווייזען זיך.

—איך האָב פּריהער געוואוינט אין וואַרשא, —הָאָט ער צו-
געגעבען. —עס איז געווען שווער צו לעבען אונטער דעם רוסי-
שען רעזשים און איך בין אַריבערגעפּאָהרען אין גאַליציע. שוין
אַכצעהן יאָהר, אַז איך געפין זיך אין גאַליציע, און ווייסט
איהר צו וואָס פּאַר אַנאָיסקפיהר איך בין געקומען? אין רוס-
לאַנד טאָר אַ פּאָליאַק וועגען גאַרנישט, וואָס האָט אַ שייכות צו
זיין נאַציאָנאַלען לעבען, נישט ריידען, נאָר ער האָט די מעג-
ליכקייט אַלץ צו טהון. אין גאַליציע מעג אַ פּאָליאַק וועגען אַלץ
ריידען, נאָר ער האָט נישט די מעגליכקייט קיין שום נאַציאָנאַ-
לע זאָך צו טהון.

גאַנצע אַכצעהן שעה האָט געדויערט דאָס פּאָהרען זעכציג
וויאָרסט פון לעמבערג ביז בראָד. אויף יעדער סטאַציע זענען
מיר געשטאַנען צו עטליכע שעה, דורכלאָזענדיג משא-צוגען פון
לעמבערג. וואָס האָט מען נישט געפיהרט פון לעמבערג! עס
זענען געגאַנגען גאַנצע צוגען מיט פּוסטע, צובראָכענע פּעסער
פון צעמענט, מיט צובראָכענע וועגלעך און מעבעל, מיט צע-

פילטע שפאלן און אנדערע זאכען זעהן א שום ווערט. און די אייזענפאהן-ווערקשטאטען האט מען קיין צייט נישט געהאט ארויסצופיהרען.

ארום אכט אין אָווענד זענען מיר געקומען אין בראָד. אונזער צוג האָט זיך אָפגעשטעלט אַ קלאַפּטער פּופציג פון וואָק-זאַל, אין אַ געדיכטען ווערגענדען רויך פון ברענענדען בעט-געוואַנד און בגדים פון כאַלעראַ-ראַנקע, וואָס מ'האַט גאַנצע בערג פערברענט דאָ, ביים וואָקזאַל.

פון בראָד האָב איך גערעכענט צו פּאָהרען מיט'ן עקסטרא צוג קיין קיעוו. איך בין אַראָפגעגאַנגען נעהמען אַ פוהרעל צו פיהרען מיינע זאַכען צום וואָקזאַל. עס האָט געדויערט נישט מעהר ווי צעהן מינוט, ביז איך האָב זיך אומגעקעהרט מיט דעם פוהרעל, נאָר איך האָב דעם צוג נישט געפונען אויף דעם אָרט, וואו איך האָב איהם געלאָזען. עס זענען צוגעגאַנגען דער בעפולמעכטיגטער, מאַקאַר איוואַנאָוויטש און עטליכע שוועסטער, וואָס זענען צוזאַמען מיט מיר אַראָב פון צוג, מיר האָבען אַלע צוזאַמען געלאָזט זיך זוכען איהם אויף אַלע ליניעס-און נישטאָ, ווי איינגעזונקען געוואָרען. מיר זענען אַוועק צום נאַטשאַלניק סטאַציע. ער איז געווען שרעקליך צורודערט און פערדולט און האָט אונז נישט געוואָלט ענטפערן. אַז מיר זענען צוגעשטאַנען, האָט ער אויסגעשריען:

— וואָס פאַר אַ צוג? לאָזט מיך צורוה! איך בין גענוג פערדרעהט אָהן אייך... וועלכען נומער איז אייער צוג?
— מיר ווייסען נישט דעם נומער.

— איהר ווייסט נישט? נו, ווייס איך אויך נישט! און לאָזט מיך צורוה. דאָ געהען דורך הונדערטער צוגען!
מיר זענען אַוועק צום קאָמענדאַנט. ער איז געווען נישט וועניגער צורודערט און פערדולט פון נאַטשאַלניק סטאַציע און האָט אונז גאָרנישט געקאָנט זאָגען. נאָכדעם איז ער מיט אונז אַוועק צום נאַטשאַלניק סטאַציע. נאָר ווי זיי זענען זיך צונויפ-געקומען, האָבען זיי גענומען מיט פערצווייפלונג קריגען זיך.
— איך וועל ווארפען אַלץ צום שוואַרציאָהר און אַנטלויפען

פון דאנען!—האָט געשריען דער נאַטשאַלניק סטאַציע.—פיהרט אָן
די אַרבייט דאָ אַליין, אָהן מיר!
—וואַרפען צו אַלדי שוואַרציאָהר קאָן איך אויך.—האָט
איהם געענטפערט דער קאָמענדאַנט.—מיר האָט שוין דערעסען
די קאַטאַרגע, פאַרפּלֹכט זאָל זי זיין!
נאָך לאַנגע וכוחים און געשרייען האָט דער נאַטשאַלניק
סטאַציע ביי אונז געפרעגט:
—אויף וועלכער ליניע זענט איהר געקומען, אויף דער
ברייטער, אָדער אויף דער שמאַלער?
—אויף דער שמאַלער.
—האָט איהר דאָס לאַנג געדאַרפט מיר זאָגען! די צוגען
פון דער שמאַלער ליניע שיקען מיר אַלע אָב אין דובנאָ. אייער
צוג איז אַוועק אין דובנאָ.
—ווי הייסט אין דובנאָ?!—זענען מיר געוואָרען אויסער
זיך.—ביים צוג זענען געווען אַכט וואַגאַנען פון בעסאַראַבער
אַבטיילונג, וועלכע זענען געווען אויסגעריכט אַהער.
—מאַלע וואָס זיי זענען געווען אויסגעריכט אַהער.
—וואָס איז דאָס פאַר אַ נבלה!—האָט זיך צוהיצט דער
פעפּולמעכטיגטער.—דאָ איז אונזער לאַזאַרעט, וואו עס ליגען
פיר הונדערט און אַכציג כאַלערע-קראַנקע, און דער גאַנצער פער-
סאָנאַל מיטן סקלאַד איז געווען אויסגעריכט, נעהמט איהר און
שיקט זיי אָב אין דובנאָ! איך וועל זיך קלאַגען אויף אייך! איך
וועל טעלעגראַפירען דעם קאָמענדירענדען פון דער אַרמעע.
—טעלעגראַפירט וויפיל אייער האַרץ גלוסט, וועמען איהר
וויילט!—האָט רוהיג געענטפערט דער נאַטשאַלניק סטאַציע.—איך
טהו דאָס, וואָס מ'בעפעהלט מיר. איך האָב אַ בעפעהל פון דעם
אויבער-קאָמאַנדירענדען, אַז פון צוועלף בייטאָג היינט ביז איינס
ביינאַכט דאַרף איך אָבשיקען הונדערט און פערציג צוגען און
איינעם נישט אָבשטעלען דאָ. טרייבען אַלע אין דובנאָ. שיק איך
איצט אָב אַלע פינף מינוט אַ צוג. און איהר סטראַשעט מיר!
דער בעפּולמעכטיגטער איז אַוועקגעלאַפּען נאָך וואוהין עס
איז קלאַגען זיך, מאַלען מ'זאָל אומקעהרען דעם צוג. איך האָב

געזעהן, אז דאָ וועט גאַרנישט העלפען און בין אַוועק אויפ'ן פּלאַטפאָרם וואַרטען אויפ'ן ערשטען צוג, וואָס וועט געהן אין דובנאָ. מיך האָט זעהר בעאונרוהיגט, וואָס אין דעם אָבגעגאַנג-גענעם צוג איז געלעגען כמעט אַפען דאָס שאַכטעל מיט די צוואַנציג טויזענד רובל. זאָל עמיצער אַ הויב טהון דאָס דעקעל און דערוועהן דאָס געלד, קאָן מען עס גנב'ענען אָדער אויפ-הויבען אַנ'אויספאַרשונג, וואָס איז דאָס פאַר אַ שאַכטעל מיט געלד.

אויפ'ן פּלאַטפאָרם האָט געקאָכט, ווי אין אַ קעסעל. די דינער האָבען זיך אומגעוואַרפען איבער'ן פּלאַטפאָרם, געשריען, געפילדערט, געקריגט זיך, און אַלע עטליכע מינוט איז טאַקע אָבגעגאַנגען אַ צוג. איך האָב זיך אַריינגעכאַפט אין ערשטן, וועלכער עס איז דורכגעגאַנגען, אין אַ וואַגאָן, וואו עס איז געזעסען אַנ'אייזענבאַהן-קאַמאַנדע, אַנ'עוואַקואירטע פון לעמבערג קיין ראַדזיוויל. אַז איך האָב זיי געזאָגט, אַז מ'וועט זייער וואַ-גאָן נישט אָבקיטלען אין ראַדזיוויל און טרייבען גלייך קיין דובנאָ, זענען זיי געוואָרן שטאַרק אויפגערעגט, נאָר זיי האָבען זיך באַלד בערוהיגט: „זאָל זיין אין דובנאָ. וויבאַלד מיר וועלען נישט זיין פּעראַנטוואַרטליך—איז נישט אונזער זאַך.“ אַז מיר זענען געקומען אין ראַדזיוויל און דער צוג איז דאָרט געשטאַ-גען פּוכצען מינוט, האָב איך אָנגעוויזען דער קאַמאַנדע, אַז זיי האָבען גענוג צייט אַרויסצוגעהן און אַרויספאַקען זייערע זאַ-כען, נאָר זיי האָבען זיך נישט געריהרט פון אַרט: „מען דאַרף דאָ אָבקיטלען דעם וואַגאָן, אַזוי איז פּעראַרדענט. און וויבאַלד מ'קייטעלט איהם נישט אָב, איז נישט אונזער דאגה.“

„נישט אונזער זאַך“, „נישט אונזער דאגה“—די ווערטער איז אויסגעקומען אָפטער פאַר אַלץ צו הערען פון אַלערליי אַנ-טיילנעהמער אין דער מלחמה, פון די קלענסטע, ביז די העכ-סטע, און אין די דריי ווערטער איז געלעגען כמעט די הויפט-סיבה פון אַלע רוסישע מפלות.

די אַכט וואַרטס פון בראַד ביז ראַדזיוויל האָט זיך דער צוג געשלעפט דריי שעה. די אייזענבאַהן-בריגאַדע האָט וועניג

אָבגעגעסען זיך דאָס האַרץ דערפון, געזעסען, געטרונקען טעה
און פרעהליך דערצעולט אַלערליי מלחמה-קוריאָזען.
— מ'האַט אָבגעשיקט פון גאליציע אַ גע'הרג'עטען גענעראַל
אין אַ טרונע אין אַ ספעציעלען וואַגאָן קיין טווער, וואו מ'האַט
איהם געדאַרפט מקבר-זיין. דער וואַגאָן איז אָנגעקומען, עס האָ-
בען זיך צונויפגעקליבען אויפ'ן וואַקזאַל די העכערע גלחים,
מ'האַט מיט גרויס פאַראַד און ביים קלונגען פון אַלע גלאַקען
אָבגעחתמעט דעם וואַגאָן. און אָנשטאַט דעם גענעראַל האָט מען
דאָרט געפונען געטרוקענטע פיש. פערביטען דעם וואַגאָן!
— 5א-5ב-5ג!

— ביי אונז אויפ'ן פראַנט האָט געטראָפּען, — רופט זיך אָב
דער אַנדערער, — מ'האַט געוואַרט מיט'ן גרעסטען אונגעדולד אויף
אַ צוג מיט סנאַריאַדען. אַז ער איז אָנגעקומען, האָט מען אין
די וואַגאָנען אָנשטאַט סנאַריאַדען געפונען סוכאַרעס. פערביטען
די צוגען. אַ צווייט מאַל האָט געטראָפּען, אַז אַ גאַנצע דיוויזיע
איז על פי טעות געוואָרען אָבגעשיקט אָנשטאַט אויפ'ן מערב-
דרומ'דיגען פראַנט אויפ'ן קאַווקאַזער. הונדערטער אַזעלכע טעות'ן
זענען פאַרגעקומען.

מיר האָבען נישט בעוויזען אָבצופאַהרען אַ וואַרסט פון
ראַדיווייל, ווי עס איז פאַרגעקומען אַ שטאַרקער שטויס, פון
וועלכען מיר זענען אַלע געפאַלען אויף דער ערד און אויף
אונז די פעק און פעקלעך. דער צוג האָט זיך מיט אַמאָל אָב-
געשטעלט. מיר זענען אַרויסגעשפרונגען פון וואַגאָן. עס איז
געווען שטאַרק פינסטער. ביים עק צוג האָבען זיך גיך באַוועגט
פּייערלעך פון לאַמטערנעס און פון דאָרט האָט זיך געטראָגען
אַ געשריי. מיר האָבען זיך דערוואוסט, אַז אויף אונזער צוג
איז פון הינטען אָנגעשפרונגען אַ צווייטער, האָט צובראַכען צוויי
וואַגאָנעס, וואו עטליכע מענשען זענען גע'הרג'עט און פיל פער-
וואנדעט. דאָס האָט אויף קיינעם פון אונזערע און די נאַהענטע
פון אונז וואַגאָנען קיין איינדרוק נישט געמאַכט. מ'איז נאָר
געווען פערצווייפעלט, וואָס איצט וועט מען דאָ געוויס שטעהן
ביז טאָג. אייניגע האָבען זיך אומגעקעהרט אין די וואַגאָנעס צו

לעגען זיך שלאָפּען, אַנדערע האָבען גענומען ברעכען שטעקענס פון עפעס אַ פּאַרקאַן און מאַכען אַ פייער. מיט אַמאָל דערהערט זיך פון עק צוג אַ געשריי: „אַלע וואַרפט זיך אַרויס פון די וואַגאַנעס! עס וועט ווידער זיין אַ צוזאַמענשטויט! עס פליט אָן אויף די צוויי צוגען אַ דריטער.

ווייטער אַ מהומה. נאָר קיין שום שטויס האָבען מיר נישט געפיהלט. צי דער דריטער צוג אָפּגעהאַלטען געוואָרען בעציי-טענס, אָדער דער שטויס האָט נישט דערגרייכט ביז אונזער וואַ-גאָן—ווייס איך נישט.

אין דער צייט האָב איך דערזעהן, אַז פון דער פּאָדער-שטער זייט דערנעהנטערט זיך איבער דעם אייזענבאַהן-וועג צו אונז אַ פייערל. דאָס איז געגאַנגען אַ קאַנדוקטאָר מיט אַ לאַמ-טערן. ער איז צוגעגאַנגען צו אונזער לאַקאָמאָטיוו און אָנגע-הויבען שמועסען דערנאָך אַמפערן זיך מיט דעם מאַשיניסט. איך בין צוגעגאַנגען און זיך דערוואוסט, אַז דער קאַנדוקטאָר איז פּאָדערשטען צוג, וועלכער האָט זיך אָפּגעשטעלט ביי אַ וויאַרסט ווייטער, ווייל דער לאַקאָמאָטיוו קאָן נישט „נעהמען“ דעד באַרג אַרויף. אין צוג איז אָנשטאַט די נאָרמאַלע פינפּאונ-פערציג וואַגאַנעס, פאַרהאַן זיבענאונפּוציג. דער קאַנדוקטאָר, דער-וויסענדיג זיך, אַז דאָ איז פאַרגעקומען אַ צוזאַמענשטויס און אונזער צוג שאַעהט סיי ווי סיי, איז געקומען בעטען דעם מאַשי-ניסט, ער זאָל מיט אונזער לאַקאָמאָטיוו אונטערשטויסען זייער צוג. דער מאַשיניסט האָט צוערשט נישט געוואָלט, נאָכדעם האָט ער איינגעווייליגט. איך האָב זיך אַרויפגעכאַפט אויפ'ן לאַקאָמאָטיוו און אָב-געפּאָהרען צום פּאָדערשטען צוג. דאָס איז נאָך נישט געווען דער צוג, וואו איך בין געפּאָהרען, נאָר פאַרט נעהנטער צו יענעם. איך האָב זיך פּערקליבען אין אַ וואַגאַן מיט פּוסטע פּעסער פון צע-מענט. דער צוג האָט זיך געריהרט פון אַרט, האָט מיט מאַטער-ניש, מיט אַ כריפּעריי, סקריפעניש און אַניאַנשטרענגונג גענומען שלעפען זיך פאַראויס, און ביי יעדען שטויס האָבען די פּוסטע פּעסער געטאַנצט און געביטען די ערטער. ערשט צום פריהמאָר-גען איז דער צוג געקומען אין דובנאָ. נישט אין דובנאָ גופא,

נאָר אַ וויאָרטט זעקס פאַר דובנאָ, ביי אַ פאַלוסטאַנאָק. פון דאָ-
נען ביז דובנאָ איז דער גאַנצער וועג שוין געווען פערשטעלט
מיט פיל צעהנדליג פריהער געקומענע צוגען. דאָ האָט זיך גע-
ענדיגט די שמאַלע ליניע און ווייטער האָט מען די צוגען אין
ערגעץ נישט געקאָנט שיקען. איך בין אַראָפּ און אוועק פאַר-
אויס. דער דריטער צוג איז געווען דער, מיט וועלכען איך בין
געפאָהרען פון לעמבערג. איך האָב געפונען דאָס שאַכטעל מיט
דעם געלד און מיינע זאַכען אונבעריהרט. די לייט פון פערסאָ-
נאַל, וואָס זענען געווען אין וואַגאַן, האָבען נישט פערשטאַנען,
וואוהין מ'האַט זיי אָבגעפיהרט און וואָס טהוט זיך מיט די,
וואָס זענען פערבליבען אין בראַד. איך האָב זיי ערקלערט און
בערוהיגט:

איך האָב געפונען אַ פוהר און צוגעפאָהרען קיין דובנאָ
צום באַהנהויף, אויף וועלכען עס איז געווען ווי אין גאַליציע,
פול מיט מיליטער און ס'האַט געהערשט אַ שטאַרקער גערודער,
קיין איין יוד איז שוין אויפ'ן וואַקואַל נישט געווען צו בע-
מערקען, דער ריכטיגסטער סימן, אַז די מלחמה האָט דערגרייכט
צהער.

איך האָב זיך געזעצט אין ערשטן משא-צוג, וואָס איז
געגאַנגען אין דער ריכטונג צו קיעוו. דער וואַגאַן, וואוהין איך
בין אַריין, איז געווען אָנגעפאַקט מיט קאַסטענס, ביי וועלכע עס
האַט זיך געפונען אַ סאַלדאַט מיט אַ ביקס. חוץ מיר האָבען זיך
אין וואַגאַן געפונען עטליכע אָפיצירען.

—וואָס פיהרסטו אין די קאַסטענס?—האַט איין אָפיציר גע-
פרעגט דעם וועכטער.

—ביי-מאַשינען פון פושעמישל.

אַלע האָבען זיך פירוואונדערט. דאָס הייסט בעראַטיעוועט
אַ פרויוואַטען סקלאַד מיט מאַשינען און מ'פיהרט אַרויס אָפיציעל,
מיט אַ בעוואַפּענטען בעגלייטער.

—אַפנים מ'רעכענט דאָס געבען נדן די סאַלדאַטען, אַז
זיי וועלען חתונה האָבען.—האַט זיך אָבגערופען איין אָפיציר.—

קיין אַנדער זיל אַרויסצופיהרען פון שטאָדט ניי-מאַשינען קאָן
איך נישט בעגרייפען.

אין קיעוו האָב איך געטראָפּען אַ צוזאַמענפּאַהר פון די
יודישע הילפס-קאָמיטעטען. פון פעטערבורג איז געקומען ד. פיינ-
בערג, מיט וועמען ביי מיר איז פאַרגעקומען אַ שאַרפּער אינ-
ציוענט.

מאָהנענדיג ביים לעמבערגער קאָמיטעט ער זאָל אומ-
קעהרען דאָס צוגעשיקטע געלד, האָט ד"ר לאַנדער בעמערקט,
אַז אייניגע מיטגלידער פון קאָמיטעט צווייפלען, אויף ווי-
פיל לאַנדער און איך זענען פּולמעכטיגע פאַרשטעהער פון
פעטערבורגער און קיעווער קאָמיטעטען, צו מאָהנען אין זייער
נאָמען צוריק דאָס צוגעשיקטע געלד. דערום האָבען מיר גלייך
טעלעגראַפירט אין פעטערבורגער קאָמיטעט: „טעלעגראַפירט גלייך
דעם לעמבערגער קאָמיטעט אַ קאָטעגאָרישע פּאָדערונג, ערפילען
יעוסייעווס (לאַנדערס פּסעוודאָנים) און מיינע פּאָדערונגען, שטי-
מענדע מיט אייערע דירעקטיווען. בעשטעטיגט אונזער בעזול-
מעכטיגונג.“ קיין ענטפּער אויף דעם טעלעגראַם האָבען מיר זיך
אין לעמבערג נישט דערוואַרט. איצט, בעגעגענענדיג זיך מיט
פיינבערג, האָב איך זיך דערוואוסט, אַז דער פעטערבורגער
קאָמיטעט האָט, אַלס ענטפּער אויף אונזער טעלעגראַם, טעלע-
גראַפירט דעם לעמבערגער קאָמיטעט: די סומע, וואָס מ'האָט
איהם אַרויסגעשיקט, בלייבט ביי איהם און אויף ווייטער קאָן
פעטראַגראַד גאַרנישט צוזאָגען. ד. ה. אַרויסגעזאָגט אַקוראַט דעם
היפּוך דערפון, וואָס מיר האָבען געפּאָדערט און דערביי נישט
בעשטעטיגט אונזער בעפּולמעכטיגונג. וואָלט זיך די טעלעגראַמע
בעקומען בשעת ביי אונז זענען נאָך פאַרגעקומען די אונטער-
האַנדלונגען וועגען דעם געלד, וואָלט דער לעמבערגער קאָמי-
טעט האָבען די רעכט נישט אומצוקעהרען אונז דאָס געלד און
אפילו פּעררעכענען אונז פאַר מענשען, וועלכע האָבען זיך אָנ-
גערופּען פאַר בעפּולמעכטיגטע, נישט האָבענדיג קיין רעכט אויף
דעם. און וואָס וועט דער קאָמיטעט, בעקומענדיג איצט די טע-

לעגראַמע, אויב זי וועט דערגעהן צו איהם, טראַכטען וועגען אונז?

— ווי אזוי האָט איהר אונז, לאַנדערין און מיך, אַוועקגע-
שטעלט אין אַזאַ לאַגע?—האָב איך אויפגערעגט געפרעגט פיי-
בערגין. — ווי אזוי האָט איהר נישט טעלעגראַפירט: ערפילט זי
פאַדערונגען פון אונזערע בעפולמעכטיגטע? פאַרוואָס האָט איהר
נישט בעשטעטיגט אונזער בעפולמעכטיגונג?

— מיר האָבען נישט פערשטאַנען אייער טעלעגראַמע. דאָ
וויסען מיר, אַז לעמבערג איז עוואַקואירט און מיט אַמאָל פאָ-
דערונגען. איהר האָט זעהר ריכטיג געטהון, וואָס איהר האָט
געמאַהנט דאָס געלד, נאָר אונז איז עס אין זינען נישט אַריי-
געפאלען און מיר האָבען גערעכענט, אַז דאָ האַנדעלט זיך ווע-
גען להבא. אייער בעפולמעכטיגונג בעשטעטיגען אין אַ טעלע-
גראַמע האָבען מיר מורא געהאַט, עס זאָל נישט אַרויסרופען
עפעס אַ חשד.

— מיר האָבען נישט מורא געהאַט אונטערצושרייבען אונ-
זערע פאַמיליעס און איהר האָט מורא געהאַט. ניין, דאָס איז
פאַרגעקומען נישט דערפון, נאָר פון דעם פערפולטען ביוראָ-
קראַטיזם, וועלכער הערשט אין פעטערבורגער קאָמיטעט, —האָב
איך זיך נישט איינגעהאַלטען פון אַנאוימוואורף.

איך בין געווען אזוי אויפגערעגט, אַז איך האָב בעשטימט
אַפצופיהרען דאָס געלד צוריק אין לעמבערג. איך האָב גערע-
כענט, אַז איך וועל נאָך צייט וואָבען אַהינצוקומען.

פיינבערג און גרינבערג זענען געווען אויסער זיך.

— דאָ איז אַזאַ נויט אין אַ רובל און איהר ווילט אָבפיה-
רען צוריק צוואַנציג טויזענד רובל, וועלכע געהערן נישט דעם
לעמבערגער קאָמיטעט.

פדי אַרויסצוגעהן פון דער לאַגע, האָבען מיר בעשטימט,
אַז אין נאָמען פון פעטערבורגער, קיעווער און אַדעסער קאָמי-
טעטען וועט אַנגעשריבען ווערען צום לעמבערגער קאָמיטעט אַ
בריה, אין וועלכען עס וועט זיין בעשטעטיגט, אַז לאַנדער און
איך זענען בעפולמעכטיגטע פון די קאָמיטעטען אין די ענינים

פון גאליציע, צו מיר ביידע האָבען נישט נאָר געהאַט דאָס רעכט, נאָר זענען געווען מחויב מאַהנען צוריק די סומען, וואָס זענען פערבליבען צום מאַמענט פון ליקוידירען פון לעמבערגער קאָמיטעט און אַז די טעלעגראַמע פון פעטערבורגער קאָמיטעט איז געווען אַרויסגעשיקט אין דעם מאַמענט, ווען מ'האַט נאָך נישט געוואוסט וועגען דער ליקוידאַציע פון לעמבערגער קאָ-מיטעט.

דער בריק מיט די אונטערשריפטען פון פיינבערג, גריני-בערג און דעם פאַרשטעהער פון אַדעסער קאָמיטעט, האָב איך גערעכענט גלייך אַפּפיהרען קיין לעמבערג, נאָר דעמוועלבען טאָג האָב איך זיך דערוואוסט, אַז לעמבערג איז שוין אין די הענד פון די עסטרייכער.

דעם 10-טען, בשעת איך בין געווען אין חברה מפיצי השפלה אויף אַ פאַרטראַג, וועלכען וו. טאָן האָט געמאַכט איבער די געשעהענישען אין גאליציע, האָט מען געבראַכט פון באַהנ-הויף אַ צעטעל, אַז נאָר-וואָס זענען אָנגעקומען די ערובניקעס, וועלכע מ'האַט גענומען אין לעמבערג, און מ'בעט וועמען עס איז קומען צו זיי, איך מיט טאַניען זענען אַוועק אויפן באַהנ-הויף, נאָר מיר האָבען דאָרט שוין נישט געטראָפען די לעמבער-גער ערובניקעס: מ'האַט זיי אָפּגעפיהרט אין שטאָדט אין אַרעכט-הויז אויף קירילאָווער גאַס. געטראָפען האָבען מיר אויפן באַהנ-הויף אַ פאַרטיע יודען, ביי דרייהונדערט נפשות, אַרויסגעשיקטע פון סעניאָווע. זיי זענען שוין צוויי וואָכען אין וועג. אָנגעפאַק-טע אין די טעפלושקעס, מידע און צובראַכענע. דערוועהענדיג אונז אין מיליטער-בגדים צוזאַמען מיט די יודישע יונגעלייט פון הילפס-קאָמיטעט, האָבען זיי זיך אַ וואָרף-געטהון צו אונז און גענומען מיט אַ געוויין בעטען, מ'זאָל זיי לאָזען כאַטש אויף עטליכע טעג דאָ אין קיעוו אויסרוהען זיך. דערצו האָט זיך נאָך צווישען זיי געפונען אַ קינד אַ קראַנקס אויף נאַטורעלע פאַקען. מיר האָבען געפרוהט כלאַפּאַטשען, נאָר עס האָט נישט געהאַלפען, מען האָט זיי גלייך אָפּגעשיקט ווייטער, נאָר דאָס קראַנקע קינד האָט מען צוגענומען אין שפיטאַל.

מיר זענען אַוועק אין אַרעסטהויז אויף קירילאָווער גאַס.
 דאָס הויז האָט דער הילפס-קאָמיטעט געדונגען און איינגעאַר-
 דענט אויף זיין רעכנונג. מיט גרויס מיה האָט זיך איינגעגעבען
 פּוּע'ן ביי דער מאַכט, מ'זאָל די ערוב'ניקעס פון גאַליציע אָנ-
 שטאָט צו האַלטען אין טורמע, אַבלאָזען אויף דער ערבות פון
 קאָמיטעט אין דאָס הויז. דער פּערוואַלטער פון הויז איז געווען
 בעשטימט פון דער פּאָליציי, די ערוב'ניקעס איז געווען פּער-
 וועהרט אַרויסצוגעהן פון הויז. פונדעסטוועגען פלעגען אייניגע
 פּאָהרען אין שטאָדט און פּערבלייבען דאָרט גאַנצע טעג.

דאָס אַרעסטהויז געפינט זיך אַנטקעגען דעם בעוואוסטען
 זייצעווס ציגל-זאַוואָד, וואו עס האָט זיך אַפּגעשפּילט די גאַנצע
 מעשה בייליס. דער פּערוואַלטער, האַלפּערן, האָט פריהער נישט
 געוואָלט אונז ערלויבען בעזוכען די אַרעסטירטע, נאָכדעם איז
 ער ווייכער געוואָרן און ערלויבט, נאָר האָט אונז אויף אַ מי-
 נוט נישט אַפּגעלאָזט פון אויג.

דאָס גרויסע, צוויי-גאַרנדיגע הויז מיט עטליכע פליגל-בנינים,
 מיט אַ געדעקטען הויף איז געווען פול מיט יודען. אייניגע זע-
 נען געזעסען, אַנדערע אַרומגעגאַנגען איבער'ן הויף פּער'הלש'טע
 פון היץ. אַלטע לייט זענען געווען אָהן אויבערשטע בגדים, אין
 טלית-קטנים. אין די ווינקעלעך הויף האָבען ווייבער צוגעגרייט
 צום קאָכען, אַרום זיי האָבען זיך געשפּילט קינדער. אַ גאַנץ
 וועלטעל.

דער פּערוואַלטער, אַ נידעריג דיק יודעל מיט אַ פליכע-
 וואַטען קאָפּ און אויפּגערגטע אומלויפּענדיגע אויגעלעך, האָט
 זיך געטראָגען ווי אַ שטורם איבער'ן הויף. ער איז געווען ווי
 אויף פּרוזשינעס און אַ רגע נישט גערוהט. געטראָגען האָט ער
 עפעס אַ משונה'דיגען בגד, וואָס האָט געדאַרפט הייסען אַ מונ-
 דיר. ער האָט געשרייען, געפילדערט, אַפּגעגעבען בעפעהלען און
 אַרע וויילע געפיפט סיגנאַלען פון אַ פייעל, וועלכעס איז ביי
 איהם געהאַנגען אויפ'ן האַלז. די אַרעסטירטע זענען שוין אַפּנים,
 געווען אויסגעמושטירט, האָבען געוואוסט די בעדייטונג פון די
 סיגנאַלען. ביי אונזער אַריינגעהן האָבען זיך אַלע אויפּגעכאַפט

פון די ערטער, אַראָפּגענומען די היטלען און אויסגעשטעלט זיך ווי ספּאַדאָטען. האַלפּערן האָט זיך געווענדט צו זיי מיט דעם טאָן פון אַ קאָמאַנדיר, אָפּגעגעבען בעפעהלען. דערביי איז ער געווען אין אַ פּרעהליכער שטימונג און האָט זיך געוויצעלט. דעם אַרעסטהויז האָט ער אָנגערופּען „קאַפּצאַנסקי זאַוואָד“. גע- הענדיג מיט אונז איבער'ן הויז און הויף האָט ער זיך אויפגע- פיהרט ווי אַ פּערוואָלטער פון אַ זויעריניען, וואָס ווייזט זייער חיות, וועלכע זיצען אין שטייגען: „דאָס איז אַ זיך פון פינפ- אונניציג יאָהר!“ „דאָס איז אַ טויבשטומער!“ „דאָס איז אַ גע- וועזענער גביר און איצט אַ קבצניסקע קעסטקינד!“—האָט ער פּרעהליך אויסגעשריען! דאָס אַלץ האָט געמאַכט אַ שרעקליכען איינדרוק.

—אין דעם חדר זיצען זיבעצעהן רבנים! צעהן פון זיי זענען טיפע זקנים!—האָט ער אויסגעשריען, צוגעהענדיג צו אַ גרויסן חדר און געגעבען זיין פיף.

אין חדר, צווישען די רבנים, האָב איך מיט אַמאָל דער- זעהן דעם יאָלער רב. ער האָט אויף מיר געקוקט מיט זיינע נאַאיוו-גוטשאַרציגע קינדער-תמימות'דיגע אויגען. מיר האָבען זיך דערפרעהט איינער מיט דעם אַנדערן און צוקושט זיך. ער האָט מיר דערצעהלט, אַז חוה"מ פסח האָט מען איהם געוואָלט ווידער אַרעסטירען און ער האָט איינגעצאָהלט די זעקסהונדערט רובל שטראָף. און אין אַ וואָך אַרום האָט מען איהם צוגענומען פאַר אַנ'ערוב'ניק.

—איהר געדענקט, איהר האָט געזאָגט, אַז מען וועט מיך נישט ריהרען,—האָט ער מיט אַ שטילען אויפּוואָרף מיר געזאָגט. איך מוו זיך מודה זיין, אַז איך האָב עס איהם געזאָגט. ער האָט מיך נאַאיוו געבעטען, איך זאָל איהם שטילער- הייד אָפּפיהרען קיין זשעשאָוו בעהאַלטען זיך, האָב איך איהם געזאָגט, אַז אויב די מעשה מיט דער שטראָף וועט זיין איינ- געאַרדענט, האָט ער נישט וואָס מורא צו האָבען. איך האָב דע- מאַלט נישט געקאָנט רעכענען, אַז אין עטליכע טעג אַרום וועט

זיך אָנפאַנגען דער ריקצוג פון דער רוסישער אַרמעע פון גאַ-
ליציע.

געפונען האָט זיך צווישען די ערוב'ניקעס אויך דעם רבי'ס
פריינד, מענדעל מעלער. ער האָט נאָך אין יאָסלאָ געוויזען זיך
מיר פאַר אַנ'אַריגינאַל און אַ פאַנטאַזיאָר. דאָ האָב איך זיך
דערוואַוסט, אַז ער איז נאָך אַ „דיכטער“. ער האָט פערפאַסט אַ
פּויב-ליד לכבוד די לייט פון הילפס-קאָמיטעט, און פועל געווען
ביי האַלפּערן, ער זאָל ערלויבען זינגען דאָס ליד ביים טיש מיט
אַ כּאָר. מ'האָט מיך איינגעלאָדען אויף מאַרגען צו דעם געזאַנג,
נאָר איך האָב קיין צייט נישט געהאַט אויסצוהערען דאָס ליד.

צווישען די ערוב'ניקעס האָט זיך געפונען איינער פון
סטרי, מיט וועלכען איך האָב זיך געזעהן בעת איך בין דאָרט
געווען. אַז מ'האָט איהם אַרעסטירט, האָט ער געהאַט אין זינען
צו פערנעהמען מיט זיך אַלע קוויטונגען און חשבונות פון דעם
געלד, וואָס איך האָב דאָרט איבערגעלאָזט און איצט האָט ער
מיר איבערגעגעבען אַלע דאָקומענטען. דאָס האָט מיך זעהר גע-
ריהרט.

אין אַ פעזונדער חדר האָבען זיך געפונען די ערוב'ניקעס
פון לעמבערג. אויף מאַרגען נאָך מיין אָבפאַהרען האָט מען
דאָרט פערנומען פינפאונדרייסיג ערוב'ניקעס, זיבעצעהן יודען
און אַכצעהן פּאָליאַקען. צווישען די לעצטע, דעם פרעזידענט
פון מאַגיסטראַט, רוטקאווסקי. צווישען די יודען האָב איך גע-
טראָפּען די מיטגלידער פון לעמבערגער קאָמיטעט, ד"ר דיאַ-
מאַנד, פעללערין, גאָלדן און אַנדערע. דאָ האָט זיך אויך געפונען
דער וויצע-פרעזידענט פון מאַגיסטראַט, שלייכער, וועלכער האָט
זעהר וועניג אַרויסגעוויזען זיין יודישקייט, און דער רעקטאָר
פון לעמבערגער אוניווערזיטעט, ה' בעק.

איך האָב ערוואַרט צו טרעפען ד"ר דיאַמאַנד אין אַ שרעק-
ליך נידערגעשלאָגענער שטימונג. נאָר דער הייסער עסטרייכישער
פאַטריאַט איז געווען אַזוי פעגייסטערט פון די עסטרייכישע
נצחונות, אַז ער האָט פערגעסען וועגען די אייגענע צרות און
געהאַלטען זיך פּרעהיליך, ווי אַ זיגער.

מעהר פון אלץ האָט מיך פּערוואונדערט, וואָס איך האָב דאָ געטראַפּען פּעללערין. בשעת מיר האָבען זיך צום לעצטען מאָל ביי איהם געזעהן, האָט ער געזאָגט, אַז גלייך געהט ער בעהאַלטען זיך אין זעהר אַ זיכערן אָרט, וואו מ'וועט איהב בשום אופן נישט געפינען.

— צום אומגליק, — האָט מיר ערקלערט איצט פעללער, — בין איך אַהין נישט געגאַנגען בעהאַלטען זיך. עס איז געקומען אַ מענש פון סקאַלאָנען און איבערגעגעבען מיר, אַז אויב איך וועל איהם געבען צווייטויזענד רובל, וועט ער מיך נישט נעה-מען פאַר אַנערוב'ניק. איך האָב בערעכענט, בעסער צווייטוי-זענד רובל געבען, איידער ריזיקירען און האָב איהם געשיקט דאָס געלד. נאָך דעם האָב איך גערעכענט פאַר איבעריג צו בעהאַלטען זיך. און אויף מאַרגען האָט מען מיך אַרעסטירט.

די אַלע ערוב'ניקעס פון לעמבערג האָבען מיך געבעטען משתדל זיין זיך, אַז אויב עס איז בעשטימט אָבצושיקען זיי פון קיעוו, זאָל מען זיי שיקען אין אַנ'אוניווערזיטעט-שטאָדט, און דערווייל זאָל מען זיי ערלויבען וואוינען אין איין האָטעל. (רוטקאָוסקי'ן און שלייכער'ן האָט מען ערלויבט גלייך פון באַהן פאַהרען אין אַ האָטעל). די ביטע האָבען זיי מאַטיווירט אויך מיט דעם, וואָס זיי איז שווער צו געפינען זיך צוזאַמען מיט אָרטאָדאָקסישע יודען! אין עטליכע טעג אַרום האָט מען ערלויבט פריהער בעקן, נאָכדעם די איבעריגע אַריבערפאַהרען אין אַ האָטעל.

ט

ביי דער לאַגע, וועלכע האָט זיך געשאַפּען מיט דעם אַבטריט פון דער רוסישער אַרמעע פון גאליציע און איבער-הויפט מיט דעם פּערלאָזען לעמבערג, זענען צושטערט געוואָרען אַלע פּלענער, מיט וועלכע איך בין פריהער געפאַהרען אין אָקו-פירטען קאַנט. איצט האָט נישט געקאַנט זיין קיין רייד וועגען

א וועלכער עס איז פלאנמעסיגער ארבייט, פלאנמעסיגער הילף דער בעפעלקערונג פון גאליציע. עס איז אפילו געווען שווער צו בעשטימען פאראויס וואהין צו פאָהרען.

ביי אַזעלכע בעדינגונגען איז ביי מיר אַרויסגעטראַטען די פראַגע, אויב עס האָט אַ ציל צו פאָהרען ווייטער אין גאליציע. נאָר דער קיעווער קאָמיטעט האָט זיך ענערגיש אַרויסגעזאָגט, אַז איך מוז פאָהרען. נאָך דעם פערלאָזען לעמבערג זענען פער-בליבען הונדערטער שטעדט און שטעדטלעך אונטער דער מאַכט פון די רוסען. די שטעדטלעך, וואוהין קיין הילף פון לעמבערג קאָן נישט אַנקומען און וועלכע קאָנען נאָך פערבלייבען אַ לאַנג-גע צייט ביי די רוסען אין די הענד, מוזען פערזאָרגט ווערען מיט הילף. אַי וואָס עס איז איצט אונמעגליך אויסצואַרבייטען אַ מאַרשרוט וואוהין צו פאָהרען.—וועל און פאָהרען וואוהין איך וועל קאָנען. יעדעס שטעדטלעך, וועלכעס עס זאָל נישט זיין, בויטיגט זיך אין מאַטעריעלער און אפשר נאָך מעהר אין מאַראַ-לישער הילף אין דעם קריטישען מאָמענט, בשעת דאָס רוסישע חיל טרעט פון דאָרט אָב.

איך האָב איינגעשטימט אומצוקעהרען זיך אין גאליציע, בעזעהפטען זיך מיט איינע פון די צוויי אָבטיילונגען, דעמידאָוס אָדער קאָמיסאַראָוס און צוזאַמען מיט זיי, אָדער מיט אַ בע-פולמעכטיגונג פון זיי, אַרומפאָהרען איבער יענע שטעדט און שטעדטלעך, וואו עס וועט מעגליך זיין.

אַזוי ווי ד"ר קאָזשענעווסקי האָט בעשטימט איינצואַרדנען די פּלוג-גרופע פון דעמידאָוס אָבטיילונג אין סאָקאל, בין איך אַוועקגעפאָהרען אַהין דורך קאָוועל.

אין קאָוועל האָב איך בעזוכט דעם יודישען הילפט-קאָמי-טעט, אין וועלכען עס האָט אָנגעפיהרט די גאַנצע אַרבייט מיט אַ גרויסער איבערגעגעבענקייט פרוי ד"ר פיינשטיין. די הילפט-אַרבייט פון קאָמיטעט איז בעשטאַנען אין צוגרייטען שפייז פאַר די הונדערטער און טויזענדער יודישע היימלאָזע און אַרויסגע-שיקטע, וועלכע מ'טרייבט דורך קאָוועל. עס איז אויסגעקומען צו פיהרען אַ מלחמה מיט דער אַדמיניסטראַציע פון באַהנהויף, וועל-

כע לאָזט קיינעם נישט צו צו די אַרויסגעשיקטע יודען.
 אויפֿן עטאַפען-הויף האָב איך געטראַפען עטליכע צעהן-
 דליג אַרויסגעשיקטע גאַליציאַנער יודען. אַלע זענען געזעסען
 אויף דער ערד. אייניגע האָבען געדאַווענט אין טלית און
 תפילין. צוגעהן צו זיי האָט דער קאַנוואָינער נישט ערלויבט.
 —פון וואנען פיהרט איהר זיי?— האָב איך איהם געפרעגט.
 —פון סאַקאַל. פינפֿאונדרייסיג נפשות.
 —וואָס הערט זיך אין סאַקאַל?
 —מ'האָט דאָרט די „זשידעס“ געשלאָגען, זייערע קלייטען
 צוראַבירט.

—פאַרוואָס?

—דער קאָמענדאַנט האָט געהייסען פונאַנדערטראַגען די
 זשידאָוסקע קלייטען... חוץ זשידעס, האָט מען קיינעם נישט אָנ-
 געריהרט.

—דו וויסט געוויס, אַז דאָס האָט דער קאָמענדאַנט גע-
 הייסען?

—אַזוי איז (טאַק טאַטשאַנאַ), אייער בלאָגאַרָדער, אויף
 ריכטיג ווייס איך, אַז ער האָט געהייסען.

מיט גרויס מיה האָט זיך איינגעגעבען צו בעקומען די
 ערלויבעניש איבערצוגעבען פאַר די יודען שפייז.

אין הילפֿס-קאָמיטעט האָט מען מיר דערצעהלט, אַז דער
 אויבער-קאָמאַנדיר פון דער דרום-מערבֿ־דיגער אַרמעע, איוואַנאָוו,
 זענענדיג אין כעלם, האָט אויפגענומען אַ דעפוטאַציע פון פיער
 רבנים, וועלכע האָבען איהם אונטערגעטראַגען אַ ספר-תורה. ער
 איז געווען זעהר געריהרט, האָט זיך צוקושט מיט די רבנים
 און געשענקט דעם עלטסטען פון זיי אַ זילבערנע טאַבאַק-פושקע.
 אַז זיי זענען אַוועק, האָט ער געהייסען אומקעהרען זיי און
 געגעבען זעקסהונדערט רובל פאַר די יודישע אַרימעלייט.

די מעשה איז זעהר עהנליך אויף אַ לעגענדע. וועגען
 דעם גענעראַל איוואַנאָוו זענען געשאַפען געוואָרען פיל לעגענ-
 דעס. צווישען יודען איז געווען שטאַרק פערשפרייט דער גלוי-
 בען, אַז איוואַנאָוו שטאַמט פון יודען, אַז ער אַליין אָדער זיין

פאָטער איז געווען אַ קאַנטאַניסט. גענומען האָט זיך די לעגענדע-
דע דערפון, וואָס ער האָט געהייסען נאַכ'ן פּאָטערס נאַמען
„יודאָוויטש“.

אין קאָוועל האָב איך זיך געטראַפּען מיט אַ מיטגליד פון
קאָמיסאַראָווס אָפטיילונג, נאַדיעזשדין. ער האָט מיר מיטגע-
טיילט, אַז זייער אָפטיילונג שטעהט אין קריסטאַנאָפּאָל, זיבע-
צעהן וויאַרסט פון קאָוועל און געבעטען מיך פּאָהרען צו זיי
אין אָפטיילונג. מיר זענען צוזאַמען אַוועקגעפּאָהרען איבער וולאַ-
דימיר וואָלינסק.

אין וואַגאַן איז מיט אונז געפּאָהרען אַ פרייוויליגער אָפּי-
ציר פון קאָווקאַזער פּרענט. ער האָט געגאָסען פעך און שווע-
בעל אויף די אַרמענער: זיי זענען שפּיאָנען, פּעררעטער, פיינד
פון רוסלאַנד.

—וואָס קאָן שוין זיין ערגער פון אַנאַרמענער!— האָט ער
גע'טענה'ט. —נו, פּערשטעהט זיך, יודען! נאָר יודען פּערפּאָלגט
מען דאָך דערפאַר! און וואָס קאָנען מיר פאַר אַנ'עטיק פאַ-
דערן פון מענשען, וועלכע מיר האַלטען פאַר אונמענשען.
די אַרמענער אָבער זענען דאָך קריסטען און מיר ווייען זיי
אַרויס פריינדשאַפט און גיבען זיי הילף,—און זיי זענען די
ערגסטע פיינד אונזערע!

געטראַפּען זיך אויף אַ סטאַציע מיט אַ צוג פון היימלאַזע
פויעריס. איך בין צוגעגאַנגען צו איין וואַגאַן און געפּרעגט אַ
פויער:

—פון וואַנען?

—פון ראַוואַ-רוסקאַ.

—וואָס הערט זיך דאָרט?

—שטיל. מעהר נישט, מ'האַט זשידעס געשלאָנגען.

—פאַרוואָס?

—זיי האָבען געשאַסען אויפ'ן חיל, האָט מען דערפאַר

אויסגע'הרג'עט פיל פון זייערע.

נאַדעזשדין, מיט וועלכען איך בין געפּאָהרען, האָט מיר

דערצעהלט, אַז אין סאַקאַל דער פאַגראַם האָט זיך אויך אָנגע-

הויבען פון דעם קלאַנג, אַז יודען שיטען אויפ'ן חיל. לויט נאָ-
דזשדינס ווערטער, האָט מען אין סאָקאל געשאַסען זיבען קאָ-
זאַקען פאַר'ן אַנטייל אין פּאָגראַם. עס גלויבט זיך עפעס נישט.
סאָקאל—אַ היבשע שטאָדט. ווייזט-אויס געווען אַ רייכע און
אַ שענהע, געקומען אַהין בין איך שבת און פון ערשטען בליק
האַב איך נישט געקאָנט בעשטימען, פון וואָס נעהמט זיך די
טויטע שטילקייט און די געשלאַסענע קלייטען, פון דעם, וואָס
עס איז שבת, אָדער פון דעם פּאָגראַם, וואָס די שטאָדט האָט
נאָר-וואָס איבערגעלעבט. נאָר צוקוקענדיג זיך, האָב איך דער-
זעהן די צובראָכענע און פערשלאַגענע טהירען, די אויסגעאַק-
טע פענסטער, די צודרעהטע און אויסגעריסענע אייזערנע שוין-
טהירען אויף די קלייטען. אַריינגעקוקט דורך די פערשלאַגענע
טהירען—אין די קלייטען איז אַ פּאָגראַם-חורבן: צובראָכען, צו-
ריסען, צושאַטען. אויף די גרויסע גאַסען איין יוד נישט בע-
געגענט.

איך בין אַוועק אין די זייטיגע געסלעך. בין דורכגעגאַנגן-
גען איינס, דאָס אַנדערע. דאָ זעהט מען שוין נישט קיין סאָל-
דאַטען. אַרימע יודישע הייזלעך. אַ ביסעל ווייטער—ווי אַ גי-
גאַנט, אַ גרויסע אַלטע שטיינערנע שוהל פון XVII יאָרהונדערט,
איינע פון די שענסטע שוהלען. אַרום ביי די הייזלעך זיצען
אויף די גאַניקלעך אַלטע לייט, ווייבער, קינדער. אַלע מיט
אַראָבעלאָזענע קעפּ, פערטרויערט, ווי תשעה באב צו קנות.

פון אַ זייטיגען געסעל בעווייזט זיך אַנאַלטער יוד, מיט
אַ גרויסער גרויער באָרד מיט אַ שעהנעם פנים, אין אַ שטריימעל
אין אַנאַלטאָסענער קאַפּאַטע. ער געהט רוהיג און לאַנגזאַם צו
דער שוהל.

איך געה צו צו איהם:

—גוט שבת!

ער שטעלט זיך אָב, קוקט מיך אָן אַ ווילע קאַלט, פּרעמד
און ענטפערט טרוקען:

—גוט שבת.

—דאָ איז פּאָרגעקומען אַ פּאָרגאָס?—פרעג איך, נישט גע-
פּינענדיג מיט וואָס אַנצוהויבען דעם געשפרעך.

—יאָ...

—פּיל קלייטען צוראָפּירט?

—אַלע...

—עמיצען גע'הרג'עט?

—ניין... יאָ, איינעם גע'הרג'עט... פּיל פּערוואַונדעט.

—די שוהל איז גאַנץ געבליבען?

—גאַנץ געבליבען.

אויף אַלע פּראַגען ענטפּערט ער קאַלט און טרוקען.
קעהרט זיך אָב און געהט אַוועק אין שוהל.

איך האָב גערעכענט צו געפינען אין סאָקאַל דעם ד"ר
קאָזשענעווסקי מיט דער פּלוג-גרופּע פון דעמידאָווס אַבטיילונג.
נאָר וויפּיל איך האָב נישט געזוכט, האָב איך איהם נישט גע-
פונען. איך בין אריין אין אַ האַטעל, האָב גענומען אַ צימער,
אַריינגערופּען די בעל-הבית'טע, אַנעלטערע יודענע, און גענו-
מען פּונאַדערפּרעגען זי, וואָס אין שטאָדט איז פּאָרגעקומען.

—מ'האָט געמאַכט אַ תּל פון דער שטאָדט. אַ גאַנצע וואַך
פּסדר האָט מען געראַבעוועט, געבראַכען, געשלאָגען. קיין איין
הויז, קיין איין קלייט נישט דורכגעלאָזען. וויפּיל יודען האָט
מען צו'הרג'עט, צוקאַלעטשעט? אפשר עטליכע הונדערט. צום
טויט האָט מען דער'הרג'עט אַ זייגערמאַכער, געבליבען אַ ווייב
מיט אַכט קינדער... דאָס ווייסט מען, היינט וויפּיל ווייסט מען
נישט. מ'געפינט אין וואַלד קינדער אָהן מוטערס און וואו די
מוטערס זענען פּערוואַונדען, ווייסט קיינער נישט... מיין טאָכ-
טער האָט אַ קאָזאַק צוהאַקט אַ האַנד מיט'ן שווערד.
זי דערצעהלט דאָס מאַנאַטאָן, רוהיג און טרעהרען גיסען
זיך איהר פון די אויגען.

—אָנגעהויבען האָט זיך דערמיט, וואָס מ'האָט צונויפּגע-
טריבען אויפ'ן פּלאַץ אַלע יודען מאַנסביל, אַ מענשען טויענד
און מ'האָט געזאָגט, אַז מ'וועט אַלעמען שיסען, נאָכדעם אַז
מ'וועט אַלעמען אַוועקטרייבען אין רוסלאַנד... אין שטאָדט האָט

מען איפגעזאמעלט עטליכע טויזנד רובל און אוועקגעטראָגען דעם קאָמענדאָנט, האָט ער אָפגעקליבען פינפֿאָנזיבעציג מאָן און אָפגעשיקט קיין רוסלאַנד און די איבעריגע אָפגעלאָזען...

ביי מיר זענען געווען פערצייענט עטליכע חשוב'ע בעלי-בתים, צו וועלכע איך האָב געדאַרפט זיך ווענדען. איך האָב געבעטען די בעל-הבית'טע זי זאָל זיי רופען צו מיר. זי האָט געענטפערט, אַז זיי וועלען געוויס מורא האָבען צו געהן אי-בער'ן גאָס. פונדעסטוועגען האָט זי איינגעשטימט געהן צו זיי, האָט אָנגעהוּן אויפ'ן קאָפּ אַ פויערש קאָלירט טוך, מ'זאָל זי אין גאָס אָננעהמען פאַר אַ פויערטע, און איז אוועק. אין אַ פאַר שעה אַרום האָט זי זיך אומגעקעהרט מיט דער ידיעה, אַז אַלע בעהאַלטען זיך. נישט האָבענדיג וועמען איבערצוגעבען אַ גרעסערע סומע פאַר די נויטפֿעדערפטיגע, האָב איך דער בעל-הבית'טע פון האָטעל איבערגעלאָזט פינפֿאָנזיבעציג רובל זי זאָל זיי איבערגעבען אין קאָמיטעט.

איך בין אוועק איבער'ן שטאָדט. מ'האָט מיר געזאָגט, אַז דעמידאָוס פּלוג-אָבטיילונג געפינט זיך אין בעלז. איך בין אוועק אויפ'ן באַהנהויף און געבעטען דעם טעלעגראַפֿיסט אָנפֿרעגען אין בעלז וועגען דער פּלוג-אָבטיילונג. ער האָט מיר געענטפֿערט, אַז 3 מיט 37 מינוט האָט בעלז אויפֿגעהערט צו ענטפֿערן: אפנים שוין פערנומען פון די עסטרייכער.

סאָקאָל עוואַקואירט זיך, דער קאָמענדאָנט איז אָפגעפּאַה-רען, נאָר די שטאָבען פון קאָרפּוסען און דייוויזיעס זענען נאָך דאָ. ביינאַכט איז די שטאָדט געווען ווי אַרומגערינגעלט מיט אַ פייערדיגער רינג. אַרום און אַרום האָבען זיך געזעהן בראַנדן פון ווייטע אָדער נאָהנטע שרפות: דאָס ברענען אַרום, שטעדט און דערפֿער. אַזעלכע פייערדיגע רינגען האָב איך נאָכדעם גע-זעהן כמעט יעדע נאַכט אומעטום, וואו איך האָב זיך געפונען מיט דעם אָבטרעטענדען היל.

איך האָב איבערגענעכטיגט אויפ'ן באַהנהויף און אינדער-פריה אוועקגעפּאַהרען מיט'ן צוג קיין קריסטאָנאָפּאָל, וואו עס האָט זיך געפונען קאָמיסאַראָוס אָבטיילונג. קאָמיסאַראָוו'ן האָב

איך נישט געטרעפן, ער איז אַרומגעפּאַהרען אין געגענד און געדראַפּט קומען אין אָווענד.

דאָס שטעדטעל—נישט קיין גרויס, אַ יודיש. ווייזט אויס די לעצטע טעג נישט געליטען, אַלע קלייטען זענען אָפּען. נאָר די אומרוהיגקייט, דער פּחד צווישען יודען איז אַ שרעקליכער. די גאַסען זענען אָנגעפּאַקט מיט אָפּטרעטענדען חיל.

איך בין אַריין אין אַ קרעמעל, ביי וועלכען עס איז גע- שטאַנען דער בעל-הבית, אַנ'עלטערער יוד מיט אַנאינטעליגענ- טען פנים, האָב זיך פּונאַנדערגערעדט מיט איהם, דערצעהלט, אַז איך קום פון לעמבערגער קאַמיטעט און געבעטען דערצעה- לען וואָס דאָ האָט פּאַסירט.

—מיט צעהן חדשים צוריק, אַז די רוסען זענען אַריין, האָבען זיי חרוב געמאַכט די שטאָדט, צורויבט ביזן לעצטען פּאָדים, האָבען פינף יודען גע'הרג'עט, דריי געשאַסען און צוויי געשאַכטען, און מאַנס געווען אַכט מיידלעך און צוואַנציג פרויען פאַר די אויגען פון זייערע געבונדענע מענער... עס איז נישט איבערצודערצעהלען, וואָס מ'האַט געמאַכט פון דעם שטעדטעל פאַר אַ חורבן... נאָכדעם, אַז עס איז שטיל געוואָרען, זענען אַלע געבליבען בעירום ובחוסר כל, און אַרויספּאַהרען פון שטאָדט קויפּען אַ זעקעל מעהל האָט מען נישט געטאַרט, שטרענג פער- ווערט. איז מען געשטאַרבען פשוט פון הונגער. קיין הילף איז פון ערגעץ נישט אָנגעקומען... און איצט רוקט זיך אָן ווייטער אַ מהומה און גאַט ווייסט, ווי עס וועט אַריבער, וואָס פאַר אַ צרות עס ערוואַרטען אונז נאָך...

לויט מיין ביטע, האָט דער קרעמער אַריינגערופּען צו זיך אין אַ הינטערשטען חדר פיער בעלי-בתים, מיטגלידער פון דער קולטור-געמיינדע. איך האָב מיט זיי בעשפּראַכען די לאַגע און אַרויסגעגעבען פאַר די אַרימעלייט פינפהונדערט רובל. מיט איי- נעם פון די בעלי-בתים האָב איך בעזוכט די שוהל, זי איז געווען אָנגעפּאַקט מיט קאַסטענס און קוישען. דאָס האָבען יודען פון דער גאַנצער שטאָדט געטראָגען אַהער בעהאַלטען זייער גוטס, רעכענענדיג, אַז די שוהל איז דאָס זיכערסטע אָרט. אין

שוהל האָבען זיך געפונען פיל אַלטע זעלטענע חפצים, איבער-
הויפט מעשענע הענגלייכטער. איך האָב אַנעצה געגעבען אַרויפ-
צוטראָגען אַלע קאָסטענס און די חפצים אויפֿן בוידעם און צו-
האַקען די הויכע לייטער, וואָס איז געשטאַנען אין שוהל. איך
האַב אויך אַנעצה געגעבען אַנצוגרייטען אין די הייזער פעסער
מיט וואַסער, אויף דעם פּאַל פון אַ שרפה.

און אויף שרפות האָט מען זיך געקאָנט און געמוזט ריכ-
טען. בייטאָג איז די שטאָדט געווען אַרומגערינגעלט מיט צעהנד-
ליגער שוואַרצע רויך-זיילען פון ברענענדע שטעדט און דער-
פער. אויפֿן בליק האָט מען געפרובט בעשטימען וואו עס
ברענט: וועלקי-מאָסטיז בעלז?...

אין אַווענד איז געקומען קאָמיסאַראָוו און דערצעהלט, אַז
וועלקי-מאָסטי האָט דאָס רוסישע חיל פּערלאָזען. פאַרן אָבטערע-
טען האָבען די קאָזאַקען געמאַכט אַ שרעקליכען פּאַגראָם אין
שטאָדט. איצט ווערט די שטאָדט פון רוסישען חיל בעשאַסען
און ברענט. די פּלוג-אַבטיילונג, אונטער דער פּערוואַלטונג פון
פּרוי ד"ר שאַפּיראָ, איז, אָבטרעטענדיג פון וועלקי-מאָסטי, פּער-
בליבען איי דאָרף פּאַרכאַטש, ניין וויאַרסט פון קריסטאַנאָפּאָל.
דאָס דאָרף ווערט בעשאַסען, נאָר ד"ר שאַפּיראָ מיט די באַרמ-
האַרציגע שוועסטער אַרבייטען אונטערן פייער, מאַלען אָפּע-
ראַציעס און איבערבינדונגען און שיקען אָב די פּערוואַנדעטע.
אום צוויי ביינאַכט איז געקומען די פּלוג-אַבטיילונג קיין קרי-
סטאַנאָפּאָל. צו פּאַרכאַטש געהען שוין צו די עסטרייכער. דער-
ווייל האַלט נאָך דער אַריערגאַרד אויף דעם שונא, נאָר ביי-
נאַכט, שפּעטסטענס מאַרגען, וועט מען דאַרפען אָבטרעטען פון
דאַנען.

איך בין אַוועק ייִן באַהנהויף. דאָרט איז אַ חורבן.
אַרץ עוואַקואירט, פּערבליבען דער לעצטער אויפרייס-צוג. דער
וועג אויף מערב צו לעמבערג איז רואינירט: די רעסען אַראָב-
גענומען, די שפּאַלען אַרויסגעריסען און צונויפגעלעגט אין שיי-
טערס צום אונטערצינדען, אַלע אַריילעך אויסגעריסען.
ביינאַכט איז דער פייער-רינג פון די אַרום ברענענדיגע

שטעדט און דערפער געוואָרען שטאַרקער און געהנטער. שוין לעגענדיג זיך עלאַפּען, האָב איך דערזעהן גאָר נאָהנט ביים באַהנהויף אַ שטאַרקען פּלאַם. איך בין צוזאַמען מיט נאָדעזש-דינען אַוועק אַהין. דאָס האָבען געברענט די שייטערס שפּאַלען, געהילף און סטאַגען היי אַרום באַהנהויף.

עס איז געווען אַ קלאָרע נאַכט, געשיינט אַ פּולע לבנה אויפֿן אויסגעשטערנטען הימעל. מיר האָבען זיך אַ קעהר געטהון צו געהן צוריק און פאַר אונזערע אויגען האָט זיך פאַרגעשטעלט אַ פּאַנטאַסטיש בילד: עס זענען געשטאַנען הונדערטער הויכע שטיינער, רויטע, גליהענדיגע, אויף וועלכע עס האָבען געברענט פייערדיגע יודישע אותיות. אין ערשטען מאָמענט האָב איך אפילו נישט תּופּס געווען, וואָס עס בעטייט. נאָר גלייך האָב איך פּער-שטאַנען, אַז פאַר אונז איז אַ יודישער בית-עולם. אונטער דעם אָבשיין פּון די פּלאַמען, האָבען די מצבות אויסגעזעהן ווי גלי-הענדיגע. דאָס בילד איז געווען אַבאונגעוועהנליכעס, אַ פּאַנטאַס-טישעס. גלייך ווי צעהנדליגער דורות פּון עטליכע הונדערט יאָהרען זענען אין דער מיכטישער לבנה-נאַכט אַרויסגעטראָטען פּונם עבר און מיט פייערדיגע בליקען געקוקט אויף די שרע-קען, וואָס קומען פאַר און רוקען זיך אַליץ געהנטער אָן אויפֿן שטעדטעל.

מיר זענען לאַנג געשטאַנען ווי פּערצויבערטע. אַז מיר זענען געקומען צו זיך, האָבען מיר אָנגעהויבען ווי פּערטרוימט ריידען וועגען דער צוקונפט פּון דער מענשהייט, וועגען דער צייט, אַז עס וועלען פּערשוואַנדען די קאָשמאַרען פּון מלחמה מיט איהרע טייערע בלוט און בלוטיגע רויטע פייערן.

עס האָט שוין אָנגעהויבען טאַגען, אַז מיר האָבען זיך אומגעקעהרט אין שטעדטעל. דאָרט האָט געהערשט אַ טויטע שטילקייט. נישט איין לעבעדיגער נפש אין די גאַסען, נאָר פּון דערווייטען האָט זיך געטראָגן אַ מעטאָדישע שטאַרקע קאַנאַגען-שיסעריי.

איך האָב נישט לאַנג געשלאָפּען. אויפגעכאַפּט זיך אַרום

אַכט אַ זייגער. געהט צו אַ סאַניטאַר און רוהיג פאַרבייגעהענדיג זאָגט ער מיר:

אין שטאָדט איז אַ פּאָגראַם... מיט אַ שעה צוויי צוריק זענען אָנגעקומען קאָזאַקען און ראַפירען די שטאָדט, ברעכען קלייטען, שלאָגען יודען...

איך בין צוגעלאָפּען צום פענסטער. אין גאַס קאָכט, ווי אין אַ קעסעל. עס לויפען ווייבער מיט אַ געשריי, אַ יללה. קליי-נע גרופען עלטערע יודען לויפען אַריבער פון איין אָרט צום צנדערן. ביי פיל קראַמען ליגען הויפענס צוריסענע און צובראַ-כענע סחורה, חפצים. אַרום זיי שטעהען רעדלעך, נאָר קיין סאָדאָטען און קאָזאַקען זעהט מען נישט.

איך בין אַרויס אין גאַס, גענומען פונאַנדערפרעגען. האָט זיך אַרויסגעוויזען, אַז זעקס אַ זייגער איז אָנגעקומען אַנאַבטיי-לונג קאָזאַקען און ווי זי איז נאָר אַריין, האָט זי גלייך גענו-מען מאַכען אַ פּאָגראַם און פאַר די צוויי שעה האָט זי חרוב געמאַכט דאָס שטעדטעל, צוראַבירט אַ העלפט קלייטען. איצט געהען אַרום נאָר איינצעלנע סאָדאָטען און קאָזאַקען און עלע-פען פון די צוראַבירטע קלייטען, וואָס דאָרט איז פערבליבען. נאָך די סאָדאָטען געהען נאָך דאָרפישע פויערטעס און קליי-בען אויף אין זעק סחורות.

איך בין אַריין אין איינער, צווייטער קלייט, וואו סאָל-דאָטען האָבען געראַבירט, האָב זיי אַרויסגעטריבען. פון איין קעלער האָב איך אפילו אַרויסגעפיהרט פאַרן אויער אַ קאָזאַק, וועלכען איך האָב געדראָהט מיט שיסען. ער איז געווען בלייך, ווי אַ טוך און אַרויסגעוואָרפען פון די טאַשען די אָנגעראַבירטע זאַכען. אַז די יודען האָבען דערזעהן, אַז איך טרייב אַרויס די ראַפירער פון די קלייטען און זיי האָבען אַבשיי פאַר מיר, האָט מען זיך פון אַלע זייטען אַ ליאָז געטהון צו מיר מיט גע-שרייען:

—קומט צו מיר! האָט רחמנות! ביי מיר ראַבירט מען!

צו ביסלעך איז שטיל געוואָרען. איך האָב ווידער פער-זאַמעלט די עסליכע יודען, מיט וועלכע איך בין נעכטען געקו-

מען אין פערבאנד און וועלכע האָבען אָרגאַניזירט אַ קאָמיטעט. זיי זענען געקומען פּערוויינטע, ערשיטערטע. מיר האָבען גענו-מען קלאָר מאַכען דעם גראַד פּונם אומגליק. עס האָט זיך אַרויסגעוויזען, אַז פאַר די עטליכע שעה זענען ביי הונדערט געזינדען געבליבען קבצנים, אינגאַנצען רואינירט. איך האָב אי-בערגעלאָזען פאַר די געליטענע פּונם פּאָגראַם נאָך אַכטהונדערט רובל, מיט דעם תנאי, אַז אַ גענויער רעכענונג זאָל איבערגע-געבען ווערען אין לעמבערגער קאָמיטעט, נאָכדעם ווי די רוסען וועלען אָבטרעטען.

בשעת עס איז נאָך פּאָרגעקומען דער פּאָגראַם, האָט מען איבער'ן שטאָדט פּונאַנדערגעקלעבט אַ פּעראַרדנונג, אַז די גאַנ-צע מאַנספּילשע בעפעלקערונג פּון אַכצעהן ביז פּופּציג יאָהר מוז עוואַקואירט ווערען. אין געגענטיל פּון לעמבערג איז אין דער פּעראַרדנונג געווען צוגעגעבען „נישט אויסשליסענדיג די יודען“. דאָס האָט, פּערשטעהט זיך, געבראַכט די יודישע בע-פעלקערונג נאָך אין אַ גרעסערער פּערלעגענהייט, ווי דער פּאָ-גראַם.

מיר האָבען נאָך קיין צייט נישט געהאַט צו פּערענדיגען אונזער זיצונג, ווי מאַז געקומען אַנזאָגען, אַז דער קאָמענדאַנט פּאָדערט צו זיך דעם וואָיט און איינעם פּון די אַנגעזעהענסטע יודישע בעלי-בתים. ווייטער גענומען פרעגען אַנעצה: געהן צום קאָמענדאַנט, אָדער נישט? איך האָב געראַטען שיקען אַ מענשען, וואָס זאָל זיך קאָנען צונויפריידען מיט'ן קאָמענדאַנט. אַרום האַלבען טאָג האָט זיך אַנגעהויבען אַ נייע מהומה. ווייטער רעדלעך אין די גאַסען, אַ שרעקעניש, אַ געוויין. וואָס איז געשעהן? ווייט זיך אַרויס, אַז אַ קאָזאַקען-אָפיציר מיט צוויי קאָזאַקען געהען אַרום די גאַנץ געבליבענע קלייטען און זוכען געוועהר. פּערבייגעהענדיג פּערשרייבען זיי וויפיל עס געפינט זיך מעהל, צוקער, נאַפט, ליכט א. א. א. דאָס אַלץ וועט רעקוויזירט ווערען.

די ווירטען פּון די קראָמען, צו וועלכע די אונטערזוכונג דערנעהנטערט זיך, שטעהען בלייכע, ברעכען די הענד.

צום רעדער, וואו איך בין געשטאנען, געהט צו א יודע-
נע, א פלייכע ווי די וואַנד מיט בלאַנזשענדיגע אויגען, אינגאָנ-
צען אַנ'ערשיטערטע. פערברעכענדיג די הענד, רעדט זי אַרויס
מיט אַ פערצווייפעלטען שטילען קול:

—אוי-אוי, איך בין פערפאַלען!... זיי געהען צו מיר...
זיי וועלען אַרײַן אין קעלער...

—דערווייל נעהמען זיי גאַרנישט, זיי פערשרייבען נאָר...
זיי וועלען קיין צייט נישט האָבען אַרויטצופיהרען, —פרוב איך
זיך בערוהיגען זי.

—אי, איהר ווייסט נישט, וואָס ביי מיר איז דאָרט דאָ
אין קעלער, —שעפטשעט זי נאָך מעהר פערצווייפעלט. —איך בין
פערפאַלען.

—וואָס איז דאָרט ביי אייך?... —פרעג איך שוין בעאונ-
רוהיגט.

—פרעגט בעסער נישט!... שאַ!... איך בין פערפאַלען.

—וואָס-זשע איז דאָרט? געוועהר?

—וואָס געוועהר! דאָרט ליגט ביי מיר בעהאַלטען עטליכע
הונדערט רובל און דער שוועסטערס, דער אלמנות צירונג אויך
אויף עטליכע הונדערט רובל. דאָס איז אַלץ, וואָס מיר האָבען.
זיי וועלען דאָס געפינען און צונעהמען!

אין אַ פאָר שעה אַרום ווידער אַ געלויף און אַ געוויין.
מ'האַט געבראַכט אין מאַרק ביי דרייסיג יודען געכאַפטע אין
גאַס און אין די הייזער. די קאָנוואָינע זאָגען, אַז מ'זועט זיי
שיקען אויף צוואַנגס-אַרבייט, נאָר ווייזט אויס, אַז מ'האַט זיי
גענומען ווי ערוב'ניקעס, אָדער גלאַט ווי אַזעלכע, וואָס דאַרפען
עוואַקואירט ווערען. צווישען די אַרעסטירטע איז דאָ אַ יונגער-
מאַן אַ בלאַסער, אַ קראַנקער. מיר האָט זיך איינגעגעבען אייני-
צובעטען די קאָנוואָינע, זיי זאָלען איהם אַבלאָזען. און ווי נאָר
זיי האָבען איהם אַבגעלאָזען, זעה איך, אַז זייטיגע מענשען
הויבען זיך אָן סוד'ען מיט די קאָנוואָינע, מ'באַט געלד, מ'דינגט
זיך, און מ'קויפט זיך ביסלעכווייז אַב.

די קאָנאַנען-שיסעריי איז שוין גאָר נאָהנט. דורך דער

שטאָדט געהען דורך די לעצטע טיילען. אַ סאַניטאַר קומט אָנזױ-
 גען מיר, אַז די אָפטיילונג אונזערע פּאָהרט אָב זעקס אַ זייגער.
 איך וועל מוזען אָפּפּאַהרען מיט איהר צוזאַמען. דאָ וועט פּער-
 בלייבען מיט איין אויטאָמאָביל און עטליכע סאַניטאַרען ד"ר
 שאַפּיראַ, איבערצובינדען די פּערוואַנדעטע, וועלכע עס וועט
 נאָך מעגליך זיין. ווי אין אנדערע ערטער, וועט זי אָפּפּאַהרען
 די לעצטע, אַז די עסטרייכער וועלען שוין צוגעהן צום שטאָדט.
 עטליכע יודען זענען געקומען צו מיר בעטען, איך זאָל
 פּערבלייבען אין שטאָדט ביז דער לעצטער מינוט. איך האָב גע-
 קאַנט פּערבלייבען נאָר צוזאַמען מיט ד"ר שאַפּיראַ, אָבער זי
 האָט מיר געזאָגט, אַז אין איהר אויטאָמאָביל איז קיין אָרט
 נישטאָ. איך האָב געזאָגט די יודען, אַז טאַמער וועט זיך עט-
 וואָס טרעפען, זאָלען זיי זיך ווענדען צו איהר, און זי האָב
 איך אויך געבעטען אַכטונג געבען די לעצטע פּאַר שעה און פּאַר-
 געלעגט נעהמען ביי מיר הונדערט רובל אויף דעם פּאַל, אַז זי
 וועט דאַרפען וועמען אויסהעלפען. זי איז געווען שטאַרק אונז-
 פּרידען און אַרויסגעזאָגט, אַז איהר פּאַסט נישט צו פּערנעהמען
 זיך מיט יודישע זאַכען... די אינטעליגענטע פּרוי, וועלכע האָט
 אַרויסגעוויזען אַ וואַנדערבאַרען העלדענמוט, אַרבייטענדיג אונ-
 טער'ן פייער, האָט נישט געפונען ביי זיך קיין מוט אָפען
 אַרויסצוטרעטען ווי אַ יודיש קינד און שטעלען זיך פּאַר די
 גערויבטע און פּערפּאָלגטע יודען! און נישט זי אַליין האָט
 אַרויסגעוויזען אַזאַ שוואַכמוטיגקייט...
 אַז איך האָב זיך שוין געזעצט אין אויטאָמאָביל אָבצו-
 פּאַהרען, איז צוגעלאָפען אַ יוד מיט אַ צובלוטיגטען קאָפּ. אַ
 סאָלדאַט האָט איהם אָבגעשטעלט און געפּאָדערט געלד. ער האָט
 געענטפּערט אַז ער האָט נישט, האָט דער סאָלדאַט דערלאָנגט
 איהם מיט'ן „פּריקלאַד“ איבער'ן קאָפּ און אַרויסגעריסען דאָס ביי-
 טעלע מיט די לעצטע פייער רובל.

קאָמיסאַראָווס אָבטיילונג, וועלכע האָט די לעצטע אָנדער-
האַלבען חדשים געהאַלטען אין איין פּאַקען-זיך און פּונאַנדער-
פּאַקען-זיך און דעריבער נישט געקאָנט אַרבייטען ווי געהעריג,
האַט בעשטימט אָבצוטערעטען ווייט אין רוקן („טייל“) כדי דאָרט
רוהיג צו בעזעצען זיך. פון קריסטאָנאָפּאָל איז ער אַוועק איבער
סאָקאל אין דער ריכטונג פון לוצק און האָט זיך אָבגעשטעלט
ביי דעם שטעדטעל פּאַרעצק אין אַ פּאָלואַרק.

פּאַרעצק, אַ קליין שרעקליך אָרים יודיש שטעדטעל. אַז
מיר זענען געקומען אַהין, איז דער מאַרק געווען אָנגעפּאַקט מיט
פויערשע פּוהרען און מיליטער. יודען זענען געזעסען אין די
קרעמלעך, נאָר אויף זייערע פּנימער האָט זיך אויסגעדריקט
פערלירענקייט און שרעק.

איך בין אַריין אין אַ קלייטעל, געבעטען רופען דעם רב
און עטליכע חשוב'ע בעלי-בתים. עס זענען געקומען דער רב,
דער מעשטשצאָסקי סטאַראָסטע און נאָך אַ בעל-הבית. זיי האָבען
מיר דערצעהלט, אַז ביים אָנהויב מלחמה איז דאָ געווען אַ פּאָ-
גראָם. דאָס שטעדטעל איז אויף אַזויפיל אָרעם, אַז עס בעקומט
פון קיעווער הילפס-קאָמיטעט שטיצע צו הונדערט און פּופציג
רובל אַ חודש. נאָר די לעצטע חדשים איז איבערגעריסען די
פּאַסט-פערבינדונג און עס קומט קיין געלד נישט אָן. איצט
רוקט זיך אָן דער ריקצוג-שטורם. מ'רעדט שוין וועגען אַ פּאָ-
גראָם און די בעפעלקערונג ווייסט נישט וואָס צו טהון. אַנטלוי-
פען? וואוהין און מיט וואָס לויפט מען? דאָ בלייבען—נעהמט אָן
אַנימה.

איך האָב איבערגעלאָזען פאַר די שטאָדט-הצטרֶכות צוויי-
הונדערט רובל און צוגעזאָגט ווידער קומען.

אַזוי ווי פערבלייבען מיט קאָמיסאַראָווס אָבטיילונג אין
ווייטען רוקן האָט פאַר מיר קיין שום זין נישט געהאַט, האָב
איך בעשטימט אָבצופּאָהרען צוריק אין גאליציע און אויפּזוכען

דעמידאָווס אָבטיילונג. אַ דורכפּאָהרענדער אָפיציר האָט מיר גע-
זאָגט, אז ער האָט זי געזעהן אין סאָקאל. איך בין אַהין צוועק-
געפּאָהרען.

דער גאַנצער אייזענפּאָהן-וועג בין סאָקאל איז געווען צו-
געגרייט צום פּערניכטען. אין די הילצערנע בריקען זענען די
סלופּעס געווען אַרומגעוויקעלט מיט שטרוי און געוואָרט אויף
דעם שוועפעלע פּון וועלטער, וואָס איז ביי זיי געשטאַנען. אונ-
טער די אייזערנע בריקען איז געווען דינאַמיט. אין סאָקאל איז
דער פּאָנהויף אינגאַנצען עוואַקואירט. עס איז פּערבליבען בלויז
דער אויפרייס-צוג. נאָר דאָ שטעהט נאָך די קאַזיאָנע אָבטיילונג
פּון שטאַדטישען פּערבאַנד און נעהמט צו פּערוואונדעטע, וועלכע
מ'פיהרט אָהן אַנ'אויפהער צו. דאָ ציהען זיך אויף אַ וויאָרסט
נייע באַראַקען, וואָס האָבען געקאָסט אַ האַלבען מיליאָן. זיי זע-
נען אויך צוגעגרייט צום פּערברענען.

ביזן שטאַדט איז אַ וויאָרסט דריי. דער גלח פּון קאַזיאָ-
נע אָבטיילונג האָט זיך געקליבען פּאָהרען אין שטאַדט נאָך פּראָ-
וויזיע. ער האָט פּאָרגעלעגט נעהמען מיך אויף זיין פּוהרעל און
ברענגען צוריק אויפ'ן פּאָנהויף, אויב עס וועט נויטיג זיין.
אין שטאַדט האָט געהערשט דער זעלבער חורבן און
טרויער, וואָס מיט עטליכע טעג צוריק, בעת איך בין דאָ גע-
ווען. קיין איין קלייט איז נישט אָפּען. נאָר אויף די זייטיגע
געסלעך שטעהען צוויי-דריי טישלעך מיט ברויט. סאָלדאַטען
שטעהען אַרום די טישלעך און צוקויפּען געאיילט דאָס ברויט.
איבער'ן שטאַדט בלאַנדזשען אום סאָלדאַטען, קריגען ערגעץ נישט
וואָס צו קויפּען, זענען אין כּעס און שילטען... די יודען.
איך בין אַוועק אין האַטעל, וואו איך בין געווען דעם
פּאַריגען מאָל. די בעל-הבית'טע האָט מיר דערצעהלט, אז די
פּאַר טעג האָט דער פּאָגראַם נישט אויפּגעהערט.

מיר האָט זיך אָבער פּאַרט געוואָלט זעהן זיך מיט ווע-
מען עס איז פּון די פּאַרשטעהער פּון דער יודישער קהלה. איך
האָב געפּעטען די בעל-הבית'טע אַריבערגעהן צו איינעם אַ בעל-
הבית, שמוצער, אויף וועמען ד'ר הויזער האָט מיר אָנגעוויזען.

און העטען איהם קומען אין אַ הויז, וואָס איז נישט ווייט פון איהם. די בעל-הבית'טע, געהענדיג פאַראויס, האָט מיך אַזגע-פיהרט, אין אַ וויטיגען געסעל אַריינגעפיהרט אין אַ הויז. דאָס הויז איז געווען פול מיט סאָלדאַטען, וועלכע האָבען מיך, ווי געוועהנליך, אָנגענומען פאַר אַנ'אָפיציר, אויפגעכאַפט זיך פון די ערטער פאַר מיר און פּערוואונדערט אָנגעקוקט, נאָך וואָס איך בין אַריין.

איך האָב צוגערופען די בעל-הבית'טע פון הויז, אַנ'אַלטע יודענע, האָב איהר שטרענג בעפוילען צוגרייטען פאַר מיר טעה און עטוואָס צו פּערבייסען און געבען מיר אַ ריינעס צימער. זי האָט מיך אָפגעפיהרט אינ'ם איינציגען צימער, וואָס איז פּערבליבען ביי איהר. אַזוי האָב איך געקאָנט וואַרטען דאָ אויף שמוצער'ן און פאַר די סאָלדאַטען איז קיין חדוש נישט געווען, נאָך וואָס איך בין געקומען.

אין דעם חדר, וואוהין איך בין אַריין, איז געווען ביי פּופּצעהן נפשות, פרויען און קינדער, אַלץ היימלאָזע פון מאַגע-ראָוו. אַנ'עלטערע יודענע האָט מיר דערצעהלט, וואָס זיי האָבען אין מאַגערָוו איבערגעלעבט. דאָס רוסישע חיל האָט די גאַנצע שטאָדט צוראַבירט און נאָכדעם פּערברענט. דער יודענעס מאַן איז פון שרעק געשטאָרבען. געשטאָרבען איז אויך די טאָכטער, וועלכערס מאַן איז געווען אויף דער מלחמה—און געלאָזען זעקס יתומים. און איצט איז די אַלטע דאָ מיט די אייניקלעך און קרובים—און אַלע געהען אויס פון הונגער. אַז איך האָב זיי געגעבען פינפּאונצוואַנציג רובל, זענען זיי אַלע געווען כמעט ערשיטערט פון דער אונגעריכטער הילף און אופ'ן קול צע-וויינט זיך.

די בעל-הבית'טע פון האָטעל האָט זיך אומגעקעהרט מיט יער ידיעה, אַז שמוצער האָט מורא צו געהן איבער'ן גאַס. נישט ווילענדיג אָפּפּאַהרען אָהן דעם, איך זאָל לאָזען וואָס עס איז הילף, האָב איך געבעטען רופען צוויי עלטערע לייט. די יודענע האָט אַריינגערופען איהר מאַן און נאָך אַנ'אַלטען יודען. קיין גרויס צוטרוי האָבען זיי ביי מיר נישט אַרויסגערופען.

פונדעסטוועגען האָב איך זיי געלאָזען צווייהונדערט רובל איבער-
צוגעבען דעם אָרטיגען הילפס־קאָמיטעט.

איך בין אַוועק אין שטאָב פּרעגען, וואו עס געפינט זיך
דעמידאָוס אָבטיילונג. ביים טהיר פון שטאָב האָב איך געטראָן
פען דעם קאַרפּוס-דאָקטאָר פון צוועלפטען קאַרפּוס און דעם די-
וויזיע-דאָקטאָר פון דער צוועלפטער דיוויזיע און עטליכע שטאָב-
אָפיצירען. אויף מיין פּראָגע וועגען דער אָבטיילונג, האָט דער
דיוויזיע-דאָקטאָר מיר געענטפּערט:

—וועגען דער אָבטיילונג פון גאַסדאַרסטווענער דומע האָ-
בען מיר קיין אַהנונג נישט. מיר אַליין ווכען אַ וועלכע עס איז
אָבטיילונג. איבערהויפּט די אָבטיילונג פון שטאַדטישען פּערבאַנד,
וואו דער בעפולמעכטיגטער איז קאָמיסאַראָוו.

איך האָב מיטגעטיילט, אַז די אָבטיילונג געפינט זיך נע-
בען פּאַרעצק און האַלט ביים אַוועקגעהן קיין לוצק.

—בשום אופן נישט! מיר מווען איהם האָבען דאָ!—האָט
אויסגעשריען דער דאָקטאָר. —טהוט אַ טובה, פיהרט אָב קאָמיסאַ-
ראָוו אַ בריף, ער זאָל למען השם קומען אין שטאָב פון קאַר-
פּוס אַהער... און אפשר אין פּיאַטיכוואַסטקע?...

—וואוהין זשע פּאַרט זאָל ער קומען?

—איך ווייס אַליין נישט, וואו מיר וועלען זיין מאָרגען...
דאָס הענגט אָב דערפון, וויפיל צייט די ניינצעהנטע דיוויזיע
וועט זיך האַלטען. אויב זי וועט זיך האַלטען ביז מאָרגען, ווע-
לען מיר אָבטרעטען מאָרגען בייטאָג, אויב נישט, וועלען מיר
היינט מווען אַריבער אין פּיאַטיכוואַסטקע.

—ווי קאָן זי זיך האַלטען ביז מאָרגען, אַז שוין איצט
איז געבליבען נישט מעהר ווי טויענד מאַן פון דער גאַנצער
דיוויזיע, —האָט זיך אָבגערופען אַ שטאָב־אָפיציר.

בשעת מיר האָבען גערעדט, איז צוגעפּאַהרען מיינער אַ
בעקאַנטער פון פעטערבורג, אַניאָזשעניער פּרעאַבראַזשענסקי.
עס האָט זיך אַרויסגעוויזען, אַז ער איז אַ בעפולמעכטיגטער פון
אַנאָבטיילונג פון שטאַדטישען פּערבאַנד אויפן נאָמען פון די רי-
סישע טעכניקער. מיר האָבען זיך פּונאַנדערגערעדט. אַז פּרעאַ-

בראזשענסקי האָט זיך דערוואוסט, אַז איך זוך דעמידאָווס אָבטייל-
לונג, האָט ער מיר פּאַרגעלעגט:

— קומט אַריבער אין אונזער אָבטיילונג. איך וועל זעהר
צופרידען זיין. מיר שטעהען אין טימאַשאָוו. אייך וועט זיין
אינטערעסאַנט און אונז וועט איהר זעהר נוצליך זיין. איהר וועט
נעהמען אויף זיך די קאַנטאַר אַרבייט.

איך האָב איינגעווייליגט אַריבער אין זיין אָבטיילונג, אויב
איך וועל נישט אויפזוכען דעמידאָווס. איך בין אַוועק אין
שטאָדט, אפשר וועל איך געפינען וועלכע עס איז שפורען פון
איהם, נאָר גאַרנישט געפונען. איך האָב זיך אומגעקעהרט צום
שטאָב, כדי צו פּאַהרען מיט פּרעאַבראַזשענסקי'ן, מיט אַמאָל
הער איך מ'רופט מיך. איך גיב זיך אַ קעהר און זעה: פון אַני-
אויטאַמאָביל פּאָכט מען צו מיר מיט טיכלעך און מען שרייט
צו מיר. איך האָב גלייך דערקענט די שוועסטער און סאַניטאַרען
פון דעמידאָווס פּלוג-אָבטיילונג. דערכרעהט זיך און אַוועקגעזעצט
זיך צו זיי אין אויטאָמאָביל. עס האָט זיך אַרויסגעוויזען, אַז די
פּלוג-אָבטיילונג געפינט זיך פיער וויאָרסט פון סאַקאַל אין אַני-אָב-
געברענטען פּאָלואַרק. געקומען זענען זיי אַהער פון בעלז. פאַר
זייער אָבטרעטען פון בעלז איז דאָרט געווען אַ פּאַגראָם און אַ
שרפה. כמעט די גאַנצע שטאָדט פּערברענט. פון שטאָדט האָט
מען אַרויסגעפיהרט אַליץ, וואָס מ'האָט געקאָנט, איבערוויפט קי-
פער. פון דער אַלטער שוהל האָט מען אַראָפּגענומען פיער מע-
שענע קופּאָלען.

איך בין אַוועקגעפּאָהרען מיט די שוועסטער און סאַניטאַ-
רען אין פּאָלואַרק. געווען איז עס זעהר אַ רייכער און אַ גרוי-
סער פּאָלואַרק, נאָר ער איז אינגאַנצען חרוב אין פּערברענט
אויף אַזוי פיל, אַז די אָבטיילונג האָט זיך געמוזט בעזעצען אין
די איינציג גאַנץ געבליבענע שטאַלען. די אָבטיילונג האָט זיך
געגרייט אָבצוטערעטען ווייטער. נאָר פריהער האָט מען געדאַרפט
ברענגען פון וואַדימיר-וואַלינסקי פּראָוויזיע. איך האָב זיך אַרויס-
גערופען אַריבערצופּאָהרען צוליב דעם אין וואַדימיר-וואַלינסקי.
דער וועג איז אינגאַנצען געווען פּערפלייצט מיט אַרויס-

געשיקטע אָדער אַנטלויפּענדע פּויערים רוטענער. הונגעריגע, ניי דערגעשלאָגענע, אָבגעצעהרטע. פּיל פּון זיי שלעפּען זיך אַזוי צופּוס שוין צוויי וואָכען, אָהן הילף, אָהן ברויט. קיינער זאָרגט נישט וועגען זיי. אַנדערע קלייבען זיך צונויף מחנות/ווייז, קומען אויף אַ פעלד, נעהמען אַראָב די תּבוּעה, ראַבירען וואו מ'קאָן. עס קומען פּאַר שלאַטען צווישען זיי מיט די אַרטיגע פּויערים. איך האָב זיך אָבגעשטעלט אין פּאַרעצק. אין שטעטעל איז אַ שטאַרקע אויפּרעגונג. צו מיר איז געקומען צו לויפּען דער סטאַרָסטע און דערצעהלט, אַז ער האָט אַליין געזעהן ביים פּריסטאָוו אַ צירקוליאַר וועגען אַרויסשיקען פּון פּאַרעצק די גאַנצע בעפעלקערונג אָהן אונטערשיד פּון נאַציאָנאַליטעט און אָב-שיקען זי איבער דער וואָלגאַ. פּיל ווילען אַליין אַוועקפּאַהרען, נאָר דער אוריאַדניק גיט נישט קיין פּראָפּוסקען. די, וואָס זענען געפּאַהרען אָהן פּראָפּוסקען, האָט מען אומגעקעהרט צוריק.

—וואָס טהוט מען! וואָס טהוט מען!—האָט ער גע'טענה'ט.— די שטאָדט איז אויפּגרודערט. איינע טענה'ן אַז מ'מוז וואָס גיי כּער אַנטלויפּען, און אַנדערע זאָגען, אַז זשעת אין אָנפּאַנג מלחמה זענען געקומען אַהער די עסטרייכער, איז געווען זעהר גוט און די וואָס זענען אַנטלאָפּען, זענען געבליבען קבצנים. איך האָב גענומען מיט זיך אין וולאַדימיר וואָלינסק דעם סטאַרָסטע, כדי ער זאָל זיין ביים איספּראָוויק, קלאָר מאַכען דאָרט די לאַגע און בעטען, דער איספּראָוויק זאָל בעפעהלען דעם אוריאַדניק אַרויסגעבען פּראָפּוסקען.

אין וולאַדימיר וואָלינסק האָב איך אויך געפונען אַ שטאַרקע אויפּרעגונג און צורודערטקייט. איבער'ן שטאָדט הענגט אַ כּמאַרע: די שרעק פּון אַרויסשיקעניש. קיינער ווייסט נישט אויף ריכטיג, וואָס פּאַר אַ בעפעהל עס איז דאָ: אַרויסשיקען די גאַנצע בע-פעלקערונג, אָדער נאָר מיליטער-פעהיגע? אַלעמען, אָדער נאָר יודען? און ביז וואָנען וואָס, ערלויבט דאָ אויך נישט דער אי-ספּראָוויק אַרויספּאַהרען פּון שטאָדט: ער בעט שוחד צווייטוי-זענד רובל און די שטאָדט האָט נישט פּון וואָנען צו געבען. ביי דעם איספּראָוויקס קאַנצעלאַריע שטעהען גאַנצע מחנות

וועלכע בעטען פראָפּוסקען. די קאָזאַצן ביים טהיר שרייען, זיד-
לען, טרייבען אָב די יודען. פאַר מיינע אויגען האָט אַ קאָזאַק
געגעבען אַ שטויס פון טהיר אַנאַלטען מאַן. אַז איך האָב אָנ-
געשריען אויפ'ן קאָזאַק און געזאָגט אַז איך וועל איהם דערפאַר
אַבגעבען „פּאַד סוד“, זענען אַלע יודען געבליבען ערשטוינט פון
וואונדער און דער אַלטער יוד איז מיר לאַנג נאָכגעגאַנגען און
געדאַנקט.

אַבנעהענדיג עטליכע גאַסען, האָב איך אָבגעשטעלט אַ
יוד, גענומען פונאַנדערפרעגען איהם וועגען די געשעהענישען
אין שטאָדט, אויף די ערשטע צוויי פראַגען האָט ער, כאָטש
נישט ווילענדיג, נאָר דאָך געענטפערט, נאָכדעם אָבגערופען זיך:
— איך האָב מורא צו ריידען מיט אייך. מ'וועט דערזעהן
אַז איך רייד מיט אַנאַפּיציר, וועט מען מיך אַרעסטירען. דאָ
זענען שוין געווען אַזעלכע פּאַלען.

אַנשטאַט צו שיקען דעם סטאַראַסטע צום איספּראָוויק,
בין איך אַליין אַריינגעגאַנגען צו איהם. איך האָב איהם ער-
קלערט, אַז אונזער אָבטיילונג שטעהט נעבען פּאַרעצק און די
אינוואוינער פון שטאָדט האָבען זיך געווענדט צו מיר מיט אַ
בקשה קלאָר צו מאַכען דאָ ביים איספּראָוויק, פאַרוואָס דער
אוריאַדניק גיט נישט אַרויס קיין פּראָפּוסקען.

— איך האָב דערווייל נאָך נישט בעקומען פון שטאַב קיין
שום ערקלערונג וועגען דער אַרויסשיקונג—האָט ער מיר גע-
ענטפערט, —נאָר איך רעכען, אַז עס איז נישטאָ קיין שום מאַ-
טיוו אויפצוהאַלטען די בעפעלקערונג, וואָס וויל אַליין אָבפּאַהרען.
דעריבער וועל איך דעם אוריאַדניק בעפעהלען ער זאָל אָהן שום
מניעות אַרויסגעבען פּראָפּוסקען. אויב איהר ווילט, וועל איך
אייך אויפ'ן האַנט אַרויסגעבען דעם בעפעהל צום אוריאַדניק און
איהר וועט איהם איבערגעבען.

און ער האָט מיר געגעבען אַזאַ בעפעהל צום אוריאַדניק.
אַזוי ווי איך האָב נישט געוואוסט, אויב איך וועל צייט האָבען
אַבצושטעלען זיך אין פּאַרעצק, האָב איך דאָס פּאַפּיר איבערגע-

געבען דעם פאָרעצקער מעשטשאַנסקע סטאַראַסטע, וועלכען איך האָב געבראַכט אַהער.

דערווייל איז אין שטאָדט ידוע געוואָרען וועגען מיין קו-מען און אַז איך בין אַרויסגעגאַנגען פון איספּראַווינק, האָב איך געטראָפּען אויפ'ן גאַס דעם קאַזיאָנעם רב און עטליכע בעלי-בתים, וואָס האָבען געוואַרט אויף מיר. מיר זענען אַריין צו איינעם פון זיי אין הויז און זיי האָבען מיר דערצעהלט וועגען דער לאַגע אין שטאָדט. דאָ געפינען זיך פיל היימלאָזע פון די אַרומיגע שטעטלעך. די נויט איז גרויס, פון קיעווער קאָמיטעט בעקומט זיך קיין שום הילף נישט און די שטאָדט גלייך, אַנ-אַרימע אין אַ געוועהנליכער צייט, קאָן איצט, ווען די רייכערע זענען אָבגעפּאָהרען און די איבעריגע וואַרטען אויף אַ גירוש, נישט קומען צו הילף די היימלאָזע. איך האָב אַרויסגעגעבען דעם אַרטיגען קאָמיטעט פאַר די היימלאָזע פיערהונדערט רובל.

איך בין אַריין אין אַ קאַפּע-הויז. דאָרט האָב איך געטראָ-פען ביי אַ טישעל אַ פּאָדפּאָרטשיק, אַ יונגענמאַן פון אַ יאָהר ניינצעהן. איך האָב זיך מיט איהם פריהער ערגעץ-וואו געטראָ-פען אין וועג. ער האָט מיך דערקענט, איז צוגעגאַנגען און גע-נומען אויפּערעגט דערצעהלען, אַז ער קומט נאָר-וואָס פון סאַ-קאַל, וואו ער איז געווען מיט אַנ'אויפרייס-קאַמאַנדע.

— נויט דעם בעפעהל, וואָס איך האָב געהאַט, האָב איך אויפּגעריסען דעם וואָקזאַל, די קאַזאַרמעס, נאָך עטליכע מלכּה-בנינים. דערצו האָב איך נאָך פון אייגענעם וואוילטאָג וועגען אויפּגעריסען די זשידאָווסקע סינאַגאָגע, כאַ-כאַ

— צוליב וואָס האָט איהר דאָס געטהון?

— אַזוי זיך פאַרוואָס נישט?

— דאָס איז דאָך אַ טעמפעל.

— אַ טע-עמפעל? וואָס פאַר אַ טעמפעל?

— וואָס פאַר אַ תפילה זאָגט איהר יעדען טאָג? „אין נאָ-

מען פון פּאָטער, זוהן און הייליגען גייסט". איז אַ יודישע סי-נאַגאַגע אַ טעמפעל פון „פּאָטער"? ווי-זשע זענט איהר בעגאַנגען און נאָך צוליב אייער פּערגעניגען, אַזאַ חלול השם?

ער איז געוואָרען אַ ביסעל צומישט.
 —דאָס האָב איך נאָר אַזוי זיך געוואָגט, פֿון אייגענעם
 וואוילטאָג וועגען". באמת האָב איך געהאַט אַ בעפעהל זי אויפֿ-
 צורייסען.

—וואָרט אַ ביסעל, —האָב איך איהם אָבגעשטעלט. —איהר
 האָט פֿיל דינאמיט פֿערנוצט צום אויפֿרייסען די סינאָגאָגע?
 —אַ קלייניגקייט! אויך מיר אַ בנין!

—איך האָב געזעהן די סינאָגאָגע, אין איהר זענען ווענד
 אַ קלאַפּטער די דיק, זי איז אַ הויכע, אַנאמת'ע פעסטונג, ווי
 זשע זאָגט איהר, אַז איהר האָט זי אויפֿגערײסען מיט אַ קליי-
 ניגקייט דינאמיט?

—איהר האָט אַ טעות. זי איז אַ הילצערנע, נאָר דער פֿונ-
 דאַמענט איז אַ שטיינערנער.

זי האָט ער אויפֿגערײסען אַ וועלכען עס איז בית-המדרש,
 אָדער גלאַט געוואָגט אַ ליגען „פֿון וואוילטאָג וועגען"—ווייס איך
 נישט.

אַרויסגעהענדיג פֿון קאַפּע, האָב איך בעגעגענט אַ מחנה
 פֿערוואונדעטע. איך האָב אָבגעשטעלט איינעם:

—פֿון וואָנען געהט איהר?

—פֿון סאָקאל.

—וואָס הערט זיך אין שטאָדט?

—גאַרנישט, שטיל... די קאָזאַקען האָבען היינט ווידער

געבראַכען יודישע קראָמען און פֿערנומען מעהל.

אָבפֿאַהרענדיג פֿון אָבטיילונג האָבען מיר זיך צונויפֿגע-
 רעדט, אַז איך וועל זיך מיט איהר טרעפען אין דאָרף ווערסין,
 וואוהין זי האָט געדאַרפט אָבטרעטען. נאָר אין ווערסין האָט
 מען מיר איבערגעגעבען, אַז דער שטאָב פֿון דער צוועלפטער
 דיוויזיע האָט פֿעראַרדענט דער אָבטיילונג אָבצופֿאַהרען פֿיל וויי-
 טער, איבער גאַראַשקאָוו, מיִליאַטין, באַביאַטין אין דאָרף וואַטין.
 איך בין אַוועקגעפֿאַהרען נאָך איהם. אין וועג אָבער האָט זיך
 ביי מיר אויסגעלאָזט דער בענזין, האָב איך איבערגעלאָזט דעם
 אויטאָמאָביל מיטן שאַפֿער אין אַ דאָרף און אַוועקגעפֿאַהרען

מיט אַ מיליטער-פּוהרעל, וועלכעס האָט אָבגעפיהרט פּערוואונדעטע אין וואַלדימיר וואַלינסק און אומגעקעהרט זיך צוריק. מיר האָבען יוז לאַנגזאַם געשלעפט און צו דריי ביינאַכט האָט מיך דאָס פּוהרעל געלאָזען אין וועג ביי אַ בנין, וואו עס איז געווען אַ לאָזאַ-רעט, און אַליין פּערקירעוועט אָן אַ זייט. אין לאַזאַרעט האָבען אַלע געשלאַפען און איך האָב זיך נישט געקאָנט דערקלאַפען. איך האָב געפונען אַ שטאַל, בין אַרויף אויפ'ן היי-בוידעם און געלייגט זיך שלאָפען. נאָר וואָס איך האָב איינגעשלאָפען, הער איך אונטער מיר אַ געוויין, אַ שרעקליכען, האַרצרייסענדען מיט אַ כליפּ. איך בין אַ פּערציטערטער געוואָרען. געפונען שוועבע-לעך, אָנגעצונדען, אַראָבגעקראַכען און דערזעהן... אַ יונגען איי-זעלע. דאָס האָט ער אַזוי געשריען. מיר האָט זיך פריהער נישט געטראָפען צו הערען אַנאייזעל-געשריי: אַקוראַט ווי אַ ביטערער מענשען-געוויין.

אינדערפריה בין איך אַריין אין לאַזאַרעט. דאָס איז גע-ווען דער לאַזאַרעט פון דער צוועלפטער דיוויזיע. איך האָב דאָרט געטרונקען קאָווע און געהערט אַ געשפרעך צווישען די דאָק-טוירים. נישט קוקענדיג אויף דעם, וואָס צווישען זיי איז גע-ווען אַ פרעמדער מענש, האָבען זיי גערעדט שאַרף רעוואָלוציאָ-נערע רייד געגען דער רעגירונג און דעם קיסר. אַזעלכע רייד איז מיר פריהער נישט אויסגעקומען צו הערען אין דער אַרמעע. די דאָקטוירים האָבען זיך געגעבען אַ פּוהרעל און איך בין דערפאַהרען אין וואַטין.

וואַטין איז אַ גרויס דאָרף, אַ וויאָרסט דרייסיג פון דער אַלטער רוסישער גרעניץ, צווישען וואַלדימיר וואַלינסק און לוצק. די אָב-טיילונג האָט זיך דאָ אָבגעשטעלט, איינגעאָרדענט אַנאייבערפּי-דונגס-פונקט אויפצונעהמען די פּערוואונדעטע פון פּראָנט און איבערשיקען זיי ווייטער. פאַר מיר איז געווען אַנאיינטערעס צו פּערפליבען מיט דער אָבטיילונג נאָר צוליב דעם, ווייל זענענ-דיג מיט איהר האָב איך געקאָנט אַרומפאַהרען אין די אַרומיגע שטעדט און שטעדטלעך. עס האָט זיך אַרויסגעוויזען, אַז וואַטין איז אַ פאַרבייפּאַהר-פונקט פאַר די אַרויסגעשיקטע פון די נעהן-

טערע צום פראַנט ערטער. פאַרביי דעם הויז, וועלכעס אונזער אָבטיילונג האָט פערנומען, האָבען זיך פון פריה ביז נאַכט גע- צויגען פוהרען מיט היימלאָזע יודען, איבערהויפט פון שטעדטעל האַראַכאַוו. לאַנגע פוהרען, אָנגעפאַקט מיט אַלערליי כלי בית, און אין מיטען, ווי פייגעלעך אין נעסטען—קינדער, אַרום זיי עלטערע לייט, איבערהויפט פרויען. מאַנסביל געהען נאָך נאָכ'ן וואָגען צופוס און יעדעס פוהרעל ווייזט-אויס ווי אַ לוויה.

עס האָט זיך אַרויסגעוויזען, אַז מ'אַנטלויפט פון שטעד- טעל מורא האָבענדיג פאַר אַ פאַגראַם און נאָך מעהר פאַר דעם, אַז מ'וועט אַלעמען מיט אַמאָל אַרוישיקען און דאַן וועט מען נישט קריגען קיין פוהרען. פאַר פראַפוסקען אויף אַרויספאַהרען פון שטעדטעל רייכט דער פריסטאַוו אָהן רחמנות. מ'פאַהרט דערווייל קיין טאַרטשין, דרייסיג וויאַרסט פון האַראַכאַוו. מ'ווייל זיך נישט שטאַרק דערווייטערן פון דער היים: אפשר וועט מען זיך קאָנען באַלד אומקעהרען.

כמעט יעדע פוהר האָב איך אָבגעשטעלט, פונאַנדערגע- פּרעגט. עס האָט זיך אַרויסגעוויזען, אַז די רייכערע זענען שוין פריהער אָבגעפאַהרען, איצט פאַהרען אַרימעלייט. אין איין וואָ- גען איז געפאַהרען די גאַנצע אינטעליגענץ פון שטעדטעל: דער אַדוואָקאַט, דער צאָהן-אַרצט, די אַקושערקע, דער אַפטיקער. אַלע פּעראַרעמטע, פּערצאָגטע.

איך האָב איינגעאָרדענט אַ מין שפייז-פונקט, געגעבען טעה און ברויט די דערוואַקסענע, מילך און בייגעל די קינדער. די אַרימערע האָב איך געגעבען פון דריי ביז פינף רובל אויף אַ מענשען. דער מעהרסטער טייל האָבען נישט געוואָלט נעהמען, גע'טענה'ט: „מיר זענען, חס ושלום, נישט קיין בעטלער“, און די וואָס האָבען גענומען, האָבען געוויינט פון בושע. איך האָב עס אָפט דערמאָהנט שפעטער, ווען דיזעלבע היימלאָזע האָבען געריסען פאַר די פּאָלעס און געמאָהנט נדבות...

יא

פאר די לעצטע וואָכען, זינט איך בין צוריק אַריבער די אַלטע רוסישע גרעניץ, האָב איך זיך איבערצייגט, אַז אויף דער גאַנצער געגענד, וואָס נעהמט אַרום פֿיל צעהנדליגער יודישע שטעדט און שטעדטלעך פון רוסלאַנד איז אָנגעהאַנגען אַ שרעק-ליכע כּמאַרע פון שרעק און יאוש. נישט קוקענדיג אויף דעם, וואָס די שלאַכטען זענען געווען הונדערטער וויאַרסט ווייט פון די ערטער, איז שוין דאָ געווען דיזעלבע שטימונג, ווי ביי די גאַליציאַנער יודען. אומעטום האָט מען פון שעה צו שעה גע-וואַרט אויף צוויי פּלאַגען: אויף אַ פּאָגראַם און אויף אַ מאַסען-אַרויסשיקונג אין עטליכע שעה. דאָס האָט אינגאַנצען אָפּגע-שטעלט דאָס נאַרמאַלע לעבען אין די שטעדטלעך, אַרויסגערו-פען אַ פּאַניק און אַ געלויף אָהן אַ סיסטעם, אָהן אַ ציל, נאָר כּדי צו ראַטעווען זיך וואָס גילער.

איך האָב בעשלאָסען אַריבערצופּאָהרען אין קיעוו, בעקאַנט מאַכען דעם קאָמיטעט מיט דער לאַגע, וואָס האָט זיך געשאַפען, זעהן ער זאָל אָננעהמען וועלכע עס איז מיטלען, דער גירוש זאָל אָפּגעשטעלט ווערען. דערביי האָב איך גערעכענט פּאַרצו-לעגען דעם קאָמיטעט, ער זאָל בעזאָרגען די אַרימסטע און נעהנטערע צום פּראָנט שטעדטלעך מיט מיטלען, מ'זאָל קאַנען צוגרייטען פּוהרען אויף דעם פּאַל פון אַנ'אומגעריכטען אַרויס-שיקען. אַזוי ווי ביי מיר האָט זיך אויסגעשעפט דאָס געלד, וואָס איך האָב געהאַט מיט זיך, האָב איך גערעכענט נעהמען פון קאָמיטעט אַ בעדייטענדע סומע און אַרומפּאָהרען אַלע שטעדטלעך, וואָס זענען נעהנטער צום פּראָנט. איך האָב גערעכענט צו בע-קומען צוליב דעם אין קיעוו אַנ'אויטאָמאָביל.

דעם 10-טען יוני בין איך אָפּגעפּאָהרען אויף לוצק. מיר איז אויסגעקומען צו שטעהן עטליכע שעה אויף דער סטאַציע קיווערצי. דאָרט האָט געהערשט אַ שטאַרקע צורודערונג. די צו-גען זענען אָנגעקומען מיט אַ פּערשפעטיגונג פון צוועלף ביז

אכצעהן שעה. דער באהנהויף איז אָנגעפאַקט מיט טויענדער מענשען. עס געהט אַ מלחמה פאַר בילעטען און פלאַצקארטען און מ'צאָהל פאַר זיי משונה גרויסע פרייווען. יודען לָאָזט מען אין באַהנהויף נישט אַריין און זיי שטעהען און זיצען מיט זייערע פעק און קאַסטענס אַרום באַהנהויף. די דינער און זשאַנ-דאַרמען טרייבען זיי, זידלען, שלאָגען. בקיצור—אַ שרעקליך און אין דערזעלבער צייט אַ געוועהנליך בילד.

פון דעם יודישען אַפטייקער האָב איך זיך דערוואוסט, אַז די עטליכע צעהנדליג יודישע געזינדען, וואָס וואוינען אויפ'ן וואַקזאַל, האָבען געגרינדעט אַ הילפס-קאָמיטעט פאַר די טויענ-דער יודען, וואָס געהען דורך מיט עשאַלאָגען פון גאַליציע, אַלס ערוב'ניקעס און גלאַט עוואַקואירטע. ביז די לעצטע טעג, האָט דער קאָמענדאַנט נישט ערלויבט צוגעהן צו די אַרויסגעשיקטע גאַליציאַנער יודען. איצט האָט ער זיך מרחם געווען און לָאָזט צו. טראָגט מען צו יעדען צוג וואָס פאַר אַ שפייז מ'קאָן. נאָר דער קאָמיטעט האָט וועניג מיטלען. איך האָב צוגעזאָגט בעקו-מען מיטלען פון קיעוו.

אין קיעוו האָב איך געטראָפּען אַ שטימונג נאָך אַ מעהר געדריקטע, ווי ביי מיין פאַריגען זיין דאָרט. פון גאַליציע האָט נישט אויפגעהערט דער שטראַם פון די אַרויסגעשיקטע און ערוב'ניקעס. טעגליך זענען זיי אָנגעקומען אין קיעוו; צו טוי-זענד—צווייטויזענד נפשות, וועלכע מען האָט אויסגעריכט אין וואַ-ראָנעזשער גובערניע. עס זענען אָנגעקומען טויענד היימלאָזע צוגעשיקטע אַהער פון ריגא. אין אַ פאַר טעג אַרום האָבען אָן-געהויבען אָנקומען אַרויסגעשיקטע פון פּאָדוואַלאַטשיסק. פון דאָרט האָט מען מיט אַמאָל אַרויסגעשיקט די גאַנצע יודישע בעפעל-קערונג, ביי פיער—פינפטויזענד נפשות. ווי איך האָב זיך שפע-טער דערוואוסט, איז דער איינציגער מאַטיוו פון דער אַרויס-שיקונג געווען דער, וואָס די מיליטער און די געזעלשאַפטליכע אַנשטאַלטען האָבען געדאַרפט האָבען אין שטאַדט פיל דירות. ווי נאָר מ'האָט פון דאָרט אַרויסגעשיקט די יודען, זענען אָן-געפאָהרען פון די אַרומיגע דערפער פויערים און צורויבט ביז

א האהר זייערע קלייטען און הייזער. נאָהנט פון צווייטווענד אַרויסגעשיקטע זענען אָנגעקומען אין קיעוו. די איבעריגע האָ-
בן זיך צושאַטען אין די אַרומיגע שטעדט און שטעדטלעך.

חוץ דעם גרויסען שטראַם פון די היימלאַזע, האָט זיך אין קיעוו גופא אָנגעפאַנגען אַ פּאַניק. דער שונא איז געגאַנגען אַזוי האַכטיג, אַזוי שטורמיש דערנעהנטערט זיך צו די רוסישע גרעניצען, אַז מ'האַט געקאַנט דערוואַרטען, אַז ער וועט דער-
געהן ביז קיעוו. די רייכערע און מעהר גערוועזע האָבען גענו-
מען בעצייטענס אָפּפּאַהרען און דאָס האָט געשאַפען אַ פּאַניק.

וועגען די גזירות פון אַרויסשיקונגען און פּאַגראַמען, וואָס זענען אָנגעהאַנגען אויף די שטעדט און שטעדטלעך ביי דער גרעניץ, האָט מען שוין אין קיעוו געוואוסט. מודיע געווען אין פּעטראַגראַד. נאָר פונקט ווי ביי אַנדערע גזירות האָט מען נישט גע-
קאַנט העלפען. מ'האַט זיך משתדל געווען צו בעקומען אַנ'ערלויבע-
ניש כּלל הפּכות פאַר בעפולמעכטיגטע פון הילפּס-קאָמיטעטען אַרומ-
צופּאַהרען איבער די רוסישע שטעדטלעך טיילען דאָרט הייליך, אפילו דאָס האָט מען אויך נישט געקאַנט פועלין.

בעקומען אין קיעוו אַנ'אויטאָמאָביל האָט זיך מיר נישט איינגעגעבען. אין שטאָדט זענען געווען פיער רעקוויזיציעס פון אויטאָמאָבילען און ביי קיינעם פון די גבירים איז נישט פער-
בליבען אַזאַ, וועלכער וואָלט געקאַנט נוצליך זיין פאַר מיר.

איך האָב מיטגענומען פון קאָמיטעט פינפטווענד רובל און אומגעקעהרט זיך אין וואַטין.

אַפּגעשטעלט זיך אין לוצק. דאָ איז אויך געווען אַ בע-
פהל אַרויסצושיקען די בעפעלקערונג, נאָר ער איז אָפּגעשטעלט געוואָרען און די יודען האָבען זיך בערוהיגט. מ'לעבט מיטן היינטיגען טאָג און קוים איז אַראָפּגענומען אויף אַ רגע דער מעסער פון האַלז, ווערט מען רוהיג. אין שטאָדט, ווי אויך אין וואַגאַן איז מיר אויסגעקומען צו הערען, ווי פון סאָלאַטען אַזוי פון ציווילע, אַז עס איז געשלאָסען געוואָרען אַ צייטוויי-
ליגער שלום אויף איינאונצוואַנציג טעג. די לעגענדע האָב איך געהערט פון צעהנדליגער מענשען, ווער האָט זי פּערשפּרייט?

אין גאס האָט מיך אָפּגעשטעלט אַ יונגערמאַן פון פּאַרעצק און האָט מיט טרעהרען אין די אויגען דערצעהלט, אַז דעם 18-טען איז דורכגעגאַנגען דורך פּאַרעצק אַ טייל פון דער אָפּטרעטענדער אַכטער דיוויזיע און האָט געמאַכט אַ פּאַגראָם, וועלכער האָט געדויערט אַ גאַנצען טאָג. די יודען האָבען געוואָרפען אַלץ און ווי זיי שטעהען און געהען אַנטלאָפּען פון שטעדטעל אין נאָהנטסטען וואַלד. דערווייל זענען אָנגעקומען פון די אַרומיגע דערפער פויערים און אויסגעליידיגט אַלע קלייטען און הייזער. אויף מאַרגען, אַז די פּאַגראָמטישקעס זענען אַוועקגעגאַנגען און די יודען האָבען זיך אומגעקעהרט אין שטעדטעל און געפרובט אָב-נעהמען ביי די אַרטיגע און דאָרפישע רויפער דאָס גוטס, וואָס יענע האָבען אָנגעראַפירט, האָט דער אוריאַדניק אַלע יודען אַרויסגעשיקט פון שטעדטעל. ביי הונדערט און פופציג געזינדען האָבען זיך צווייהט איבער די אַרומיגע דערפער, די איבעריגע עטליכע הונדערט געזינדען זענען אַוועק אַ טייל אין טאָרטישין, אַ טייל אין ראָזשישיץ. אַלע זענען געפליבען ווי זיי שטעהען און געהען און שטאַרבען לחלוטין פון הונגער.

איך האָב געגעבען דעם יונגעמאַן עטליכע רובל און גע-בעטען אומקעהרען זיך אין ראָזשישיץ און איבערגעבען דעם רב און דעם סטאַראָסטע, אַז איך בעט זיי קומען צו מיר קיין לוצק מיר זאָלען דאָ זיך מישב זיין וועגען דער לאַגע.

איך בין אַריין צו אַנאַרטיגען בעל-הבית, איינגעלאָדען דעם קאַזיאָנעם רב און עטליכע פּלע-טהוער. פון זיי האָב איך זיך דערוואוסט, אַז לוצק האָט זיך ביז דער לעצטער צייט גע-פונען אין אַ גוטען מאַטעריעלען מצב. די שטאָדט האָט אויף איהר חשבון אויסגעהאַלטען אַלע היימלאָזע, וואָס זענען אַהין געקומען און האָט נאָך געשיקט געזאַמעלטע סומען אין קיעווער הילפס-קאַמיטעט. איצט האָט זיך די לאַגע שטאַרק אומגעביטען. דאָס גאַנצע לעבען אין שטאָדט איז אָפּגעשטאַרבען, די רייכע-רע מענשען צולויפען זיך, קיינער ווייסט נישט וואָס מאַרגען וועט זיין, צי מען וועט אַרויסשיקען אַדער נישט? נאָר איין זאַך ווייסט מען, אַז די גאַנצע נאַטשאַלסטווא, פון איספּראַוויניק ביזן

אוריאלדיק רייטען פאר די פאלעס און מאהנען „וויאטקעס“.
 בשעת אונזער זיצונג זענען אָנגעקומען פון ראָזשישץ דער
 פּאַרעצקער רב און דער סטאַראָסטע. זיי האָבען איבערגע'חזרט
 די ערצעהלונג וועגען פּאַגראָם. מיר האָבען בעשטימט, אז דער
 רב און דער סטאַראָסטע וועלען אין ראָזשישץ איינלאָדען פיער-
 פינף אָנגעזעהענע פּאַרעצקער בעלי-בתיים, וועלען גרינדען אַ
 קאָמיטעט, מאַכען אַ צעטעל פון די געליטענע און דערלאָנגען
 דעם צעטעל דעם לוצקער קאָמיטעט, וועלכער וועט אַרויסגעבען
 די הילף. דער לוצקער קאָמיטעט, וועלכער האָט בעסער פון מיר
 געקענט די פּערוואָנען און געוואוסט די אומשטענדען, האָט מיר
 אַנ'עצה געגעבען אַזוי איינצואַרדנען די הילף. אין האָב דער-
 ווייל געלאָזען דעם לוצקער קאָמיטעט פאר די פּאַרעצקער, זיבענ-
 הונדערט רובל און הונדערט רובל געגעבען דעם רב אויפ'ן
 האַנד. ער איז נישט גאָר קאָנטעט געווען פון אַזאָ מין אָרגאָ-
 ניוואַציע, נאָר ער האָט אויף איהר מסכים געווען.
 די לוצקער קהלה האָט מיר איבערגעגעבען אַ גרויסען
 טשעמאָדאָן מיט זעלטענע חפצים פון דער אַלטער לוצקער שוהל:
 אַ כתר פון XVIII יאָרהונדערט, צוויי זעלטענע זילבערנע לייב-
 טער געקלאָפטע, מיט פיגורען פון ענדע- XVI אָדער אָנפאַנג
 XVII יאָרהונדערט, אַ זילבערנע לויים-קענדל, אַ הדס, אַ יד,
 אַ בלעך, אַץ זילבער און אַלט קינסטלערישע אַרבייט, צוויי
 פרוכט'ן, אַ טישטוך, אַלטע געשטיקטע מיט גאָלד. דער ווערט פון
 דעם איז געווען אַנ'ערך פון צוואַנציג ביז דרייסיג טויזענד רוב. איך
 האָב עס געבראַכט אין פעטראָגראַד און אין יאָהר 1918, אז די
 סאָויעטישע מאַכט האָט געוואָלט אָבנעהמען דעם יודישען מוזיי,
 האָב איך דעם טשעמאָדאָן צוואַמען מיט פיער קאָסטענס מיט אַנדערע
 זעלטענע חפצים פון מוזיי אָבגעגעבען אויף צו בעהאַלטען אינ'ם
 מוזיי פון אַלעקסאַנדער דעם III אונטער אַ קוויטונג. דאָס גע-
 פינט זיך דאָרט ביז איצט.
 אין לוצק האָב איך געטראָכען די פוהרלעך פון אונזער
 אַבטיילונג, וואָס האָבען געבראַכט אַהער פּערוואַנדעטע. איך בין
 אויף איינער פון זיי אָבגעפּאָהרען אין וואַטין.

אין וועג האָב אין געטרֶאָפּען אַ פּערֶאָרֶימטע פּריצטע, וועלכע איז אַ באַרוועסע אַרומגעגאַנגען איבער'ן פעלד נאָכקו-קענדיג נאָך די היי-שניידער, וואָס האָבען געאַרבייט אויף איהר שטיקעל פעלד. פּונאַנדערגערעדט זיך. זי האָט זיך געקלאָגט אויף די אַנטלֶאָפּענע פּויערים פּון גאַליציע. זיי געהען ווי היי-שעריקען. קומען, שניידען אַראָב דאָס ברויט, פּיטערן זייערע פּיה אויף די לאַנקעס און פעלדער. הויבט מען אָן זיי טריי-בען, זאָגען זיי: „דער קאָמענדאַנט האָט אונז ערלויבט נעהמען ביי די פּוילישע גוטפּעזיצער אַלץ, וואָס מיר געפינען.“ זי האָט גערעדט מיט אַ שרעקליכען האָס און פּיינדשאַפט וועגען די היימלאָזע. דער סאַניטאַר פּון אונזער אָכטיילונג, טאַטאַרניקאָוו, וואָס איז מיט מיר מיטגעפּאָהרען, האָט דערצעהלט, אַז די רו-סישע היימלאָזע פּויערים ווענדען אָן אַלע כּחות, מ'זאָל זיי נישט צונויפּמישען מיט די גאַליציאַנער און בעלידיגען זיך, אַז מען שטעלט זיי צוזאַמען. „מיר זענען רוסען און זיי אַוסטריאַקעס!“ נאָך ערגער טראָגען זיך אויף צו די גאַליציאַנער היימלאָזע די רוסישע בעאַמטע. אַ יונגערמאַן זוסמאַן, פּון שטעדטעל לאָקאַטש, האָט מיר דערצעהלט, אַז ער האָט געזעהן אַזאַ סצענע: נעבען שטעדטעל איז געשטאַנען אַ מחנה היימלאָזע גאַליציאַנער פּויערים. געקומען דער פּריסטאַוו און גענומען שרייען אויף זיי, טופּען מיט די פּיס און איינעם דערלאַנגט אַ פּאַטש. דער יונגערמאַן איז בעקאַנט געווען מיט'ן פּריסטאַוו און געפרעגט איהם, וואָס ער האָט צו די גאַליציאַנער, פּאַרוואָס ער שלאָגט זיי?

—דערפאַר, ווייל איבער זיי, די הינטישע זיהן, האָט זיך די גאַנצע מלחמה אָנגעהויבען, —האָט שטאַרק אויפּגערעגט געענט-פּערט דער פּריסטאַוו. —זיי האָבען אַלץ אינאיינעם געשריען, אַז זיי איז שלעכט אונטער דער עסטרייכישער מאַכט, געוואָלט ווערען רוסישע אונטערטאַנען. אָט זאָלען זיי איצט וויסען! זאָלען זיי פּיהלען, וואָס הייסט רוסלאַנד! ביזן טויט דאַרף מען זיי שלאָ-גען, די הינטישע זיהן!

אין וואַטין בין איך פּערבליבען מעהר ווי אַ וואָך. פאַר דער צייט האָבען דורכ'ן דאַרף נישט אויפּגעהערט צו געהן

פוהרען מיט אַנטלויפּענדע יודען פון פּיל אַרומיגע שטעדטלעך.
 אין דער פּלוג-גרופּע פון דער אַבטיילונג פון גאַסדאָרסט-
 ווענע דומע זענען געווען ביי צעהן זעכערע סאַניטאַרען און
 שוועסטער, אַלץ מעהר אָדער וועניגער אינטעליגענטע מענשען.
 געווען אַנאַרצט קופּטשיקאָוו, אַ סאַציאַל-דעמאָקראַט, און נאָך אַ
 סטודענט-מעדיק פון פּערטען קורס, פּאָוועל איוואַנאָוויטש, וועל-
 כער האָט זיך אויך גערעכענט פאַר אַנאַרצט. דער בעפּולמעל-
 טיגטער פון דער פּלוג-גרופּע איז געווען דער ד"ר קאָזשענעוו-
 סקי, נאָר ער האָט זיך געפונען איצט אין קיעוו. דער גאַנצער
 פּערסאָנאַל איז געווען שטאַרק אָנגעשטויסען געגען דעם בעפּול-
 מעכטיגטען, געהאַלטען אַז ער פּיהרט זיך אויף דעספּאָטיש און
 גע'טענה'ט, אַז אויב ער וועט נאָר קומען, וועל'ען אַלע אַוועקגעהן
 פון אַבטיילונג. אַז ער איז שפּעטער געקומען און געבראַכט פון
 קיעוו געלד, געהאַלט פאַר אַלעמען, געבראַכט נייעס און גע-
 זאָגט אַ פּאַר גוטע ווערטער, זענען אַלע מיט איהם שלום גע-
 וואָרען.

פון קיעוו האָב איך צווישען אַנדערע פּראָדוקטען געבראַכט
 פאַר דעם לאזאַרעט פינף פּלאַש קאַניאַק, וועלכע זענען צוזאַמען
 מיט די אַנדערע פּראָדוקטען געווען אָנגעפאַקט אויף אַ פּוהרעל
 צום אַבשיקען אין וואַטין. דאָס פּוהרעל האָט גענעכטיגט אין
 לוצק. אַבפּאַהרען מיט איהם האָט געדאַרפט דער סטודענט פּא-
 וועל איוואַנאָוויטש, וועלכער האָט געבראַכט אין לוצק פּערוואָני-
 דעטע. ער איז אַ גאַנצע נאַכט נישט געווען אויף דער אכסניה
 וואו מיר האָבען גענעכטיגט, נאָר פּערבראַכט מיט אַ קאָמפּאַניע
 אַפיצירען און אינדערפריה אַבגעפּאַהרען אַ שכור'ער. אין וואַטין
 האָט מען זיך געכאַפט, אַז עס פּעהלט דריי פּלאַש קאַניאַק. דער
 גאַנצער פּערסאָנאַל, די העכערע סאַניטאַרען און די שוועסטער,
 האָט זיך פּערוואַמעלט אויף אַ פּלאַץ ביים קלויסטער און איינגע-
 אָרדענט אַ משפּט אויף דעם פּאָוועל איוואַנאָוויטש. איין סאַני-
 טאַר, טאַטאַרניקאָוו, האָט אַרויסגעשטעלט געגען איהם אַ בע-
 שולדיגונג, אַז ער האָט גע'גנב'עט דריי פּלאַש קאַניאַק, האָט
 זיך אָנגע'שכור'ט און אָנגעטרונקען אַ פּראָסטען סאָלדאַט, אַ סאַ-

ניטאר. און דער בעשולדיגער האָט פּאָרגעלעגט מען זאָל פּאָ-
וועל איוואַנאָוויטש'ן איבערגעבען צום פעלד-געריכט. פּאוועל אי-
וואַנאָוויטש האָט זיך צעוויינט, מודה געווען זיך אין זיין זינד,
געבעטען מ'זאָל איהם מוחל זיין: ער איז אַ קראַנקער מענש,
אַנ'אַלקאָהאָליק און קאָן נישט ביישטעוון, אַז ער זעהט פּראָנפען.
דעם גע'אָנב'עטען קאָניאַק האָט ער צוגעזאָגט אומצוקעהרען.
מ'האָט אָפּגעשטימט. ווען נישט מיין שטימע, וועלכע איז געווען
פאַר מוחל זיין, וואָלט מען איהם איבערגעגעבען צום געריכט.

אין דער צייט וואָס מיר זענען געזעסען אויפ'ן פּלאַץ און
גע'משפט, איז אַרום קלויסטער געשטאַנען דער גאַנצער דאָרף
פויערים און פויערטעס מיט די קינדער און געקוקט ווי מען
נעהמט אַראָב די גלעקער פון קלויסטער. דאָס האָט מען גע-
טהון אין דער גאַנצער געגענד. אומעטום אַראָפּגענומען די גלע-
קער, כדי זיי זאָלען נישט אָנקומען די דייטשען, וועלכע נויטי-
גען זיך אין מעש. איך ווייס נישט ווי אין אַנדערע ערטער,
נאָר דאָס ווייס איך, אַז ביי וואַדימיר-וואַלינסק זענען עטליכע
וואַגאַנען מיט גלעקער פערבליבען און אָנגעקומען די דייטשען.
די פויערים האָבען געאַרבייט ערנסט און שווייגענדיג און אין
טיפען טרויער איז געשטאַנען אַרום דער גאַנצער דאָרף, אָנקו-
קענדיג ווי עס ווערט שטום אויף אַ לאַנגער צייט זייער קירך.
פרויען האָבען שטיל געוויינט. אַז דער גלאַק איז געווען אַראָפּ-
גענומען און אַראָפּגעלאָזען אויף דער ערד, האָט ער געגעבען
דעם לעצטען קלונג, אַ רחמנות'דיגען, ווי אַ קרעכץ, ווי אַ גע-
בעט, און פערשטומט געוואָרען. אפשר אויף אייביג, אפשר ביז
דער צייט, אַז איבערגעגאַסען אין אַ קאַנאָן, וועט ער אָנשטאַט
אַ רוף צו גאָסטדינסט פערשפרייטען איבער דיזעלבע פעלדער
דעם הייליגען שטורם פון טויט און פערניכטונג.

אין דאָרף וואוינען צוויי יודען, קרעטשמער, האַלטען
קלייטלעך, האַנדלען מיט'ן פויער. איך האָב זיך מיט ביידען
בעקאַנט. דער ערשטער, אַ פּראָסטער יוד, אַ ישוב'ניק, אַ פער-
פויערטער, אַנ'אַרענטליכער מענש אָהן חכמות. ער איז נישט
נתפעל פון דער מלחמה, וואָס רוקט זיך אָן: וואָס עס וועט זיין

מיט אַלע פּויערים פון דאָרף, דאָס וועט זיין מיט איהם. ער לעבט מיט זיי גוט, ברודערליך. דערצו האָט דער פּריץ איהם געשענקט אַ פּערד מיט אַ וועגעל אויפ'ן פּאַל אויב מ'וועט אַרויסקען. דער צווייטער קרעטשמער איז וועניגער פּערפּויערט. ער איז אַ ביסעל אַ ידוע ספר, האַלט זיך בעל-הבתיש, יודיש-ליך. ביי איהם איז אַ פּיינער פנים און שוואַרצע גוט האַרציגע טרויעריגע אויגען. אַז ער רעדט וועגען יודישע צרות, ציטערט ביי איהם דער קול און אין די אויגען לויפען אַן טרעהרען. אויף זיין אייגענער לאַגע קלאַגט ער זיך נישט. נישט צו פּער-זינדיגען, ער האָט ערף זיהן, זענען זיבען פון זיי אין בראַ-זיליע, האַבען אייגענע גיטער און בעאַרבייטען די ערד. זיי האַ-בען די גאַנצע צייט אַרויסגעשיקט איהם אויף צום לעבען. זיי האַבען איהם מיט די איבעריגע קינדער גערופּען צו זיך, נאָר ער האָט נישט געוואָלט פּערלאָזען זיין היים, וואו ער איז גע-וועהנט און איינגעלעבט זיך, צוליב אַ פּרעמדען קאַנט, וואו עס זענען דאָ וועניג יודען.

דער קרעטשמער האָט פּאַרגעלעגט מיר מיט, די דאָקטוירים פּערנעהמען ביי איהם אין הויז די צוויי בעסערע חדרים. ער האָט געוואוסט, אַז פּל זמן מיר וועלען זיך ביי איהם געפינען, וועט איהם קיינער נישט אַנריהרען. ער האָט מיר דערצעהלט, אַז אַ וויאָרט אַכט פון וואַטין געפינט זיך אַ קליין שטעדטעל סוויניכיל. דאָרט געפינט זיך ביי הונדערט יודישע געזינדען און אַלע שטאַרבען פון הונגער, ווייל צוליב דער מלחמה זענען פּערשוואונדען אַלע פּרנסות.

אין אונזער אַבטיילונג שטעלט צו פלייש אַ יוד פון סווי-ניכיל. ער איז געקומען אַ פּערוויינטער און דערצעהלט, אַז בשעת ער איז געפּאָהרען אַהער זענען אויף איהם אַנגעפּאַלען סאַלדאַ-טען, האַבען געוואָלט אַבנעהמען ביי איהם דאָס פּערדעל. ער האָט אַרומגעלאַפּט דאָס פּערדעל אַרום האַלז און אַנגעהויבען קלאַגען: „בעסער הרגעט מיך נאָר נישט נעהמט אַב דעם איינ-ציגען שפייזער פון מיין געזינד!“ די סאַלדאַטען האַבען זיך מרחם געווען, געלאָזען איהם דאָס פּערדעל, נאָר צוגענומען ביי

איהם די לעצטע דריי רובל. בערוהיגט זיך אַ ביסעל, האָט ער אויך גענומען זיך קלאָגען אויף דער ביטערער לאַגע פון שטעד-טעל. איך האָב איהם געפעטען ער זאָל קומען מיט'ן רב און איינעם אָדער צוויי חשוב'ע בעלי-בתים.

אַרום צעהן ביינאַכט איז ער געקומען מיט'ן רב און צוויי בעלי-בתים. איך האָב זיי געגעפען צווייהונדערט רובל זיי זאָ-לען עס האַלטען אויף דעם פּאַר אויב מען וועט אַרוישיקען די בעפעלקערונג פון שטעדטעל.

נאָכדעם האָבען אָנגעהויבען אָנקומען צו מיר דעפוטאַציעס און איינצעלנע נצרכים פון די אַרומיגע שטעדטלעך. אַזוי ווי דער צווייטער קרעטשמער האָט אַלעמען געקענט, האָב איך מיט איהם געהאַלטען אַנעצה און לויט זיין אָנווייז אַרויסגעגעבען קיינע הילף.

אויף מאַרגען נאָך מיין קומען פון לוצק בין איך אַרי-בערגעפּאָהרען אין שטעדטעל טאַרטשין, וואוהין עס האָבען זיך געצויגען דאָס רוב אַנטלויפענדע פון האָראָכאָוו און אַנדערע שטעדטלעך.

אַנאַלט אַרים שטעדטעל, וואָס בעשטעהט פון איין לאַג-גער גאַס. אַרימע קליינע קרעמלעך. ביי יעדען הויז שטעהען ווייבער און קינדער, אַזוי אַז עס האָט געמאַכט דעם איינדרוק, אַז די הייזלעך זענען איבערפּודט מיט מענשען און די וואָס שטעהען דרויסען, האָבען איבעוועניג קיין אָרט נישט געפונען. און באמת איז עס כמעט אַזוי. אין יעדען הויז וואוינען צו איינע אָדער עטליכע פרעמדע, אָנגעקומענע משפּחות. חוץ דעם זענען פּול אַלע שפּייכלערס. פיל שטאַהלען זענען פּערוואַנדעלט איז וואוינוגען.

ביז דער מלחמה האָט זיך אין שטעדטעל געפונען אַ יו-דישע בעפעלקערונג פון בערך צווייטויזענד נפשות (ביי אַנאַל-געמיינער צאָהל איינוואוינער פון פּיערטויענד). די גאַנצע חיונה האָט מען געצויגען פון האַנדעל מיט תבועה אויף אויסלאַג. איצט איז יעדער האַנדעל אָבגעשטאַרבען און צוזאַמען מיט דעם האָט זיך אָבגעשטעלט די טעטיגקייט פון דער לַיַה און שפּאַר-

קאסע און געשלאסען געוואָרען די שוהל פון יק"א. די רייכע-
 רע אינוואוינער זענען אָפגעפאָהרען. מיט אַ וואָך צוריק, בעת
 עס איז געווען דער פּאָגראָם אין פּאַרעצק, האָט מען דאָ אי-
 בערגעלעבט אַ טויט-שרעק פון אַ פּאָגראָם. איצט איז רוהיגער
 געוואָרען, נאָר מ'ציטערט, אַז קאָזאַקען וועלען קומען. אין
 שטעדטעל געהט אפילו אַ קלאַנג, אַז די העכערע מאַכט האָט
 אָנגעזאָגט די קאָזאַקען: „וואָס עס איז געווען אין גאַליציע—איז
 געווען. און איצט, דאָ מיט די רוסלענדישע יודען מוז מען זיך
 אויפפיהרען אַנדערש, נישט ראַפּירען זיי“, נאָר דאָס בערוהיגט
 וועניג די יודען.

דאָס שטעדטעל איז פול מיט היימלאָזע, וועלכע, נישט
 געפינענדיג קיין וואוינונגען, בעזעצען זיך אין שפּיילעכערס און
 אפילו אונטערין אָפענעם הימעל. די נויט צווישען זיי איז אַ
 שרעקליכע און קומען זיי צו הילף, האָט דאָס שטעדטעל קיין
 שום מעגליכקייט נישט.

דאָס אַלץ האָבען מיר דערצעהלט עטליכע אָנגעזעהענע
 בעלי-בתים. לויט מיין פּאַרשלאָג האָבען זיי געגרינדעט אַ
 הילפס-קאָמיטעט, וועלכער האָט אויף זיך גענומען צו רעג-
 סטרירען אַלע היימלאָזע, וואָס געפינען זיך אין טאָרטשין און
 געבען הילף די מעהר נויטבעדערפטיגע פון זיי. איך האָב גע-
 לאָזען דעם קאָמיטעט פיערהונדערט רובל.

איך בין געווען אין טאָרטשין פרייטאָג. אַז איך בין אָב-
 געפאָהרען איז שוין געווען פאַרנאַכט, מ'האַט געשלאָסען די
 קלייטען. איך האָב זיך אָפגעשטעלט נעבען אַ ברויט-בעקער קוי-
 פען בולקעס. די בעקערין האָט מיר געענטפערט אַז זי האָט
 נישט קיין בולקעס. אַ יודענע וואָס איז געשטאַנען דערביי,
 דערהערענדיג דער בעקעריןס ענטפער, האָט זיך אָפגערופען
 האַסטיג:

„וואָס זאָגסטו, נישטאָ קיין בולקעס? דו ווייסט ווער דער
 אָפיציר איז? דו ווייסט נישט—און איך ווייס! פון זיינעטוועגען
 מוז זיין! עס דאַרף מען דאָס לעצטע אַוועקגעבען! אַלץ וואָס

מ'האָט צוגעגרייט אויף שבת! ער האָט פּערדינט! אוי, אַז עס וואָלטען זיין מעהר אַזעלכע יודען!"

די בעקערין איז אַ ביסעל מטושטש געוואָרען, האָט אַ וויילע געקוקט אויף מיר פּערוואונדערט און מיט די ווערטער: „פּאַלד טראָג איך אַרויס“, איז זי אַריין אין היז. נאָר איידער זי האָט צייט געהאַט אַרויסצוטראָגען פון שטוב אַ בולקע, האָבען עטליכע ווייבער פון די אַרומיגע הייזער געבראַכט חלות און דערלאַנגט מיר. איך האָב גענומען צוויי חלות און געוואָלט בע-צאָהלען, נאָר מ'האָט בשום אופן נישט געוואָלט נעהמען ביי מיר קיין געלד. איך בין געווען שטאַרק געריהרט פון אַזאַ אויפּטראָג, נאָר אין דערזעלבער צייט האָט מיך בעאונרוהיגט די געפּעהר-ליכע פּאַר מיין טעטיגקייט פּאַבולאַריטעט. שפּעטער איז מיר אויסגעקומען צו הערען פון אַ יודען, וועלכער האָט נישט גע-וואוסט ווער איך בין, אַזאַ ערצעהלונג: „מ'זאָגט, אַז עפעס אין אַ דאָרף האָט זיך באַזעצט אַ יודישער אָפיציר, און וואָס פּאַר אַ יוד עס פּאַהרט נישט דורך שטעלט ער אָב, פּרעגט פּונאַנדער— און אויף יודיש!— און איז מכבד מיט טעה, גיט די קינדער קאָנ-פּעקטען און טיילט געלד. איין יודענע וואָס איז געפּאַהרען מיט קינדער, האָט ער געגעבען פינף רובל, האָט זי נישט געוואָלט נעהמען, האָט ער אָבגעגעבען אַנאַנדערער. ווער ער איז, ווייסט מען נישט.“

געפּאַהרען בין איך מיט אַ סאָלדאַט אַ סאַניטאַר, פינאַ. עס האָט זיך אַרויסגעוויזען אַז ער איז אַ דייטש, פון די קאָלאַ-ניסטען, וועלכע זענען פיל דאָ אין וואָלינער גובערניע. ער האָט מיר דערצעהלט אַז מ'שיקט איצט אַרויס אין סיביר אַלע דיי-טשע קאָלאָניסטען. די ערד און די הייזער ערלויבט מען זיי נישט צו פּערקויפען. די כלי בית און די תבואה פּערקויפען זיי פּאַר חצי חונם. שפּעטער האָב איך געהערט פון יודען, אַז מיט דעם אַרויסשיקען פון די דייטשע קאָלאָניסטען מאַכט מען חרוב דעם קאַנט. זייערע גיטער זענען די בעסטע און די קולטור רעלסטע.

דער פינאַ האָט מיר דערצעהלט, אַז אין דעם זעמסקער

שפיטאל איז דעם טאָג געשטאָרבען אַ פופצעהן־יעהריג דייטש מיידעל, אַ טאָכטער פון אַ קאָלאָניסט, וועלכע אַ גאַנצע מחנה קאָזאַקען האָבען געשענדעט אין פעלד.

אין טאָרטשין איז געווען פערשפרייט אַ קלאַנג, אַז די רוב־סען האָבען אָבגעהאַלטען אַ גרויסען נצחון, האָבען צוריקגענומען לעמבערג און אַז עס זענען אָנגעקומען צוויי יאַפּאַנישע קאָרפּור־סען מיט אַרטילעריע. אַזעלכע לעגענדאַרע קלאַנגען, האָבען זיך איבערגע'חורט די גאַנצע צייט פון דעם ריקצוג.

יב

ד"ר קאָזשענעווסקי, אומקעהרענדיג זיך אין דער פּלוג־גרופע, האָט געבראַכט אַ פּעראַרדנונג, אַז די גאַנצע אָבטיילונג מיט איהרע ביידע גרופען זאָלען זיך איינאַרדנען גאָר אויף אַנ־אַנדער שטייגער. זיי וועלען זיך אויסציהען אויף איין ליניע, איין גרופע ביים רעכטען פּראָנט, די צווייטע אַ וויאָרסט דריי־סיג־פּערציג פון איהר און די אָבטיילונג מיט'ן לאַזאַרעט—נאָך ווייטער, אַזוי, אַז די פּערוואַונדעטע וואָס וועלען אָנקומען אין דער ערשטער גרופע, וועלען אָבגעשיקט ווערען אין דער צוויי־טער, דאָרט וועלען זיי אָברוהען, בעקומען שפייז און אָבגעשיקט ווערען אין לאַזאַרעט פון אָבטיילונג. כדי צופאַסען זיך צו דער אַרבייט, וועלען די ביידע אָבטיילונגען אָבגעפיהרט ווערען אין זויטען רוקן, דאָרט איינקויפּען פּערד און פוהרלעך און דעם גאַנצען אינווענטאַר.

ביי אַזעלכע אומשטענדען, האָט פאַר מיר קיין שום ציל נישט געהאַט צו פּערבלייבען מיט דער גרופע און איך האָב בע־שטימט אַריבערצוגעהן אין אָבטיילונג פון די רוסישע טעכניקער, ווי איך האָב שוין דערמאָהנט, האָט מיט אַ פאַר וואַכען פריהער דער בעפולמעכטיגטער פון דער אָבטיילונג, פ. י. פּרעאַבראַזשענ־סקי מיך איינגעלאָדען אַריינטרעטען אין זיין אָבטיילונג. די אָב־

טיילונג האָט זיך געדאַרפט געפינען אין וואַדימיר-וואַלינסק, דעם 1-טען יולי בין איך אַהינגעפּאָהרען.

אויפ'ן וועג קיין וואַדימיר-וואַלינסק האָב איך זיך אָפּגע-שטעלט אין שטעדטעל לאַקאַטש, זיבעצעהן וויאָרסט פון וואַדימיר-וואַלינסק. אַנאַלט יודיש שטעדטעל, מיט אַ געמויערטען „בראַם“, מיט הורבות פון אַנאַלטען שלאָס. אַריינפּאָהרענדיג, האָב איך גלייך בע-מערקט, אַז אין שטעדטעל קומט פאַר עטוואָס אונגעווענהליכעס. אַלע געפינען זיך אין אַנאַגעשטרענגטען צושטאַנד, ווי ביים ערוואַרטען אַ פּאָגראַם. דאָס מעהרסטע טייל קלייטען זענען גע-ווען געשלאָסען, נאָר די קרעמער זענען געשטאַנען ביי די טהי-רען טרויעריגע, דערשלאָגענע. אין מיטען מאַרק זענען געשטאַ-נען גרופען בעלי-בתיים און שטילערהייד, אַרומקוקענדיג זיך, גע-רעדט צווישען זיך. אויב עמיצער איז דורכגעגאַנגען די גאַס, איז ער געגאַנגען געשווינד, ווי ער וואַלט איינען ערגיץ מיט-צוטייען אַ וויכטיגע נייעס.

איך האָב נישט געוואוסט צו וועמען ווענדען זיך, פונאַן-דערפּרעגען און האָב געהייסען צופּאָהרען דעם פּוהרמאַן צו דעם גרעסטען הויז אין מאַרק. איך בין אַריין. דאָס הויז איז געווען אַ רייך, אָפּער האַלב פּוסט, ווי מ'וואַלט האַלטען אין אַרויסציי-הען זיך פון איהם. געבליבען גאָר וועניג מעבעל און פּלי בית. איך בין דורכגעגאַנגען עטליכע חדרים און קיין איין מענש נישט געטראַפּען. נאָר אין לעצטען חדר האָב איך בעגעגענט אַנאַל-טערן אַרים געקליידעטען יוד, דעם הויזוואַרטס אַנאַגעשטעלטען. דער ווירט, אַ רייכער בעל-הבית, אַטלאַס, איז נישט געווען צו הויז און דאָס געזינד זיינס איז אָפּגעפּאָהרען. דער אָנגעשטעל-טער, שוואַרץ, האָט זיך אַ ביסעל דערשראָקען פאַר מיין וויזט. איך האָב איהם בערוהיגט און געבעטען שיקען נאָך דעם ווירט. ביז יענער איז געקומען, האָט שוואַרץ דערצעהלט מיר ווע-גן זיך:

— ביי מיר זענען געווען דריי זיהן. צוויי זענען אַוועק אויף מלחמה. איינער איז גע'הרג'עט, דער צווייטער שווער פּער-וואונדעט. איצט דאַרף געוון דינען דער דריטער. איך אַליין בין

געווען אין אַ מיהל, בעקומען פופציג רובל אַ חודש. איצט שטעהט די מיהל און איך בין געבליבען אָהן ברויט.

ער האָט דאָס דערצעהלט שטיל, רוהיג און צוגעגעבען:
—בין איך דען איינער אַזאַ? ביי יעדערן איז עמיצער פון געזינד אומגעקומען אויף דער מלחמה, און אַלע שטאַרבען דאָ פון הונגער.

עס איז געקומען ה' אַטלאַס. ער האָט מיר דערצעהלט, אַז שוין אַ פּאַר וואָכען, ווי אין שטעדטעל געהען אַרום קלאַנ-גען, אַז מ'וועט אַרויסשיקען די גאַנצע יודישע בעפעלקערונג און דאָס האָט געשאַפען אַ שרעקליכע שטימונג. פריהער האָט מען גערעדט, אַז מ'וועט אַרויסשיקען די יודען אין טאָג פון דער חגא פון פּיאָטר און פּאַוועל. יודען האָבען זיך שוין גענומען גרייטען. פון די אַרומיגע דערפער זענען שוין אַנגעפּאַהרען פּויערים, צונעהמען דאָס זשידאָווסקע גוטס". נאָר די גזירה האָט זיך נישט בעשטעטיגט. און אַט היינט איז געקומען דער פּריסט טאָוו און געמאָלדען, אַז פון דעם הויפט-קאָמאַנדיר פון דער אַר-מעע איז געווען אַ בעפעהל אין איין טאָג אַרויסשיקען אַלע יודען פון דער געגענד. אין בעפעהל איז בוכשטעבליך געזאָגט: „אַרויסשיקען די גאַנצע יודישע בעפעלקערונג דרום'דיג פון הרר-בעשאָוו". כאָטש לאַקאַטש געפינט זיך אין מזרח פון הרובעשאָוו, פונדעסטוועגען האָט דער איספּראַוויניק בעפוילען פון דאַנען אַרויס-צושיקען די יודען, פאַר אַ גוטען שוחד האָט זיך איינגעגעבען פועל'ן ביים פּריסטאָוו אַבלעגען דאָס אַרויסשיקען אויף אַ טאָג. און גלייך איז אַטלאַסעס שותף, אַנאָרטיגער גביר, זוסמאַן, אַוועקגעפּאַהרען אין וואַלדימיר-וואַלינסק, אַבגעפּיהרט דעם איס-פּראַוויניק פינפהונדערט רובל ער זאָל זיך בעמיהען, אויב נישט אינגאַנצען אַבשאַפען דעם בעפעהל, טאָג כאָטש אַבציהען אויף וויפיל מעגליך זיין אויספיהרן. ווייל יעדער טאָג האָט אַ גרויסע בעדייטונג פאַר דער שטאַדט און אויך פאַר די שותפים, וועלכע האָבען אויף דער מיהל פיל טויענדער זעק מעהל און דאַרפען זיי אַרויספיהרען.

די לאַגע פון דעם שטעדטעל איז אָהן דעם אַרויסשיקען

אויך גענוג טרויעריג. עס זענען דאָ פיל היימלאָזע פון פאָרעצק, מיליאָטין (איינאונדרייסיג פאָמיליעס) און אַנדערע שטעדטלעך. מיט וואָס צו העלפען זיי איז נישטאָ. אין שטעדטעל געהט-אום די כאַלערא, וועלכע פערשפרייט זיך אַלץ שטאַרקער און קיין דאָקטאָר איז נישטאָ. מיט אַ וואָך צוריק איז דאָ אַדורכגעגאַנגען אַ מחנה גאַליציאַנער היימלאָזע און גענומען מאַכען אַ פּאָגראָם. מ'האַט זיך אַ וואָרף געטהון צום אוריאַדניק, האָט ער געענט-פערט מיט כּעס:

—און איהר האָט מיר פיל געגעבען, איך זאָל אייך בע-שיצען?

האַט מען איהם געגעבען זיין גאַב און ער האָט פונאַר-דערגעטריבען די פּאָגראָמטישקעס.

איך האָב געבעטען אַטלאַס'ן צונויפרופען עטליכע אָנגעזע-הענע בעלי-בתיים. מ'האַט געגרינדעט אַ הילפס-קאָמיטעט, וועלכער האָט גענומען אויף זיך העלפען די היימלאָזע און אין פּאל אויב מען וועט אַרויסשיקען די יודישע בעפעלקערונג, בעזאָרגען ברויט פאַר די נויטווענדיגע און פוהרלעך פאַר קראַנקע און קינדער. איך האָב דערויף געלאָזען פיערהונדערט רובל. נאָך פינפּאונצוואַנ-ציג רובל האָב איך געגעבען אויף מעדיקאַמענטען. זוסאַמנס זוהן, אַ סטודענט, האָט זיך אַרויסגעזאָגט פאַהרען נאָך זיי אין וואַלדי-מיר-וואַלינסק. איך האָב איהם מיטגענומען.

אין וועג האָט ער מיר דערצעהלט עטליכע עפיואַדען. אין פּאָקאַטש, ביי אַ יוד, אַ פּאָטער פון צוויי זיהן סטודענטען, האָ-בען זיך בעועצט צוויי אָפיצירען. אָנגע'שכור'ט זיך און גענו-מען דערצעהלען, אַז אַלע יודען זענען שפּיאָנען, גענומען שרייען צום בעל-הבית: „מ'דאַרף אייך אַלעמען אויסקוילען, זשידעס!" האָבען אפילו אָנגעהויבען דראָהען מיט די שווערדען. די פרויען האָבען זיך שטאַרק דערשראָקען, אפילו די סטודענטען האָבען אָנגעהויבען ריידען, אַז מ'דאַרף זיך בעהאַלטען. נאָר דער פּאָ-טער איז געבליבען רוהיג און אָבגערופען זיך:

—מיך פרעהט דאָס, קינדערלעך. איצט פיהלט איהר, ווי שווער עס איז צו זיין אַ יוד, ווי טייער עט קומט אויס צו

צאָהלען פאַר דעם פּבּוד. איהר וועט זיך אויסלערנען טייערער
צו שאַצען אייער יודישקייט.

אַ יוד, ביי וועמען דער זוהן איז געווען אויף מלחמה,
האַט זיך געווענדט צום פּאַלקאָוויק מיט אַנאַפּראַגע, וואָס מאַכט
זיין זוהן? די טעג האָט ער בעקומען אויף אַנאַפּיציעלען בלאַנק
מיט אַ נומער, אַזאַ מין ענטפּער:

„פּאַרכאָוואַטער זשיד! דיין זוהן איז אין פּלען.“

אין וואַלדימיר-וואַלינסק בין איך פּערפּאָהרען אין אַ האָ-
טעל. דער יונגער זוסמאַן האָט געבראַכט צו מיר זיין פּאַטער.
דער לעצטער האָט מיר דערצעהלט, אַז ער האָט פאַר די פינף-
הונדערט רובל געפּוּעלט ביים איספּראָוויק. ער זאָג דערווייל
אַבשטעלען די אַרוישיקונג פון לאַקאַטש. ער האָט געשיקט דעם
הויפּט-קאָמאַנדיר אַ טעלעגראַפישע אַנפּראַגע, אויב לאַקאַטש געהט
אַריין אין דעם שטח „דרומדיגער הרובעשאָוו“? ביז עס וועט
זיך בעקומען דער ענטפּער, וועט פאַרבייגען אַ פאַר טעג און
אפשר וועט דער ענטפּער זיין, אַז לאַקאַטש דאַרף נישט עוואַ-
קואירט ווערען.

איך האָב זיך דערוואוסט, אַז דער אוריאַדניק פון פּאָ-
רעצק, לאָזט נישט אַריין אין שטעדטעל קיין איינעם פון די יו-
דישע איינוואוינער, וואָס זענען בעת'ן פּאָגראַם אַנטלאָפּען. איין
יוד האָט זיך אומגעקעהרט נאָר כדי אַבצופיהרען פון דאָרט די
פּערבליבענע אין שוהל' זיבען ספּרי תּורות, האָט דער אוריאַד-
ניק געוואָלט איהם אַרעסטירען, נישט דערלאָזט נעהמען די
ספרים און געהייסען גלייך אַבפּאָהרען.

צו מיר זענען געקומען דער קאָזיאַנער רב און איין בעל-
הבית, ה' יאָנינוואָן און דערצעהלט, אַז דעם הויפּט-קאָמאַנדירס
פּעראַרדנונג אַרויסצושיקען אַלע יודען פון די ערטער „דרום-
דיגער הרובעשאָוו“, האָט, איבערהויפּט מיט איהר אומבעשטימט-
קייט, אַרויסגערופּען אַ שרעקליכע צורודערונג, ווי אין וואַלדי-
מיר-וואַלינסק, אַזוי אין פּיל צעהנדליגער שטעדט אין דער
סביבה. איך האָב אַנעצה געגעבען, גלייך שיקען אין פּערטראַ-
גראַד אַ דעפּוטאַציע משתדל זיין זיך, אַז די פּעראַרדנונג זאָל

אָבגעשטעלט ווערען. מ'האַט בעשטימט עס זאָלען פּאָהרען די רבנים פון וולאַדימיר-וואָלינסק און אוסטילוג. זיי האָבען גע- דאַרפט אָפּפּאָהרען דעמוזעלבען טאָג, נאָר אָבגעפּאָהרען זענען זיי ערשט אין פיער טעג אַרום. די סיבה פון דער פערשפע- טיגונג איז געווען, וואָס דער וולאַדימיר-וואָלינסקער רב האָט געדאַרפט זיין סנדקא אויף אַ ברית און בשום אופן נישט גע- וואָלט אָפּפּאָהרען פריהער!

דער ווירט פון דער אכסניה, וואו איך האָב זיך אָבגע- שטעלט, אַנ'אינטעליגענטער יונגערמאַן, לעוו, האָט מיר דער- צעהלט, אַז מיט אַ טעג צעהן צוריק, האָבען זיך אין שטאָדט אָנגעפּאַנגען גזירות און רציחות מצד די אָנגעקומענע סאָלאַדאַטען. דער קאָיאָנער רב, מאָרגענשטערן און איינער פון די אָנגעזע- הענע בעלי-בתיים, לייזער פויזנער, זענען אַוועק וועגען דעם צום שטאָדטישען קאָמענדאַנט, אַ געוועזענער מיטהילף פון לובלינער פּאָליציי-מייסטער. אין אויפנעהם-צימער זענען געווען פיל מענ- שען. דער קאָמענדאַנט איז אַרויסגעאַנגען און, דערזעהענדיג די יודען, האָט ער אויסגעשריען:

—און איהר, זשידעס, וואָס דאַרפט?

זיי האָבען זיך פּאַרגעשטעלט און אַרויסגעזאָגט זייער בי- טע צו בעשיצען די יודישע בעפעלקערונג פון די סיסטעמאַטי- שע רויבערייען און רציחות. נישט אויסהערענדיג זייערע רייד, האָט ער אויסגעשריען מיט פּעס:

—איך, זשידעס, דאַרף מען אַלעמען אויפהענגען! אַרויס פון דאַנען!

פויזנער האָט איהם דערלאָנגט אַנ'אָפיציעל פאַפיר, אַ מעל- דונג, אַז דער קיסר דאַנקט דער וולאַדימיר-וואָלינסקער יודישער געמיינדע פאַר דער מיטהילף, וואָס זי האָט אַרויסגעוויזען בשעת דעם אָפּברייבען פון עסטרייכישען חיל אין אָנפאַנג מלחמה.

דער קאָמענדאַנט האָט אַ קוק געטהון אין פאַפיר און אַ וואָרף געטהון עס אויף דער ערד.

—דער קיסר איז אַ קיסר, —האַט ער אויסגעשריען, —און

איך, וואָס מיר וועט זיין געפעלען, וועל איך טהון! אַרויס פון דאַנען!

דער ה' יאַכנינאָן, וועלכער איז געווען ביי מיר מיט דעם קאַזיאָנעם רב, איז אַליין אַנ'איינוואוינער פון דעם שטעדטעל אָסטיליע (אוסטיליג), צוועלף וויאַרסט פון וולאַדימיר-וואָלינסק. ער האָט מיר דערצעהלט, אַז אין שטעדטעל זענען אָנגעקומען דרייהונדערט היימלאָזע פון שטעדטעל קרילאָוו, וואו עס קומען איצט פאַר די שלאַכטען און פון וואַנען מ'האַט אַרויסגעשיקט אַלע יודען. די היימלאָזע הונגען און בעקומען פון ערגיץ קיין הילף נישט. איך האָב יאַכנינאָנען אַרויסגעגעבען פון זייערשווע-גען דרייהונדערט רובל, מיט דעם תנאי, אַז אין אוסטילוג זאָל געגרינדעט ווערען אַ קאַמיטעט.

אין וולאַדימיר-וואָלינסק האָב איך געפונען די אָבטיילונג פון די רוסישע טעכניקער. עס האָט זיך אַרויסגעוויזען, אַז דער בעפולמעכטיגטער פון דער אָבטיילונג, פּרעאַבראַזשענסקי, פאַהרט אָב און גיט איבער די אָבטיילונג די ניי אָנגעקומענע פון מאַסק-ווא. בעפולמעכטיגטע נ. וו. טולפּאָוו, אַ בעוואוסטער פּעדאַגאָג, און דעם פּרייוואַט-דאָצענט פון מאַסקווער אוניווערזיטעט, איוואַ-נאָוו. פּרעאַבראַזשענסקי האָט מיך בעקענט מיט זיי און איך בין אַריינגעטראָטען אין אָבטיילונג אַלס אַ פּערוואַלטער פון קאַנטאַר. איך האָב צוגעזאָגט אין עטליכע טעג אַרום צוטרעטען צו דער אַרבייט און אָבגעפאַהרען אין וואַטין נאָך מיינע הפּצים.

איך האָב זיך אָבגעשטעלט אין לאַקאַטש, מיטצוטיילען דאָרט די ידיעה וועגען דעם דערווייליגען אָבשטעלען פון דער אַרויסשיקונג. לויט דעם אַלטען זוסאַמנס בקשה, בין איך געווען ביי איהם צוהויז. מיך האָט בעגעגענט זיין פרוי, אַ קליינשטעד-טעלדיגע גביר'טע מיט פּרעטענויעס אויף „אַריסטאָקראַטיזם". זי האָט אָנגעהויבען פיהרען מיט מיר „איידעלע און עלעגאַנטע גע-שפּרעכען" און דערביי דערצעהלט, ווי קלוג זי האָט גע'טענה'ט מיט קאָזאַקען, וועלכע האָבען געמאַהנט, מזאָל זיי פּערקויפען מעד. עס האָט זיך אַרויסגעוויזען, אַז נישט קוקענדיג אויף דער שרעקליך געפּעהרליכער לאַגע אין וועלכער עס געפינט זיך די

יודישע בעפעלקערונג פון שטעדטעל, געהט די גאנצע צייט אַ
 געהי מער האַנדעל מיט מעד, וועלכען מ'פערקויפט די סאַלדאַ-
 טען און קאָזאַקען. מיט אַ טאָג פריהער איז געקומען אַ גאַנצע
 מחנה קאָזאַקען, וועלכע האָבען זיך דערוואוסט, אַז זייערע חברים
 האָבען דאָ געטרונקען מעד און האָבען געפאָדערט מיזאַל זיי
 אויך פערקויפען. זוסמאַנס פרוי האָט געהאַלטען פאַר זיי אַ גאַנ-
 צע רעדע, דערוויזען זיי, אַז היינט איז שוין אַלץ אויספער-
 קויפט און צוגעזאַגט, שפעטער דערקאָזען פאַר זיי מעד. איך
 האָב אויסגעזידעט די קלאָגע פרוי און האָב זעהר שאַרף גע-
 פאָדערט, מיזאַל אָנגעהמען ענערגישע מיטלען, אַז דער גאַנצער
 מעד, וואָס געפינט זיך אין שטעדטעל, זאָל אויסגעגאַסען ווערען.
 איך בין ווייט נישט זיכער, אַז דאָס איז אויסגעפיהרט געוואָרען.
 דערצעהלענדיג מיר די געשיכטע מיט'ן מעד און אַנדערע
 מעשיות, האָט די פרוי זוסמאַן די גאַנצע צייט אומגעקוקט זיך,
 ווי זי וואָלט עמיצען ערוואָרטען. אַז איך האָב זיך געגרייט אָב-
 צוסאָהרען, זענען געקומען, איינער נאָך דעם אַנדערן, עטליכע
 אַרימעלייט און האָבען מיר גענומען דערצעהלען יעדערער ווע-
 גען זיין נויט און בעטען שטיצע. נאָכדעם איז געקומען אַ גאַנ-
 צע מחנה פאַרעצקער היימלאָזע, קלאָגען זיך אויף זייער רב, אַז
 ער האָט זיי גאַרנישט געגעבען פון דעם געלד, וואָס איך האָב
 געלאָזען פאַר די פאַרעצקער געליטענע פון פאַגראָם. איך האָב
 גלייך פערשטאַנען, אַז זוסמאַנס פרוי האָט מיך בפיון אויפגע-
 האַלטען און געגעבען צו וויסען אין שטאָדט, אַז עס איז גע-
 קומען, דער אַפיציר וואָס טיילט געלד" און אַנ'עצה געגעבען,
 מיזאַל געהן צו מיר בעטען הילף. די איינצעלנע אַרימעלייט
 האָב איך אָבגעשיקט צום קאָמיטעט און די פאַרעצקער האָב איך
 געגעבען אַ קוויטעל צום רב, ער זאָל זיי אַרויסגעבען היקף צו-
 גלייך מיט אַנדערע.

איך האָב נאָך קיין צייט נישט געהאַט צו ענדיגען דעם
 געשפרעך מיט זיי, ווי אין טהיר האָט זיך בעוויזען אַנאָריאַד-
 ניק און אַרויסגערופען מיט אַ וואונק די פרוי זוסמאַן. אין אַ
 מינוט אַרום האָט זי זיך אומגעקעהרט אַ ביסעל צורודערס און

געזאָגט, אַז דער אוריאַדניק האָט מיט מיר וועגען עטוואָס צו ריידען. איך האָב איהם געבעטען אַריינגעהן.
ער איז צריין און אַ ביסעל פערשעמט אָבער קאַטעגאָריש געזאָגט מיר:

—זייט אַזוי גוט, אייער בלאַגאַרָאָדיע, ערקלערט מיר, ווער איהר זענט?

—פאַרוואָס אינטערעסירט דאָס אייך?
—אַזוי... עס אינטערעסירט מיך... ערלויבט אייערע דאָ-קומענטען.

איך האָב איהם דערלאָנגט מיין דאָקומענט, אַז איך בין אַ בעפולמעכטיגטער פון מאַסקווער אָבטיילונג פון קאָמיטעט פון דער גאָטוואַרסטווענער דומע. ער האָט זיך בענוגענט דערמיט און אָנגעהויבען פערענטפערן זיך.

—ערקלערט מיר, פאַרוואָס איז אייך איינגעפאַלען פרעגען ביי מיר דאָקומענטען?—בין איך צוגעשטאַנען.

—אַט... פערשטעהט איהר מיך, דער עולם אויפ'ן גאַס האָט זיך בעאונרוהיגט... אָנגעהויבען טענה'ן „עפעס אַנאָמבע-קאַנטער אָפיציר“...

איך האָב פערשטאַנען, אַז נישט דער עולם אויפ'ן גאַס האָט זיך בעאונרוהיגט, נאָר ביי דעם אוריאַדניק האָט אַרויסגע-רופען אַ חשד, וואָס נעבען זוסמאַנס הויז איז געווען אַנ'עולם פון די, וואָס זענען געקומען בעטען ביי מיר הייליך.
ער האָט אַ ווילע געטראַכט און נישט זיכער געפרעגט ביי מיר:

—ערלויבט אייך צו פרעגען, דאָס זענט איהר, מיט אַ וואָך צוויי צוריק, געפאָהרען פון פאַרעצק קיין לוצק?
—פון וואַגען וויסט איהר דאָס?

—איך ווייס... איך בין דעמאָלט געווען אַנ'אוריאַדניק איך פאַרעצק... איצט, בין איך אַריבערגעפיהרט אַהער.

—יא, דאָס בין איך געפאָהרען, —האָב איך געענטפערט, —און האָב אפילו נעבראַכט צוריק אַ בעפעלה צו אייך פון איס-פראַוויניק, וועגען פראַפוסקען פאַר יודען.

— ווי הייסט איהר האָט געבראַכט?
 — געבראַכט האָב איך, נאָר אייך האָט דעם בעפעהל אי-
 בערגגעבען דער פּאָרעצקער מעשטשאַנסקע סטאַראָסטע.
 — אַ-אַ! איז דאָס דער סטאַראָסטע מיט אייך געפּאָהרען
 אין לוצק? איהר האָט איהם געפיהרט אויף אייער אויטאָמאָביל?
 אָט דאָס האָב איך טאַקי געוואָלט וויסען?
 — וואָס האָט דאָס אייך אַזוי פּעראינטערעסירט?
 — אַזוי...— האָט ער געענטפּערט געהיימיספּול.
 איך האָב איבערגעריסען דעם געשפרעך. דער גאַנצער
 אינזידענט איז מיר נישט געפעלען געווען. אין די אומשטענ-
 דען, אין וועלכע איך האָב זיך געפונען, איז געווען געפעהרליך
 אויפגעוועקען געגען זיך אַ וועלכען עס איז חשד.
 איך בין גלייך אָבגעפּאָהרען קיין וואַטין, פּערנומען מיינע
 זאַכען, געזעגענט זיך וואַרים מיט דער אָבטיילונג און, דעם
 4-טען יוני אָבגעפּאָהרען קיין וואַדימיר-וואָלינסק.

יג

די אָבטיילונג, אין וועלכער איך בין אַריינגעטראָטען, האָט
 געהאַט אַ פּלוג-גרופּע מיט אַ לאַזאַרעט, וואו עס האָבען געאַר-
 ביט צוויי דאָקטוירים און מעהר ווי צעהן שוועסטער, חוץ סאַ-
 ניטאַרען; האָט געהאַט נאָך אַ לאַזאַרעט, מיט דריי דאָקטוירים
 און אַ פּערסאָנאַל פון אַ מאַן דרייסיג און אויך אַנאייגענעם צוג
 אויף אָבצופיהרען די פּערוואַנדעטע. פון מיין ערשטען אַריי-
 טרעטען אין דער אָבטיילונג האָב איך בעמערקט, אַז דאָרט קו-
 מען פּאָר אינערליכע רייבונגען און פּערזענליכע צוזאַמענשטוי-
 סען. די דאָקטוירים, איבערהויפּט דער עלטערער אַרצט, מאַסק-
 ווין, האָבען געוואָלט זיין גאַנץ זעלבשטענדיג. די בעפולמעל-
 טיגטע, פון זייער צד, האָבען געפּאָדערט, אַז אַלץ זאָל געטהון
 ווערען נאָך זייער ווילען. אין אַ פּאָר טעג אַרום נאָך מיין
 אַריינטרעטען, איז פּאָרגעקומען אַ צוזאַמענשטויס צווישען עלטערן

אַרצט, מיט דעם בעפולמעכטיגטען איוואַנאָוו. איוואַנאָוו האָט גע-
 פּאָדערט עס זאָל ערפילט ווערען זיין בעפעהל. מאַסקוויין, אָנ-
 עטאָט אַנ'ענטפער, האָט איהם אויסגעשטעלט אַ פייג. שפּעטער אַ
 ביסעל, האָבען זיך אָנגעהויבען רייבונגען צווישען די בעפול-
 מעכטיגטע גופא. יעדער פון זיי האָט געפּאָדערט מ'זאָל ערפי-
 לען זיינע בעפעהלען. איוואַנאָוו האָט זיך וועניג אינטערעסירט
 מיט דער אַרבייט, האָט זיך שעה'ן לאַנג בעשעפטיגט מיט זיין
 טואַלעט, מיט פּוצען די נעגעל און ליב געהאַט שפּאַצירען און
 פערברענגען. טולופּאָוו, פערקעהרט, האָט די גאַנצע צייט אָפּגע-
 געבען דער אַרבייט, האָט אַלץ געטהון זעהר ערנסט. נאָר ער
 איז געווען אַ מענש אַ שווערער, אַ פערביסענער און ליב גע-
 האָט אַריינצוקריכען דעם אַנדערן אין צעהנטען ריפּ. איבערהויפט
 איז ער געווען אויפגעבראַכט אויף איוואַנאָוו'ן און פלעגט שטענ-
 דיג זוכען ווי צו געבען איהם אַ שטאָך. איוואַנאָוו האָט דאָס
 לייכט אַריבערגעטראַגען, האָט זיך אינטערעסירט מיט די שענע-
 רע שוועסטער און שטענדיג געזוכט אַנ'אויסרייד צו פּאָהרען אין
 שטאַב, „פּאַרשטעלען זיך“ דעם אָדער יענעם גענעראַל. ביי אַזאַ
 שטימונג האָט די אַרבייט אין דער אָפטיילונג, פערשטעהט זיך,
 נישט געקאָנט געהן אַזוי גלאַט און איינשטימיג ווי ווען עס
 וואָלט זיין אַ פריינדליכע שטימונג צווישען אַלע אַרבייטער.
 די ערשטע עטליכע טעג האָב איך אָפּגעגעבען דער סע-
 קרעטאַר-אַרבייט, וועלכע איז געווען שרעקליך פערלאָזען. צווי-
 שען אַנדערע אַרבייט, איז מירן אויסגעקומען פונאַנדערצוקלייבען
 די חפצים און געלדער, וואָס זענען פערבליבען פון די גע-
 שטאַרבענע אין לאַזאַרעט, כדי אָפּצושיקען עס די יורשים. עטלי-
 כע הונדערט אַזעלכע פאַקעטען האָב איך דורכגעקוקט און אָב-
 געשיקט. אַחוץ איינעם, וואו עס האָבען זיך געפונען אַכטאונ-
 זיבעציג רובל, האָבען זיך אין אַלע אַנדערע געפונען נאָר קליי-
 ניגקייטען, צו עטליכע צעהנדליג קאָפּיקעס, העכסטענס דריי
 אָדער פינף רובל. קיין איין ווערטבאַרער חפץ האָט זיך אויך
 נישט געפונען; אַ צוריסען בייטעלע, אַ מעסערל, אַ קעמעלע. איך
 וואָלט דערפון דרינגען, אַז די סאָלדאַטען פון דער רעגולערער

ארמעע, האָבען זיך מעהרסטענטייל, נישט פערנומען מיט רויבע-
רייען, ווען איך וואָלט נישט וויסען, אַז די סאַניטאַרען, טראָ-
גענדיג די פערוואנדעטע, איבערהויפט די שווערע פערוואנדע-
טע, לעדיגען ביי זיי אויס די טאַשען.

ביי דעם גרעסטען טייל פון די געשטאַרבענע, האָט זיך נישט
געפונען פערשריבען דער ריכטיגער אַדרעס פון זייערע נאָהנטע
קרובים: עלטערן, פרויען, קינדער. נאָר פון בילעט האָט מען
געקאָנט וויסען פון וועלכער גובערניע און אַנאַנדערש מאָל וואָ-
לאָסט אָדער דאָרף דער סאָלדאַט איז. דערום האָב איך די
ירושה געקאָנט אַדרעסירען נאָר אין וואָלאָסט אָדער שטאַדט,
סתם מיט דער בקשה, איבערצוגעבען די קרובים פון דעם און
דעם. ביי פיל סאָלדאַטען, וועלכע זענען געשטאַרבען נישט קו-
מענדיג צום בעוואוסטזיין, האָט זיך נישט געפונען קיין שום
פאַפיר וואָס זאָל אפילו פעסטשטעלען זייער נאָמען—און אַזעלכע
האָט מען בעגראָבען ווי אונבעוואוסטע. כאַראַקטעריסטיש, וואָס
אַ רוסישער סאָלדאַט, געהענדיג אין שלאַכט, אָפטמאָל אויף גע-
וויסען טויט, גיט נישט אַ קלער צוצוגרייטען און האָבען ביי
זיך אַ צעטעל מיט זיין נאָמען און אַדרעס.

אין אַרכיוו פון דער אָבטיילונג, האָב איך געפונען אַנ-
אינטערעסאַנטען דאָקומענט. אין לאַזאַרעט איז געשטאַרבען אַ
סאָלדאַט פון לונגען-גאַנגרען. דער סאָלדאַט איז געלעגען אין
לאַזאַרעט נאָר צוויי טעג. געבראַכט האָט מען איהם גלייך פון
דער פּאָליציע. מיט אַ טאָג פריהער איז ער געקומען אין עווא-
קואַציאָנס-לאַזאַרעט קלאָגען זיך אויף זיין קראַנקהייט. דאָרט האָט
מען איהם אָנערקענט פאַר אַ סימלאַנט. דער קאָמענדאַנט האָט
איהם געהייסען געבען פינפּאונצוואַנציג ריטער און אָבשיקען
אויף דער פּאָליציע. און מיט אַ טאָג שפעטער, אַז מ'האָט איהם
געבראַכט אין אונזער לאַזאַרעט, איז ער שוין געווען אָהן בע-
וואוסטזיין. אַזאַ אויפטראַג צום פּראָסטען סאָלדאַט, איז געווען
נישט קיין זעלטענע זאַך.

אונזער אָבטיילונג האָט פערנומען אַ טייל פון די גרויסע
געמויערטע קאַזאַרמעס, וועלכע געפינען זיך הינטער'ן שטאַדט

און שטעלען מיט זיך פאר „ בעזונדער ישוב. צוזאמען מיט אונזער לאזארעט זענען אין די קאזארמעס געווען איינגעארדענט לאזארעטען און אנטשטאלטס-וואוינונגען פון קאמיסאראָווס אָבטיי-לונג און דער עוואָקואַציאָנס-פונקט. פון וואָקואַל איז געווען צו-געפיהרט אָהער אַנאייזענבאַהן-צווייגעל, כדי אָבצופיהרען די פער-וואונדעטע גלייך פון די לאזארעטען מיטן באַהן. אין דעם טאָג פון מיין אַריינטרעטען אין דער אָבטיילונג, האָט געדאַרפט אָב-געהן אונזער צוג מיט פערוואונדעטע קיין קאָוועל. די דאָקטוי-רים פון אַלע דריי לאזארעטען, האָבען סאָרטירט די פערוואונ-דעטע און בייגעווען ביים אַריינזעצען זיי אין די וואָגאַנען. סאָרטירט האָט מען שווער פערוואונדעטע, פון לייכט פערוואונ-דעטע. די סאָרטירונג איז געווען זעהר אַ פרימיטיווע. ווער עס קאָן געהן, דער איז געווען צוגערעכענט צו די לייכט פערוואונ-דעטע און האָט געדאַרפט געהן צופוס. די וואָס האָבען נישט געקאָנט געהן, האָט מען געזעצט אין טעפלושקעס. אויף אַזאָ אופן איז אויסגעקומען אַז אייניגע שווער פערוואונדעטע אין קאָפּ אָדער אין ברוסט, וואָס האָבען נאָך געהאַט כח צו שלע-פען די פיס, האָבען געדאַרפט מאַכען אַ וועג פון הונדערט וויאָרסט.

אין צוג זענען געווען עטליכע קלאַס-וואָגאַנען פאַר פערוואונ-דעטע אָפיצירען. מ'האַט געבראַכט צופיהרען, אונטערהאַלטענדיג אונטער די הענד, אַנאָפיציר, וועלכער איז מיט צוויי טעג צו-ריק געוואָרען שווער פערוואונדעט אין קאָפּ און אין ברוסט. ער האָט געהאַט אַ הויכע טעמפעראַטור, געווען שטאַרק אויפגערעגט און די גאַנצע צייט גערעדט, דערצעהלט די דאָקטוירים זיינע איינדריקען פון דער לעצטער שלאַכט. דערביי האָט ער גע-לאַכט הייליג און טרוקען. עס האָט זיך געדאַכט, אַז אַזוי לאַכען קאָן נאָר אַ סקעלעט. מיט דעם טויטען געלעכטער האָט ער דערצעהלט, ווי נעפען איהם, איז זיינער אַ חבר, אַ פּאָדפּאָ-רוטשיק, דער'הרג'עט געוואָרען:

—עס האָט איהם צוריסען... כאַ-כאַ-כאַ! עס זענען זיך נאָר שטיקער פלייש פונאַנדערגעפלויען, כאַ-כאַ-כאַ!

—מ'האָט בעשטימט אַנאַנגריף, —האָט ער ווייטער דער-
צעהלט. —נאָר מ'האָט אונז געזאָגט: „איילט נישט. מיר וועלען
דעם אָנגריף צוגרייטען מיט אַ שטורמישען פייער.“ נו, גוט.
וואַרטען מיר, כאַ-כאַ-כאַ! און די דייטשען פּערוואַרפען אונז
מיט סנאַריאָדען. אָפּגעוואַרט אַ טאָג—נישטאָ קיין שטורמישער
פייער פון אונזער זייט. מיט אַמאָל הערען מיר: „פּוק! פּוק!
פּוק! און אין אַ ווילע אַרום ווייטער: „פּוק! פּוק! פּוק!“ גאַנצע
זעקס מאָל אויסגעשאַסען—און אַנטשוויגען געוואָרען. דאָס איז
געווען אונזער „שטורמישער פייער“. כאַ-כאַ-כאַ! נאָכדעם האָט
מען אונז געהייסען געהן אין אַטאַקע... כאַ-כאַ-כאַ!

מיט אַמאָל איז ער אַנטשוויגען געוואָרען און פּערלאָרען
דאָס בעוואוסטזיין. מ'האָט איהם אַריינגעטראָגען אין וואַגאָן אַ
האַלב טויטען.

איך האָב בעזוכט אונזער לאַזאַרעט. וואָס פאַר אַ שרעק-
ליכע וואונדען איך האָב דאָרט אָנגעקוקט, וואָס פאַר אַנ'אונ-
מענשליכע יסורים! שווער צו פּערשטעהן, ווי קאָנען נאָך לעבען
מענשען מיט האַלב אַראָפּגעריסענע קעפּ, מיט אויסגעריסענע
שטיקער ברוסט. נאָר דעם שווערסטען איינדרוק האָבען געמאַכט
די גאַנגרענאָזע, לעבעדיגערהייד פּערפּוילטע מענשען. און אַזעל-
כע זענען געווען נישט וועניג אין לאַזאַרעט. איך האָב זיך אָב-
געשטעלט ביים בעטעל פון אַ יונגענמאַן, אַ יוד פון בעסאַראַביע,
מיט אַ פּערשוואַצטען, ערדישען פנים, מיט אַ צעווייטיגטען בליק
פון אַנ'אונטערגעשאַסענער חיה. ביי איהם איז איבערגעבראַכען
דער חוט השדרה און דער אונטערשטער טייל פון גוף איז פאַ-
ראַזיירט און פּוילט פון גאַנגרען. ער קאָן שוין נישט ריידען,
גישט געקאָנט מיר זאָגען זיין נאָמען, כאַטש ער האָט פּערשטאַ-
ען, וואָס איך האָב ביי איהם געפּרעגט.

דער צווייטער, אַ יונגער פּויער, אויך אַ גאַנגרענאָזער.
ליגט און זיפצט. איך האָב איהם געגעבען אַ פאַפּיראָס, אַ פּער-
רויכערטען. ער האָט גיריג, עטליכע מאָל פּערצויגען און
מיטן בליק געדאַנקט מיר. אין עטליכע מינוט נאָך מײן אַוועק-
געהן, האָט ער שוואַך אַ רוף געטהון די פאַרמהאַציגע שוועסטער:

—שוועסטער! עס איז געקומען מיין סוף... שרייב צו מיניע... שיק אָב די צוויי רובל מיט אַכצעהן קאָפּ, וואָס ביי מיר איז דאָ... זאָג די חברים, אַז איך בעט זיי מחילה, אויב איך בין אין וואָס שולדיג געגען וועמען... זאָלען זיי מיך דער-מאָהנען אין זייערע תפילות...
און אין אַ וויילע אַרום:

—שוועסטער!... איך שטאַרב!... גיב מיר אַ קוש...
זי האָט איהם אַ קוש געטהון און ער איז גלייך גע-שטאַרבען.

אין אַ פּאַר טעג אַרום בין איך אַריבערגעפּאַהרען אין דאָרף גריפּאָוועץ, וואו עס איז געשטאַנען דער פּאַדערשטער לאַזאַרעט פון אונזער פּלוג-גרופּע. דאָס דאָרף געפינט זיך אַ וואָרסט צוואַנציג פון וואַלדימיר-וואַלינסק און זיבען-אַכט וואָרסט פון די שלאַכט-פּאָזיציעס.

אַ גרויס דאָרף. די פּויערים געהען אַרום פּערלאָרענע, גי-דערגעשלאָגענע. חוץ דעם וואָס די מלחמה האָט זיך אָנגערוקט אויף זיי, האָבען זיי מיט עטליכע טעג צוריק איבערגעלעבט אַ פּאַגראָם. עס איז אָנגעקומען אַנאַבטיילונג אולאַנער, האָט בע-רויבט דאָס דאָרף און מאנס געווען אַלע מיידלעך אין דאָרף. עס הערט זיך אַ שטאַרקע אונענדליכע קאַנאָנען-שיסעריי. אַרום זעהן זיך די זיילען רויך פון די ברענענדיגע דערפּער. דער וועג איבערן דאָרף און ווייטער, איז געפּאַקט מיט אַבטרע-טענדיגע אַבאָזען פון צווייטען ראַזריאַד. צום לאַזאַרעט ציהען זיך אָהן אַנאויספּהער פּערוואַנדעטע, געהען פּונאַדערגעשאַ-טען, קוים וואָס מ'שלעפּט זיך, הינקענדיג, שפּרינגענדיג אויף איין פּוס, אָנשפּאַרענדיג זיך אויף אַ חבר. דער לאַזאַרעט גע-פינט זיך אין אַ גרויסער געביידע פון פּריצ'ס פּאַלואַרק. אַכט גרויסע חדרים זענען אָנגעפּאַקט מיט פּערוואַנדעטע. אין איין חדר ליגען אויפ'ן ברוק, האָרט איינער נעבען, צווייטען שווער פּערוואַנדעטע, מעהרסטענטייל, אָהן בעוואוסטזיין; אַזעל-כע, וואָס מ'קאָן נישט אַבשיקען ווייטער. אין די אַנדערע חדרים ליגען, זיצען און שטעהען פּערוואַנדעטע, וואָס וואַרטען ביז

מוועט זיי אָפּערירען. אָנשטאָט קעפּ, הענד, פּיס—קופּעס פּון מאַרלע דורכגענעצט מיט בלוט. אומעטום, אויף די בגדים, אויף די ווענד, אויפֿן ברוק—בלוט, בלוט און בלוט. פּון דעם שאַרפען גערוך פּון בלוט, ווערט שפּל. אין אַ בעזונדער חדר אויף פינף—זעקס טישען, קומט פּאַר די איבערבינדונג. וואָס פּאַר אַ שרעקליכע וואונדען! צוריסענע גופים, אָפּגעשניטענע הענד און פּיס.

אין אָפּעראַציאָנס-צימער אַרבייטען, אָהן אַנײַבעררייס, שוין פּיעראונצוואַנציג שעה, צוויי דאָקטוירים, יודען, ראָזענצווייג און פּרוי קאַנצל. פּאַר דעם טאָג, פּאַר די פּיער—פינף שעה, וואָס איך בין דאָרט געווען, האָבען זיי געמאַכט דרייאַונצוואַנציג אָפּעראַציעס.

וואונדערליך איז געווען, וואָס אין דעם גיהנום פּון בלוט און אונמענשליכע ליידען, האָבען זיך נישט געהערט קיין גע-שרייען און קיין געוויין. בשעת'ן איבערבינדען די וואונדען, האָט מען געריסען די צוגעטרוקענטע מאַרלע פּון לעבעדיגען פלייש, מ'איז אומישנע געקאָכען טיף אין די וואונדען, אייניגע האָט מען אָפּערירט אָהן כלאַראַפּאַרם,—און פּון קיינעם האָב איך נישט געהערט נישט קיין געשריי, נישט קיין געוויין: איבערגע-טראָגען די יסורים מיט צונויפגעדריקטע ציין און מיט אַ קאַל-טען שווייס אויפֿן שטערן.

אויפֿן אָפּעראַציאָנס-טיש זיצט אַ סאָלדאַט פּון אַ יאָהר פּערציג, אַ הוילער. ער איז אין פּיער ערטער פּערוואונדעט. מ'אָפּערירט איהם אָהן כלאַראַפּאַרם. נאָר-וואָס האָט מען ביי איהם פּון רוקען אַרויסגענומען אַ שטיק שראַפּנעל. די וואונד איז אַ מורא'דיגע, ווי אַ האַנד-פּלאַך די ברייט. דער פּערוואונדעטער האָט אַריבערגעטראָגען די אָפּעראַציע אָהן אַ זיפּן, נאָר דאָס גאַנצע פנים איז ביי איהם געווען נאָס פּון שווייס. די אַרצטין דער-לאַנגט איהם דאָס שפּיצגיגע שטיקעל אייווען, וואָס זי האָט אַרויסגענומען ביי איהם פּון רוקען. ער האָט אפילו נישט אַ בליק געטהון אויף איהם און אַ וואָרף געטהון אונטער'ן טיש.

—פארוואָס בעהאַלטסטו עס נישט אויף אַנאַנדענק?—פרעגט די אַרצטין.

—כדאי בעהאַלטען די פאַסקודסטווע...—ענטפערט ער גלייך. גילטיג. שווייגענדיג אַ וויילע גיט ער צו:—אָט אַז איך וועל גע- זונד ווערען און געהן נאָך אַמאָל אין שלאַכט, וועל איך דע- מאָלט בעהאַלטען...

און גיט דערביי אפילו אַ שמייכל.

דער גרויסער הויף און דער פלאַץ אַרום הויף איז אי- בערפולט מיט פערוואַנדעטע, וועלכע וואַרטען אויף דער מעגליכ- קייט אַריינצוגעהן אין לאַזאַרעט. די וואָס קאָנען זיך בעוועגען, שטויסען זיך אַרום קעסעל, אין וועלכען עס קאָכט זיך וואַרמעס. עס שטעהען גרופען און דערצעהלען וועגען די געשעהענישען אויפ'ן שלאַכטפּעלד, פון וואָנען זיי זענען מיט אַ פאָר שעה צו- ריק געקומען. אָן אַ זייט שטעהט אַ יונג סאָלדאַטעל, רייניגט און פּאָלירט אַ גאַנצע לענטע מיט מעדאַלען און פּערגיסט זיך דער- ביי מיט טרעהרען. די מעדאַלען געהערען אַ פּאָלקאוויק, ביי וועמען ער איז אַ דענשטשיק און וועלכער איז שווער פּער- וואַנדעט.

אין אַ קרייזעל פון פערוואַנדעטע דערצעהלט איינער אויפ-

גערעגט.

—מיר זענען אַבגעשטאַנען די גאַנצע נאַכט, אַבגעשטאַנען דעם פריהמאָרגען. אום האַלבען טאָג האָט מען אונז אַוועקגע- פיהרט אין אַטאַקע. גלייך אין פייער. דער פלאַץ—אַנאַפּענער, מיר זענען אַלע ביי דעם שונא פאָר די אויגען און ער בעגיסט אונז מיט פייער... אין דאָ קאָמאַנדעוועט מען: פאַראויס! פאַר- אויס! מיט אַמאָל אַ בלאָטע, אַ זומפ. נאָר מיר מוזען געהן! קריי- בען מיר אין בלאָטע. ביזן גאַרטעל אַריינגעקראַכען. דאָ האָט מען אונז אַלעמען ביזן לעצטען צופּטרט!

און ער בעווייזט דערביי דעם שינעל און די הויזען, וואָס

זענען נאָך נאָס און פערבלאָטיגט.

צווישען די פערוואַנדעטע זענען דאָ געפאַנגענע, איבער- הויפט מאַדירן. זיי פערשטעהען קיין וואָרט ריסיש נישט און

זיצען אָדער שטעהען פון דער ווייטען, ווי דערשראָקענע חיות.
אויף זיי, איז דער רחמנות נאָך גרעסער.

א פּערוואַונדעטער רוסישער סאָדאָט געהט צו צו אַ מאַ-
דיאַר, לעגט איהם די האַנד אויפ'ן פלייצע און, מיט אַ טאָן פון
מיטלייד, פּרעגט ער איהם:

— מאַדיאַר, וואָס נעהמסטו נישט קיין סופּ?

און בעווייזט איהם מיט תּנועות וואָס ער מיינט.

דער מאַדיאַר פּערשטעהט, ענטפּערט עפעס אויף זיין לשון,

צווינקענדיג דערביי.

— האָסט קיין לעפעל נישט?— פּערשטעהט דער רוס.— באַלד

בדודערל, וועל איך דיר ברענגען!

און ער לויפט אַוועק זוכען אַ לעפעל פאַר דעם פינד,

וועלכער האָט, מיט עטליכע שעה נאָר צוריק, בעשאַטען איהם

מיט קוילען.

דער שטראָם פון די פּערוואַונדעטע ווערט אַלץ שטאַרקער.

פון אינדערפריה ביז צוויי אַ זייגער, זענען דורכ'ן לאַזאַרעט

דורכגעגאַנגען אַכטהונדערט מאַן. וויפיל עס זענען געווען פוהר-

לעך, האָט מען אָפּגעשיקט מיט פּערוואַונדעטע אין וואַדימיר-

וואַלינסק. איצט זענען אַלע חדרים פול אין, אויף וואָס אָפּצושיי-

קען די פּערוואַונדעטע איז נישטאָ. און דאָקומט צו אַ ידיעה, אז

אונזער חיל האַלט ביי אָפּטרעטען און יעדע מינוט, אַן אָנקומען

אַ בעפעהל צו עוואַקואירען זיך.

דער עלטערער צרצט, ראָזענצווייג, בעט מיך איך זאָל

אַריבערפּאָהרען אין שטאַב פון קאַרפּוס, בעטען זישיקען אַהער

פּוהרלעך. דער שטאַב געפינט זיך אין אַ דאָרף צעהן וואָרסט פון

גריבאַוויץ.

דער שטאַב איז איינגעאַרדענט אין אַ רייכען גאַנץ געבליבע-

נעם פּאָלוואַרק. דאָרט איז שטיל, רוהיג. אויפ'ן הויף זייניגען סאָל-

דאַטען די פּערד, זיצען קופּעלעכווייז, שמועסן צווישען זיך, לאַלען.

איך בעט מעלדען דעם קאַרפּוס-אַרצט. ער הייסט מיך אַריינפּיהרען

אין גאַסט-צימער, אַ גרויסען, רייך בעמעבעלטען. די טהיר איז אָפּען

אין עס-צימער. דאָרט איז סערווירט אַ לאַנגער טיש מיט בלאַנקענדי-

דיגע ווייסע טישטוכער. אויפ'ן טיש איז וויין, ס'שטעהען כרישע בלומען. פון צווייטען חדר הערט זיך מוזיק. עמיצער שפילט בעטהאווענס א סאָנאַטע. דורכ'ן חדר געהען דורך שטאַב־אַסי-רען, רהיגע, עלעגאַנטע, האָפּערדיגע. נאָך די סצענעס, וועלכע איך האָב נאָר-וואָס געזעהן, האָט מיך איבערראַשט די שטילקייט די רהיגקייט און די זאַטע מנוחה. גלייך ווי דער שטאַב וואָלט זיך געפינען גאָר אויף אַנ'אנדער עק וועלט.

צו מיר איז אַרויס אַנ'אַלטער אַרצט אין טשין פון אַ גע-נעראַל. ער האָט אויסגעהערט מיין בעריכט, האָט זיך פּונאַנדער געשאַטען אין מיטלייד צו אונזער אַבטיילונג, צוגעזאָגט ערפילען אַלץ וואָס מיר פּאָדערן. ער איז גלייך צוגעגאַנגען צום טעלע-פּאָן, האָט עמיצען שטרענג בעפוילען באַלד אַרויסצושיקען כּופּ-ציג פּוהרען צו אונז, האָט אָנגעקלונגען נאָך ערגעץ-וואו און בעפוילען אַ מיליטערי-לאַזאַרעט, צורוקען זיך נעהנטער צו אונז-זערן. נאָכדעם האָט ער מיך איינגעלאָדען צו וואַרמעס, האָט מיר פּאָרגעלעגט פּאַרשטעלען מיך דעם קאַרפּוס-גענעראַל. איך האָב זיך אַפּגעזאָגט, מאַטיווירענדיג אַז איך האָב קיין צייט נישט. זעהענדיג אַזאַ גוטען אויפּטראַג צו מיר, האָב איך געבעטען דעם אַרצט פּרעגען ביים גענעראַל, אויב מ'וועט אַרויסשיקען די בע-פעלקערונג און וועלכע—די יודישע נאָר, אָדער אַלעמען—פון וואַלדימיר-וואָלינסק און אַנדערע שטעדטלעך. ער איז אַוועק פּרע-גען און אומגעקעהרט זיך מיט דעם ענטפּער:

—דער גענעראַל זאָגט, אַז קיין ענטשיידענע בעשטימונג איז נאָך נישט אָנגענומען געוואָרען. נאָר ער איז כּמעט זיכער, אַז מ'וועט קיינעם נישט אַרויסשיקען.

אין עטליכע טעג אַרום נאָך מיין בעזוכען דעם שטאַב, האָט אונזער אַבטיילונג בעקומען אַ מעלדונג, אַז דער גאַנצער פּערסאָנאַל פון לאַזאַרעט, וואָס האָט געאַרבייט אין גריבאַוועץ, איז צוגעשטעלט צו געאַרגי-מעדאַלען. איך האָב זיך דעמוועלבען טאָג אומגעקעהרט אין וואַלדימיר-וואָלינסק, איינמאָל, שפּעט ביינאַכט, בעת איך בין געזעסען און געאַרבייט, קלאַפט מען אָן אין דער טהור. איך האָב געעפענט. עס איז אַריין דער עלטערער אַרצט פון

עוואַקואַציאָנס-לאַזאַרעט, ד"ר לעוויס, זעהר אַנ'אויפגערעגטער, האָט געפרעגט אויף די בעפולמעכטיגטע.

— זיי שלאָפֿען שוין. — האָב איך געענטפֿערט.

— וועקט זיי גלייך אויף. עס האָט זיך בעקומען אַ בע-
כעהל תּיכּף ומיד צו עוואַקואירען די לאַזאַרעטען, אַז צו אינ-
דערפֿריה, זאָל מען אַרויסטרעטען. מיר טרעטען אָב געאיילט און
פֿערלאַזען וולאָדימיר-וואָלינסק.

איך האָב אויפגעוועקט די בעפולמעכטיגטע. זיי האָבען
אויפגעהויבען דעם גאַנצען פֿערסאָנאַל. עס האָט זיך אָנגעהויבען
אַ גערודער. די מעהרסטע טייל פֿון פֿערסאָנאַל, געניטע מענשען,
האָבען אַרויסגעזאָגט די מיינונג, אַז עס איז אַ פֿאַלשע טרעוואַ-
גע. איבערהויפּט איז געווען נישט קאָנטעט דער ד"ר מאַסקוויין,
ער האָט זיך קאָטעגאָריש אָבגעזאָגט צו עוואַקואירען דעם לאַ-
זאַרעט.

— דער געוועהנליכער נערוועזיטעט פֿון די רוקען-אָבטיילונ-
גען. זאָל זיך דער עוואַקואַציאָנס-לאַזאַרעט לויפֿען וואוהין ער
וויל, און איך וועל זיך נישט ריהרען פֿון אָרט. הינטער אונז
שטעהט דער שטאַב פֿון קאָרפּוס, צוואַנציג וויאָרסט פֿון דאָנען
געפינט זיך נאָך אונזער פּאָדערשטער לאַזאַרעט, וועלכער האָט
זיך נישט געריהרט פֿון אָרט און ביי אונז איז מיט אַמאָל געוואָ-
רען אַ בהלה!

מיט איהם האָבען איינגעשטימט די גרעסטע טייל פֿון
פֿערסאָנאַל, און וויפּיל די בעפולמעכטיגטע האָבען זיך נישט גע-
היצט, האָט מען נישט צוגעטראַטען צו דער עוואַקואַציע און
געלעגט זיך צוריק שלאָפֿען. אויף מאַרגען האָט זיך באמת אַרויס-
געוויזען, אַז עס איז געווען אַנ'אומזיסטע טרעוואַגע. דער ד"ר
לעוויס האָט בעקומען אַ בעפעהל ביסלעכווייז צוצוגרייטען די
לאַזאַרעטען צום עוואַקואירען. פֿאַר דעם וואָס ער האָט אויפגע-
הויבען אַ גערודער, האָט ער בעקומען אַנ'אויסרייד פֿון שטאַב.
און ביי אונז, האָבען די העכערע סאַניטאַרען און דאָקטוירים אַ
לאַנגע צייט בעגעענט לעוויס'ן און די בעפולמעכטיגטע מיט
איראָנישע שטעכווערטלעך.

יד

בצ"ד ווי איך בין געקומען אין וולאדימיר-וואַ ינסק האָב
 איך געבעטען ה' יאָבינואָן פּערוואַמלען עטליכע שטאָדטישע פּלל-
 טהוער, פּדי מישב צו זיין זיך וועגען דער לאַגע פון שטאָדט
 און וואָס אונטערצונעהמען אין פּאל פון אַ גירוש. עס זע-
 נען זיך צונויפגעקומען אַ מענשען צוואַנציג. פון דעם געשפרעך
 מיט זיי האָב איך אַרויסגעטראָגען דעם איינדרוק, אַז די בע-
 פעלקערונג איז אויפגערודערט, מעהר נישט, פון דער מעגליכ-
 קייט פון אַרויסשיקונג. נאָר מ'האָפט, ווי עס איז אָבציהען די
 גזירה, ביז דער דייטש וועט קומען. צום קומען פון דייטש,
 טראָגט מען זיך אויף אָפטימיסטיש. איך האָב גערעכענט פאַר
 מיין חוב, צו דערצעהלען וואָס עס איז פאַרגעקומען אין דאָס
 רוב שטעט, בשעת זייער אַריבערגאַנג פון איין צד צום אַנ-
 דערן. אויב די שטאָדט גופא ווערט נישט באַמבארדירט און
 פערברענט פון סנאַריאָדען, צינדען זי אָפט אונטער, דאָס אָב-
 טרעטענדע מיליטער און מאַכען דערביי אַ שרעקליכען פאַרגאַם.
 אָפט טרייבט מען אין דער לעצטער מינוט אַרויס די גאַנצע בע-
 פעלקערונג אָדער מאַרעכטירט ערוב'ניקעס. מיין ערצעהלונג האָט
 געמאַכט, פערשטעהט זיך, אַ שווערען איינדרוק. די אַרטיגע לייט
 האָבען זיך גאַנץ אַנדערש פאַרגעשטעלט דאָס אָנקומען פון
 דייטש. פונדעסטוועגען, זענען כמעט אַלע געווען געגען דעם,
 מ'זאָל פרייוויליג פערלאָזען די שטאָדט. אייניגע האָבען זיך
 אַרויסגעזאָגט, אַז ווען מ'וועט אפילו אַרויסגעבען אַ פעראַרדנונג
 אַרויסצושיקען, זאָל מען נישט אַרויספאַהרען, ללאַ הפּכות, ווער
 עס וועט קאָנען, קאָל זיך אויסבעהאַלטען די עטליכע טעג ביז
 די דייטשען וועלען קומען.

— די מעשה איז אַזוי, — האָט פאַרמולירט איינער פון די
 בעלי-בתיים. — לאַמיר זאָגען אַז עס וועט זיין אַ שרפה, וועט דאָך
 נישט די גאַנצע שטאָדט אָבברענען. וועט זיין אַ פאַרגאַם, וועט
 דאָך עפעס פונדעסטוועגען בלייבען. וועט מען אפילו הרגענען

מענשען, לאָמיר זאָגען צעהן-צוואַנציג מענשען-טרעפט דאָך דאָס. אָבער אז מיר וועלען פערלאָזען די שטאָדט, וועלען מיר אַלע בלייבען אביונים און פיל וועלען אומקומען פון הונגער און נויט.

איך האָב פאָרגעלעגט גרינדען אַ קאָמיטעט, וועלכער זאָל אין פאָל פון אַ פּאָגראָם אָדער אַנ'אונגעריכטער אַרויסשיקונג בעזאָרגען די אַרימערע בעפעלקערונג מיט פוהרלעך און שפייז אויפ'ן וועג. מען האָט מיר געענטפערט, אַז אַזאָ קאָמיטעט איז שווער צו אָרגאַניזירען. וועט מען נאָר אַרויסשיקען די גאַנצע בעפעלקערונג, וועט יעדערער דאַרפען זאָרגען וועגען זיך און קיין צייט נישט האָבען אָבצוגעבען זיך כלל-ענינים. איך האָב אויפגעוויזען, אַז אַזאָ מין אויפטראַג צו כלל-ענינים איז אַ שענד-ליכער, ריכטיגער געזאָגט, אַ סדומ'שער. מיינע ווערטער האָבען געווירקט. זיבען-אַכט מענשען האָבען אויסגעדריקט די גרייטקייט צו נעהמען אויף זיך די אַרבייט.

מיר האָבען געגרינדעט אַ קאָמיטעט און אויסגעאַרבייט אַ פּלאַן פון דער אַרבייט. מיר האָבען בערעכענט, אַז אין שטאָדט וועט מען קאָנען זאַמלען, לכּל הפּכות, זעקסהונדערט רובל. איך האָב צוגעזאָגט טויזענד רובל. פון דעם געלד דאַרף מען אָנ-גרייטען עטליכע הונדערט פוד מעהל. צוזאַמען מיט דעם, דאַרף מען אָנקוקען אַ געוויסע צאָהל פערד און וועגעלעך, מ'זאָל זיי קאָנען קויפען בעצייטענס. כדי די מיליטערישע מאַכט זאָל זיי נישט רעקוויזירען, האָב איך צוגעזאָגט האַלטען זיי ביי אונזער אָבטיילונג.

איך האָב זיך דערוואוסט, אַז די יודען פון שטאָדט, ווי אויך אייניגע קריסטען, גראָבען ביי זיך אויף די הויפען טראַגן-שייען, פונקט ווי אויף מ'חמה, צו בעהאַלטען זיך דאָרט, אין פאָל, אויב מען וועט בעשיסען די שטאָדט. די אַרטיגע מאַכט ווייסט דערפון און האָט נישט דאָגעגען.

דעם 12-טען, איז צו מיר געקומען יאַכינזאָן זעהר צורו-דערט און מיטגעטיילט, אַז דער „פרעוואָדיטעל דוואָריאַנסטוואַ" האָט איהם געזאָגט, אַז נאָר-וואָס האָט זיך בעקומען אַ בעפעהל

צו עוואקואירען די גאנצע בעפעלקערונג פון וולאדימיר-וואָלינסק און מקאָן ערוואַרטען יעדע שעה די פערעפענטליכונג פון דעם בעפעהל. אויף מאַרגען זענען די קלאַנגען געוואָרען נאָך שטאַרקער. איך האָב איבערגעגעבען דעם קאָמיטעט די צו-געזאָגטע טויזענד רובל. ער האָט געקויפט דרייהונדערט פוד מעהל, געגעבען אויסצאָקען ברויט און האָט צוגעקוקט צום קוי-פען צוואַנציג פערד און צעהן וועגען, עך פאַר אַרימע קראַנקע און קינדער.

חוץ דער שרעק פון אַרויסשיקען, איז די לאַגע פון דער בעמעלקערונג אַ ביטערע נאָך אין דעם אופן, וואָס ביי אַ שטאַר-קער עפידעמיע פון כאַלערא און טיפוס איז אין שטאָדט נישט סערבליבען קיין איין אַרצט און די איינציגע אַפטייק ווערט עוואַקואירט פון שטאָדט.

איך האָב איבערגערעדט מיט דעם יודישען אַרצט פון אונזער אָבטיילונג, צוקערמאַן, ער זאָל עטליכע שעה אין טאָג בעזוכען שטאָדטישע קראַנקע. ער האָט איינגעשטימט. עס האָבען אויך איינגעשטימט די בעפולמעכטיגטע, נאָר דער עלטסטער אַרצט מאַסקוויין האָט געפונען פאַר אונמעגליך, אַז ד"ר צוקער-מאַן זאָל יעדען טאָג, אויף עטליכע שעה, זיך אָברייסען פון דער אַרבייט אין לאַזאַרעט. דעמאָלט, האָב איך פערזאַמעלט אויף אַ זיצונג די דאָקטוירים פון אַלע דריי לאַזאַרעטען (פון קאָמיסאַ-ראָווס אָבטיילונג, דעם עוואַקואַציאָנס-לאַזאַרעט און אונזערן) און זיי האָבען בעשטימט, מאַכען אַ דיושור, אַז איין טאָג אין דער וואָך, זאָל יעדערער פון די דאָקטוירים געבען מעדי-צינישע הילף אין שטאָדט. דאָס איז איינגעאַרדענט געוואָרען און ביז דעם לעצטען טאָג, ווען די לאַזאַרעטען האָבען פער-לאָזען די שטאָדט, האָט זיך געפיהרט דער דיושור.

איך האָב פאַרגעלעגט די פאַרשטעהער פון שטאָדט איבער-צוגעבען מיר, אויף צו בעהאַלטען די טייערע און זעלטענע חפצים פון שוהל, ווי מען האָט דאָס געטהון אין לוצק. מ'האָט מיר געענטפערט, אַז די אַלע חפצים, צווישען זיי, די אַלטע הענגלייכטער, האָט שוין צוגענומען צו זיך דער גבאי פון שוהל,

א פערדעכטיגער מענש, וועלכער איז א גאנצער מאַכער ביים איספראַוויק. מ'רעדט וועגען איהם, אָז ער דינט אין דער גע- היימער פּאָליציי און די שטאָדט האָט מורא פאַר איהם, האָט מען איהם אָהן טענות אָבגעגעבען דאָס זילבער און די איבערי- גע חפצים.

פון אַסטיליע זענען געקומען צוויי פאַרשטעהער און דער- צעהלט, אָז דעם 11-טען זענען געקומען אין שטעדטעל פינף קאָזאַקען רייטענדיג און אַרויסגעגעבען אַ בעפעהל, אָז די גאַנ- צע יודישע בעפעלקערונג זאָל פערלאָזען דאָס שטעדטעל. מ'האָט געשווינד צונויפגעזאַמעלט צווייהונדערט און פופציג רובל און געגעבען זיי. די קאָזאַקען האָבען אָבער געפאָדערט פינפהונדערט רובל און גענומען די צווייהונדערט און פופציג רובל מיט דעם תנאי, אָז די אַנדערע צווייהונדערט און פופציג רובל זאָל מען זיי אין אַ טאָג אַרום אָבגעבען. די פאַרשטעהער זענען געקומען צו מיר בעטען, איך זאָל זיי געבען די צווייהונדערט און פופ- ציג רובל. איך האָב זיך קאָטעגאָריש אָבגעזאָגט צו געבען געלד אויף דעם, האָב אויפגעוויזען, אָז מ'האָט נישט געדאַרפט פאַר- לעגען די קאָזאַקען קיין געלד, נאָר ווענדען זיך אין שטאָדט צום איספראַוויק, דערוויסען זיך אויב עס איז דאָ אַזאַ פער- אַרדנונג. זיי האָבען מיך אויסגעהערט, איינגעשטימט, אָז איך בין גערעכט, נאָר טרויעריג צוגעגעבען:

— און וואָס וואָלט זיין, אָז די קאָזאַקען וואָלטען דערווייל מאַכען אַ פאַגראָם?

עס זענען נאָך געקומען פאַרשטעהער פון שטעדטעל אָז- דיוטשי, וואו עס האָבען זיך אָנגעקליבען ביי פיערהונדערט היימלאָזע. איך האָב דעם דאָרטיגען קאָמיטעט אַרויסגעגעבען דרייהונדערט רובל.

דער בעפולמעכטיגער טולופאָוו האָט בעקומען פון קיע- ווער צענטראַל-קאָמיטעט פון שטאָדטישען פערבאַנד אַנ'איינלאַ- דונג, צו קומען צום 18-טען אין קיעוו אויף אַ צוזאַמענפאַהר פון די בעפולמעכטיגטע פון די אָבטיילונגען פון פערבאַנד צו- זאַמען מיט די שטאָדט-גאָלאָוואַס פון וואָלינער און פאָדאָליער

ג' בערניעס, צו בעטראכטען די פראגע וועגען הילף פאר דער
 בעפעלקערונג. איך האב פארגעלעגט טרופאוין, ער זאל מיך
 מיטנעהמען אויפ'ן צוזאמענפארה, כדי איך זאל ליינען דאָרט
 אַ בעריכט וועגען דער לאַגע פון דער יודישער בעפעלקערונג
 און די ווימלאַזע אין די שטעט און שטעטלעך ביים פראַנט.
 ער האָט איינגעוויליגט און דעם 16-טען זענען מיר ביידע אַב-
 געפאָהרען מיט אַנאויטאָמאָביל קיין קאָוועל, כדי פון דאָרט צו
 באַהרען מיט'ן באַהן. אין קיעוו האָב איך פערברעכט ביז דעם
 29-טען און האָב זיך שוין נישט אומגעקעהרט קיין וואַדימיר-
 וואָלינסק. פאַר דער צייט איז אונזער אַבטיילונג אַבגעטרעטען
 קיין קאָוועל און וואַדימיר-וואָלינסק איז פערנומען געוואָרען
 דורך די עסטרייכער. נאָכדעם האָב איך געהערט אין קיעוו, אַז
 דאָס רוסישע מיליטער, האָט פאַר'ן אַבטרעטען געמאַכט אין
 שטאָדט אַ פאַנגראָם און פערברענט די גאַס, וואָס פיהרט צום
 באַהנהויף. שפעטער האָב איך געהערט אַלערליי קלאַנגען ווע-
 גען וואַדימיר-וואָלינסק. אייניגע האָבען דערצעהלט, אַז פאַר'ן
 אַבטריט האָט עמיצער געלאָזען אַ קלאַנג, אַז יודען האָבען גע-
 שאָסען אין רוסישען מיליטער און בעהאַלטען ביי זיך דייטשען.
 האָט מען אָנגעהויבען הרגענען יודען און ביי צוויי הונדערט
 מענשען געשאָסען. אַנדערע האָבען דערצעהלט, אַז מ'האָט אונ-
 טערגעשאָסען אַ דייטשען אַעראָפּלאַן. אַז ער איז אַראָפּגעפאלען,
 האָט מען אין איהם געפונען, חוץ די דייטשע פליהער, אַ יודי-
 שען שוכטער פון וואַדימיר-וואָלינסק, אָדער פון קאָוועל, וועל-
 כער האָט אָנגעוויזען די דייטשען, וואוהין צו וואַרפען באַמבעס.
 דערפאַר, האָבען די קאָזאַקען פערברענט די שטאָדט. קיין ריכ-
 טיגע ידיעות, וואָס דאָרט איז פאַרגעקומען, האָב איך ביז איצט
 נישט בעקומען. נאָר ווייזט אויס, אַז גלאַט איז דאָרט נישט
 דורכגעגאַנגען דאָס אַבטרעטען פון רוסישען הילף.

אין קאָוועל האָבען מיר געטראָפּען אויפ'ן באַהנהויף דעם
 דאָקטאָר פון אונזער פאָדערשטען לאַזאַרעט, ראָזענצווייג. ער איז
 געקומען אין שטאָב פון קאָמאַנדיר פון דער אַרמעע, בעשטימען,
 וואוהין אַריבערצוקלייבען זיך מיט'ן לאַזאַרעט פון גרינאוועץ.

עס איז כמעט בעשטימט געוואָרען, ער זאָל אַריבער קיין טריסק.
מיר האָבען זיך פּעררעדט מיט ראָזענצווייגין און נישט
בעמערקט, ווי דער צוג איז פאַר אונזערע אויגען אַוועקגעגאַנג-
גען. איידער צו פּערפלייבען אין קאָוועל אַ גאַנצען מעת-לעת,
וואָרטען אויף דעם קומענדען צוג, האָבען מיר בעשטימט צו
פאַהרען ביז קיעוו, פינפהונדערט וויאָרסט, מיטן אויטאָמאָביל.
מיר האָבען איבערגענעכטיגט אין אַ פּוסטען וואָגאָן און פאַרטאָג
אַרויסגעפּאָהרען.

אין אָנפאַנג, איז געווען שרעקליך קאַלט. נאָר אַז די זון
איז אויפגעגאַנגען, איז די נסיעה געוואָרען אַנאָמאַלער פּערגע-
ניגען. דער שאַסיי אויף לוצק—זשיטאָמיר איז איינער פון די
בעסטע אין רוסלאַנד. אפילו אין גאַליציע, האָב איך אַזאַ וואונ-
דערבאַרען שאַסיי נישט געטראָפּען. ער האָט זיך געצויגען גלאַט
ווי אַ פאַרקעט-ברוק. דער אויטאָמאָביל האָט זיך געקייקעלט שנעל
און גרינג, מאַכענדיג איבער פיערציג וויאָרסט אַ שעה. ווען מיר
וואָלטען זיך נישט אָבשטעלען וואַרמעס עסען און אַ פאַר מאָל
איבערבייטען די געפלאַצטע שינעס, וואָלטען מיר צו זעקס—זיבען
אָווענד זיין אין קיעוו.

מיך האָט שטאַרק איבערראַשט, וואָס ביי דער שרעקליכער
אונאַרדנונג פון דעם איינענפּאָהן-פּערקעהר, האָט זיך די מאַכט
נישט בענוצט מיט דעם שאַסיי, צום אַריבערשיקען, לכל הפּכות,
פּראָוויאַנט און תּכסיסי מלחמה. דעם גאַנצען טאָג, וואָס איך בין
געפּאָהרען, האָב איך נישט בעגעגענט און נישט אַריבערגעיאָגט
נישט קיין אָבאָזען, נישט קיין אַרטיִלעריע, נישט קיין מיליטער-
אָבשטיילונגען. עס האָבען זיך נאָר געצויגען, פּאָהרענדע און צו-
פּוט געהענדע היימלאָזע, איבערהויפּט, אַרויסגעשיקטע דייטשע
קאָלאָניסטען. אַ דייטשע פּוהר האָט מען געקאַנט דערקענען פאַר
אַ וויאָרסט—אַ לאַנגע, שטאַרקע פּוהר, בעדעקט מיט לייזענטענע
ביידלעך—אַנאָמאַלער געצעלט. אין שפּאַן געהען שטאַרקע זאַטע
פּערד. ביים וואָגען טרעט רוהיג און זיכער אַ געזונדער דייטש
און אויף זיין פנים איז נישט צו בעמערקען, נישט קיין צורו-
דערונג, נישט קיין פּערצווייפּלונג. אַ שרייענדען היפּך מיטן

דייטש שטעלען פאָר די אַרימע, אָבגעצעהרטע נידערגעשלאָגענע גאַליציאַנער, רוסישע און איבערהויפט יודישע היינלאָזע, מיט זייערע קליינע, נישט געדעקטע פוהלעך, אויף וועלכע די חפצים זענען אָנגעוואָרפען אין אַ מיש-מאַש און ווערען גע-שלעפט דורך אָבגעצעהרטע, קוים לעבעדיגע קליאַטשעס.

וואו-נישט-וואו אויפ'ן וועג, ווערען געפירט פערפעסטי-גונגס-אַרבייטען, מ'גראַבט שאַנצען, מישטעלט דראַט-פערצוימונגען. איבערהויפט, האָט מ'ן אויפמערקזאַמקייט אָבגעשטעלט אין אַרט, אויף אַ פעלד פון הויכען קאַרן, האָבען געאַרבייט צוזאַמען, אויס-געמישט פויערים און סאָלדאַטען. איינע האָבען געשניטען דעם קאַרן, די צווייטע האָבען געשטעלט שטעכעדיגע דראַט-פערצוי-מונגען. און די ביידע, פרידען און מלחמה-אַרבייטען האָבען זיך ווי צווייגעפלאַכטען מיט איינאַנדער.

מיר האָבען זיך אָבגעשטעלט ביי אַ בריקעל. עס האָט זיך געפאָדערט אַ קליינע רעפּראַזיציע פונם אויטאָמאָביל. דאָס ברי-קעל איז געווען איבער אַ ראָוו. איך האָב אַ בליק געטהון אין ראָוו און צו מ'ן פּערוואַונדערונג, דערזעהן דאָרט צוויי יודען, אַנעלעטערן און אַ יונגערן. ביידע זענען געווען אָהן אויבער-רעקלעך. דער עלטערער, איז געלעגען און אַריינגעקוקט אין אַ ספר, דער צווייטער האָט פּערטראַכט עפעס געזונגען. איך האָב זיך אַראָבגעלאָזט צו זיי, געפרעגט וואָס זיי טהוען דאָ. האָבען זיי געענטפּערט, אַז מ'האָט זיי אַוועקגעשטעלט היטען דעם טע-לעפאָן. אין דער גאַנצער געגענד, איז אַרויפגעלעגט אויף די אַרטיגע יודען דער חוב, אָבגעהיטען דעם טעלעפאָן. די צוויי יודען זענען קרעטשמער פון דעם נאָהנטסטען דאָרף.

אין ראָוונא זענען מיר געשטאַנען ביי אַ שעה. איך האָב צייט געהאַט צו זעהן זיך מיט אייניגע בעקאַנטע. זיי האָבען מיר דערצעהלט, אַז זינט עס איז אַריבער אָהער די סטאַוקע פון העכסטען הויפט-קאָמאַנדיר, איז דאָ פאַר יודען געוואָרען אַ גיהנם. מ'לאָזט נישט אַרויספאַהרען פון שטאָדט, מ'אונטערדריקט, מ'רודפ'ט אויף יעדען טריט. אַנאַרטיגער פּלל-טהוער, קוליקאַ-ווער, האָט זיך משתדל געווען ביים קאָמענדאַנט, ער זאָל ער-

לויבען שפייזען די טויזענדער דורכגעהענדע גאליציאנער יודען, ארויסגעשיקטע און ארעסטירטע. דער קאָמענדאַנט האָט נישט ערלויבט. דעמאָלט האָט איהם קוליקאווער צורייצט אַ זאָג געטהון: — עס וואָלט שוין בעסער געווען, ווען איר וואָלט די אַלע היימלאָזע אויסלעגען אויף די רעלסען און לאָזען איבער זיי אַ צוג. וואָלט איהר לֵכַל הפֿכֿוֹת מאַכען אַ גיכען סוף צו זייערע יסורים.

פאַר די דרייטע ווערטער האָט מען איהם אַרעסטירט און מ'שיקט איהם אַרויס אין סיביר.

נישט ווייט פון ראָוונא געפינט זיך אַ לאַגער, וואו עס האָבען זיך פּערזאָמעלט ביי פּיערציג טויזענד היימלאָזע גאַלי-ציאָנער און רוסישע פּויערים. דורך דער שטאָדט לאָזט מען זיי נישט דורכגעהן. זיי שטאַרבען אויס פון הונגער, כּאַלערא און טיפּוס. און קיין שום שפּייז און מעדיצינישע הילף איז פאַר זיי נישט אַרגאַניזירט.

אין נאָווגאָראַד-וואָלינסק האָבען מיר געטראָפען פיל היימ-לאָזע פון קרעמעניץ, דובנאָ און אסטורע.

אין זשיטאָמיר האָבען מיר געגעסען וואַרמעס. אין שטאָדט איז אַ שטאַרקע אויפּרעגונג. עס געהען אַרום משונה'דיגע קלאַנגען און לעגענדעס. מ'האַט מורא, אַז דער דייטש וועט דער-געהן אַהער. די רייכערע פּאָהרען מאַסענווייז אַרויס.

קיין קיעוו זענען מיר געקומען פיער אַ זייגער פאַרטאָג. דער צוזאַמענפּאַהר פון די בעפּולמעכטיגטע פון שטאָדטי-שען פּערבאַנד, וועלכער האָט זיך געדאַרפט עפענען דעם 18-טען איז געווען אַבגעלעגט ביז דעם 22-טען, ווייל פיל פון די אייני-געלאָדענע זענען נאָך נישט געקומען. דער פּאַרזיצענדער פון קיעווער קאָמיטעט, דער פירשט אורוסאָוו, צוזאַמען מיט דעם מיטגליד פון גאַסודאַרסטווענער דומע, דעם שפּעטערדיגען מיני-סטער אין קערענסקיס רעגירונג און טראַגיש גע'הרג'עטען, שינ-גאַראָוו, האָבען אויסגענוצט די עטליכע טעג, כדי אויפ'ן אָרט צו בעקענען זיך מיט דער לאַגע פון די היימלאָזע און זענען געפּאָהרען קיין וואַדימיר-וואָלינסק. טולופּאָוו איז אויף אַ פאַר

טעג אָבגעפּאָהרען קיין מאַסקווע.

איך האָב אָבגעגעבען אַ בעריכט אין יודישען היילפּס-קאָ-
מיטעט וועגען דער לאַגע אין די ערטער, וואָס איך האָב בע-
זוכט. האָב אויפגעוויזען, אַז אין די צעהנדליגער שטעדט און
שטעדטלעך ביים פּראָנט, וואו דער צוטריט פון יודישע בעפול-
מעכטיגטע איז נישט פּערוועהרט, אין יעדען פּאַל פיל גרינגער
ווי קיין גאַליציע, האָב איך נישט געטראַפּען קיין איין בעפול-
מעכטיגטען, קיין קלענסטען שפור פון אָרגאַניזירטער היילף.
מ'האַט מיר געענטפּערט, אַז דער קאָמיטעט מיהט זיך צו בעקו-
מען פאַר עטליכע מיטגלידער ערויבענישען אויף אַרומצופּאָהרען,
נאָר עס קומט אָן שווער. דערצו האָט דער קאָמיטעט קיין שום
ידיעות נישט, וואוהין עס איז נויטיג צו שיקען היילף. מיט אַ
פאַר טעג שפּעטער האָט דער קאָמיטעט פון זעמסקי פּער-
באַנד איינגעשטימט אַריינצופיהרען אין פּערבאַנד עטליכע פּאַר-
שטעהער פון יודישען היילפּס-קאָמיטעט, כדי זיי זאָלען קאָנען
פריי אַרומפּאָהרען איבער די שטעדט און שטעדטלעך, וואָס זע-
נען נאָהנט צום פּראָנט. דער קאָמיטעט האָט קאָמאַנדירט דעם
שריפטשטעלער דאָבין קיין וולאַדימיר-וואָלינסק, נאָר איידער ער
האַט צייט געהאַט אַרויסצופּאָהרען, איז די שטאַדט שוין געווען
פּערנומען. אויך האָט דער קאָמיטעט בעשטימט אַרויסצושיקען
נאָך הילף פאַר פּאַרעצק און אַסטיליע.

אויף דעם צוזאַמענפּאָהר איז געקומען פון מאַסקווא דער
געהילף-פּאַרויצענדער פון צענטראַלען קאָמיטעט פון פּערבאַנד פון
שטעדט, מיכאַיל אַלעקסאַנדראָוויטש קישקין (דער מיניסטער פון
אינערן אין לעצטען מיניסטאַרן-קאַבינעט ביי קערענסקי). איך
האַב זיך מיט איהם געזעהן און פּאַרגעלעגט, דורכלעזען אויפ'ן
צוזאַמענפּאָהר אַ בעריכט, וועגען דער לאַגע פון די יודישע היי-
לאַזע. ער האָט עס געפונען פאַר אינטערעסאַנט און אַרויסגעגע-
בען מיר אַנ'איינלאַדונג אויפ'ן צוזאַמענפּאָהר.

דעם 22-טען אין אָווענד איז פּאַרגעקומען דער צוזאַמענ-
פּאָהר. עס זענען געקומען בעפולמעכטיגטע פון צוועלף-פּופּצעהן
אַבטיילונגען און ביי צעהן שטאַדטישע גאַלאָווא'ס פון פּאָדאָליער

און וואָלינער גובערניעס. עס זענען געווען פּאָרטראָנען, בע-
ריכטען און מיטטיילונגען וועגען די יסורים און נויט, וואָס די
היימלאָזע שטעהען אויס אין וועג; וועגען דעם, וואָס פאַר זיי
איז נישט אָרגאַניזירט קיין הילף. עס זענען געווען פּאָרגעלעגט
אַלערליי פּאָרמען צו אָרגאַניזירען דערנעהרונגס און מעדיצינישע
הילף, איינאַרדנונג פון שפייז-פונקטען, וואָסער-קעסלען א. ד. ג. אין
די אַלע רעדעס און דעבאַטען וועגען היימלאָזע, איז נישט איין
מאָל דערמאָהנט געוואָרען דאָס וואָרט: „יוד“. מ'האָט איהם אויס-
געמידען. מ'האָט זיך אויסגעדריקט: „מענשען פון אַלערליי נאַ-
נאַנאַליטעטען“, „קריסטען און אַנדערע“.

איך, האָב דער לעצטער בעקומען דאָס וואָרט. ווי איך
האָב דערמאָהנט דאָס וואָרט „יוד“, האָבען מיך אַלע אָנגע-
שטרענגט אָנגעקוקט, ווי איך וואָלט אַרויסריידען אַ פּערוועהר-
טען וואָרט.

אונטערשרייכענדיג און בעגריסענדיג, וואָס דער „זעמ-
סקי פּערבאַנד“, ווי אַ געזעלשאַפּטליכע אָרגאַניזאַציע, מאַכט
נישט קיין אונטערשיד צווישען נאַציאָנאַליטעטען, האָב איך אויפ-
געוויזען, אַז די אַדמיניסטראַטיווע טעטיגקייט און די אַלמעגליכע
פעדיגונגען האָבען אַוועקגעשטעלט די יודישע בעפעלקערונג אין
אַנאָויסשליסליכען מצב און דעריבער זענען נויטיג פאַר דער
יודישער בעפעלקערונג עטוואָס אַנדערע פּאָרמען פון הילף.

יודישע היימלאָזע געפינען זיך אין אַ גאַנץ אַנדערער לאַ-
גע ווי קריסטליכע:

(1) צווישען קריסטליכע היימלאָזע אויף דעם פּראָנט זע-
נען דאָ בלויו אַזעלכע, וואָס זענען פּרייוויליג אַוועק אָדער
צרויסגעשיקט פון גאָליציע, וואָלינער און פּאָדאָליער גובערניעס.
די היימלאָזע געפינען זיך אין בעוועגונג. זיי געהען ווייטער און
הילף דאַרף זיי געגעבען ווערען ווי פּערבייגע הענדע. אין
געגענטליך, יודישע היימלאָזע, זענען מעהרסטענטייל אָנגעקומען פון
קאָוונער, גראָדנער און אַנדערע גובערניעס און זיצען אין די
שטעט און שטעטלעך פון דעם קאַנט אָדער זענען גענויט צו
געהן אין אַ צווייטען אָדער דריטען גלוח.

(2) קריטיגע יודישע היימלאָזע בעשטעהען איבערהויפט פון אַרויסגעשיקטע אַלס יודען פון די נעפענפראָנטע שטעד-טלעך (וואָלאָטשיק, סאַטאַנאָוו, קאַריטניצע, טאַראַרודע, האָראָ-נאָוו, מיליאַטין א. א.) די היימלאָזע האָבען זיך צושפּרייט אין די אַרומיגע שטעדטלעך און וואַרטען דאָרט אויף אַ נייעם גירוש. (3) צווישען יודישע היימלאָזע זענען דאָ פיל אַזעלכע, וואָס זענען אַנטלאָפען פון פּאָגראַמען, (פּאָרעצק, קרילאָוו א. א.) און געבליבען ווי זיי שטעהען און געהען. זיי האָבען זיך צייט-ווייליג אויך בעזעצט אין די אַרומיגע שטעדטלעך און דערפּער (ראָזשישצע, אָודיוטשי, טאַרטשין, אָסטיליע א. א.).

(4) יודען ווערען מעהרסטענטייל אַרויסגעשיקט געאילט, אין צוויי-דריי טעג, אָפטער אין פיראונצוואַנציג שעה און זיי האָבען נישט קיין צייט און נישט קיין מעגליכקייט צו פערנעה-מען זייער גוטס.

(5) אַ יודען איז שווערער ווי אַ קריסט, איבערהויפט אַ פויער, ריהרען זיך פון אָרט און פערנעהמען זיין גוטס. יודי-שער פערמעגען ליגט אין סחורות, קיין לעפעדיגען אינווענטאַר (קיה, פערד וכדומה) האָט אַ יוד נישט. אַזוי ווי די אייזענבאַהן-בעוועגונג איז ביים פּראָנט נישט צוטערטליך פאַר יודען, (אפילו דער שאַסי-וועג איז פאַר יודען נישט זיכער), מוז ער דינגען פוהרען ביי דער קריסטליכער בעפעלקערונג. חוץ דעם, וואָס אין דער צייט פון אַזאַ מהומה, איז אָפט אונמעגליך צו קריגען פוה-רען, קומט אויס צו צאָהלען פאַר זיי אונגעהערטע פרייזען: פופציג-זעכציג רובל פאַר אַ מהלך פון פופציג וואָרסט. קויפען פערד קאָנען יודען נישט, ווייל מען וואָלט זיי רעקוויזירט.

(6) קריסטליכע היימלאָזע קאָנען זיך שפייזען אין וועג פון מיליטערישע קעסלען און אין די שפייז-פונקטען פון אַלערליי אָבטיילונגען. אַ יוד וועט, פערשטעהט זיך, מורא האָבען נאָהנט צוצוגעהן צו אַ מיליטערישער אָבטיילונג, חוץ דעם קאָן ער נישט עסען פון אַ קעסעל, וואו דאָס געקעכץ איז צוגעגרייט נישט פרישן יודישען דין.

(7) זומערציט קאָן אַ קריסטליכער היימלאָזער געפינען

פעלד-ארבייט. א יוד איז צו צוזא אַרבייט נישט געוועהנט און וואָלט זי אין ערגעץ נישט בעקומען.

אַז איך האָב געענדיגט פאַרמולירען די לאַגע פון די יו-דישע היימלאַזע, האָט זיך קישקין אָפּגערופען:

—דאָס וואָס איהר האָט אונז מיטגעטיילט, איז זעהר אינ-טערעסאַנט. מיר וואָלטען אייך בעטען אָנווייזען, אויף וועלכען אופן קאָן דער פערבאַנד קומען צו הילף די יודישע היימלאַזען — ערשטענס, —האָב איך געענטפערט, —דאָרף דער פערבאַנד איינאַרדנען אין די שטעדטלעך, וואו עס געפינען זיך יודישע היימלאַזע, שפייז-פונקטען, פון וועלכע עס זאָלען אַרויסגעגעבען ווערען טרוקענע פראָדוקטען.

—דער פאַרשלאָג קאָן, דוכט זיך, אָנגענומען ווערען. קיי-נער האָט נישט דאַגעגען? —האָט געפרעגט קישקין. אַלע האָבען געשוויגען און דער פאַרשלאָג איז אָנגענומען געוואָרען.

—צווייטענס, —האָב איך פאַרטגעזעצט, —דאָרף דער פערבאַנד העלפען דער יודישער בעפעלקערונג, ווען מ'שיקט זי פון וואַנעל נישט איז אַרויס, קריגען פערד און וועגלעך אויף אָפּצופאַהרען-דריטענס, דאָרף מען איינאַרדנען אַנאַרבייטס-ביראָ, דורך וועל-כער יודישע היימלאַזע וואָלטען קאָנען בעקומען אַרבייט.

—דאָס קאָנען מיר אויף זיך נישט נעהמען, —האָט מיך אָפּגעשטעלט קישקין. —דאָס וואָלט שוין הייסען אויסטיילען יודי-שע היימלאַזע, און אונזער פערבאַנד קאָן זיך אויף דעם וועג נישט שטעלען. —דאָס איינציגע, וואָס מיר וואָלטען קאָנען, איז משתדל זיין זיך מ'זאָל אַרויסגעבען אומזיסט פון קאָזיאַנעס וואַלד געהילף אויף צו בויען פאַראַקען פאַר די יודישע היימלאַזע.

—איך וואָלט נאָך פאַרלעגען, —האָב איך זיך אָפּגערופען, —דער צוזאַמענפאַהר זאָל זיך אַרויסזאָגען פאַר דעם אָבשאַפען פון יודישען תּחום.

—ניין, ניין! —האָט כמעט דערשראָקען אויסגעשריען קיש-קין. —דאָס קאָנען מיר נישט! אונזער צוזאַמענפאַהר איז אַנאַר-טיגער. וועגען אָבשאַפען דעם יודישען תּחום, האָט זיך דאָך

אינשטימיג ארויסגעזאגט דער כעסקווער צוזאמענפאָהר. און דאָס
איז גענוג!

מיין בעריכט האָט געדויערט ביי אַ שעה. געענטפערט מיר
האָט נאָר קישקין. קיין אַנדערער האָט אַ וואָרט נישט אַרויסגע-
רעדט. אַלע האָבען קאַלט און אונזופרידען געשוויגען.

אויף מאָרגען, בין איך אַריינגעגאַנגען צו קישקין'ען. איך
האָב איהם בעדאַנקט, וואָס ער האָט מיך אונטערגעהאַלטען און עס
איז אָנגענומען געוואָרען מיין פאַרשלאָג וועגען אָרגאַניזירען
שפייזפונקטען אין די שטעדטלעך, וואו עס געפינען זיך יודישע
היימלאָזע. צוזאַמען מיט דעם האָב איך צוגעגעבען:

— פונדעסטוועגען מוז איך אייך זאָגען, אַז די נעכטיגע
זיצונג האָט אויף מיר געמאַכט אַ שווערען איינדרוק.
— פאַרוואָס?

— איך וועל אייך זאָגען דעם אמת. אייער אויפמאַרג צו דער
פראַגע וועגען הילף פאַר די, וועלכע ווערען אַרויסגעשיקט אָדער
אַנטלויפען פון פאַרזאַמען, איז געווען אַ קאַלטע און אַ פאַרמעלע.
איך האָב ערוואָרט, אַז דער צוזאַמענפאָהר, לכל הפחות איהר, ווי
אַ פאַרזיצענדער, וועט זיך פּעראינטערעסירען מיט דער לאַגע
פון די אומגליקליכע, וועט בעטראַכטען, מיט וועלכע מיטלען
מ'קאָן זיי קומען צו הילף. אָנשטאַט דעם, האָט איהר זיך בע-
גרענצט מיט דעם ענטפער: „מיר קאָנען נישט מאַכען קיין אונ-
טערשיד צווישען יודען און נישט יודען.“ אַנדערש געזאָגט: „דאָס
איז נישט אונזער דאגה.“ איך זאָג דאָס אייך אָפען אַרויס דער-
פאַר, ווייל אייער אָרגאַניזאַציע איז אפשר די איינציגע, וואוהין
מיר קאָנען זיך ווענדען, נישט ריזיקירענדיג, אָנצושטויסען זיך
אויף אַנצאָנטיסעמיטישען ענטפער. און אויב איהר טראַגט זיך
אויף צו אונזער גויט אַזוי פאַרמעל—וואוהין זשע געהן?

מיינע ווערטער האָבען, ווייזט אויס, געמאַכט אויף איהם
אַנאיינדרוק. נישט האָבענדיג וואָס מיר צו ענטפערן, האָט ער
אַרויסגעשטעלט אַזאַ אָרגומענט:

— אָבער דער יודישער הילפסקאָמיטעט אָרגאַניזירט דאָך
אַליין הילף פאַר יודען, און אַרבייט פיל בעסער, ווי מיר!

— דאָס איז אַ טעות. איך בין איצט אַרומגעפּאָהרען פּיל שטעדטלעך פּון לוצקער און וואַלדימיר-וואַלינסקער אויעזודען און חוץ די קליינע סומען, וואָס איך האָב דאָרט געלאָזען, איז דאָרט קיין שום הילף פּון יודישען קאָמיטעט נישט אָרגאַניזירט געווען. — אָבער איהר דאַרפט דאָך פּערשטעהן, אַז מיר קאָנען נישט אָבטרעטען פּון אונזערע פּרינציפּען. דאָס איינציגע וואָס מיר וואַלטען קאָנען, — האָט ער צוגעגעבען, — איז סובסידירען די יודישע קאָמיטעטען, זיי וואַלען אליין אָרגאַניזירען די נויטיגע הילף פאַר יודען אין ספּעציפּישע פּאַלען.

— איהר זאָגט עס צו? קאָן איך דאָס אָפּציעל מיטטיילען דעם פּאַרויצענדען פּון יודישען הילפּס-קאָמיטעט? — געוויס. וואָל ער זיך פּערזענליך מיט מיר אויפּטראָגען וועגען דעם ענין.

אונזער געשפּרעך איז פּאַרגעקומען אין קאָמיטעט פּון פּער-באַנד. אַז איך בין אַרויסגעגאַנגען פּון קישקיןס קאַבינעט, איז צו מיר צוגעגאַנגען איינער פּון די בעפּולמעכטיגטע, וואָס איז געווען נעכטען אויף דעם צוזאַמענפּאָהר, דאָקטאָר יעוסייעוו, דער פּאַרשטעהער פּון אַ סיבירער אָבטיילונג, וועלכע שטעהט אין טאַרנאָפּאָל אין גאליציע:

— מיך האָט שטאַרק פּעראינטערעסירט אייער נעכטיגער פּאַרטנאַג, — האָט ער מיר געזאָגט. — אַרבייטענדיג אין גאליציע האָב איך זיך גענוג אָנגעהערט יודישע נויט און וויפּיל די דאָר-טיגע יודען ליידען פּון דער רוסישער מאַכט... איך וואַלט ווע-לען בעקומען דעטאַלע ידיעות וועגען דער אָרגאַניזירונג פּון הילף מצד יודען. צווישען די סיבירער, וואָס האָבען אָרגאַניזירט אונ-זער אָבטיילונג, זענען דאָ פּיל יודען און זיי וואַלט אינטערע-סאַנט געווען צו בעקענען זיך מיט דער פּראַגע. חוץ דעם, וואַלט איך אפשר געקאָנט אין וואָס עס איז נוצליך זיין אין דעם אופן פּון הילף פאַר די גאליציאַנער יודען אין דעם געביט, וואו אונזער אָבטיילונג שטעהט.

איך האָב איהם צוזאַמענגעפּיהרט מיט דעם פּאַרויצענדען פּון יודישען הילפּס-קאָמיטעט, ש. א. גרינבערג און יענער האָט איהם

געגעבען אלע ידיעות און אויסגענוצט איהם אין דעם אופן פון
הילף פאר גאליציע.

נאך דעם ד"ר יעוסייעוו, איז צו מיר צוגעגאנגען א יודי-
שע ארצטין, פרוי פאלצפיין, אויך א מיטגליד פון צוזאמענפאָר.
זי געפינט זיך מיט איהר אָבטיילונג אין גאליציע. דער בעפול-
מעכטיגטער פון איהר אָבטיילונג, סאכאראָוו, האָט זי דער-
צעהלט, פיהרט זיך אויף בנוגע צו יודען, נישט בעסער ווי א
קאָזאָק; ער שלאָגט און בע'גול'ט זיי. ביי איין יוד האָט ער
צוגענומען עלף בהמות און קיין איין גראַשען נישט בעצאָהל.
נאָר ער טהוט אלץ אזוי קונציג אָב, אַז אויפווייזען זיינע מעשים
און בעשולדיגען איהם, איז אונמעגליך.

טולופאָוו איז אויף מאָרגען נאָך דעם צוזאמענפאָהר אָבגע-
פאָהרען צוריק אין אָבטיילונג, וועלכע איז פאר דער צייט שוין אַר-
בער קיין קאָוועל. איך בין געבליבען אין קיעוו נאָך אויף עטלי-
כע טעג, כדי צו בעקומען פון רויטען קרייז און אויך איינקויפען
סאָר דער אָבטיילונג מעדיקאָמענטען און פראָדוקטען. פאר מין
אָבפאָהרען, האָב איך געטראָפּען דעם ד"ר לאַנדער, וועלכער איז
געקומען פון גאליציע. ער האָט מיטגעטיילט, אַז ביי די רוסען
אין די הענד זענען פערבליבען בלויז צוועלף פונקטען און די
לאַגע פון די דאָרטיגע יודען איז אַ שרעקליכע: עס הערשט
צווישען זיי אַ שרעקליכע נויט, אומעטום זענען כאַלערע-עבי-
דעמיס. און דערצו זענען זיי צוגעשמידט צו זייערע ערטער,
טאָרען אפילו אויף צעהן טריט פון שטאָדט נישט אַרויסגעהן.

טו

דעם 30-טען האָב איך זיך אומגעקעהרט אין דער אָבטיי-
לונג אין קאָוועל. די אָבטיילונג האָט אפילו פערנומען אַ וואי-
נונג, נאָר נאָך נישט איינגעארדענט זיך, אפילו נישט פונאָדער-
געפאָקט. מ'איז נישט זיכער, אַז מ'וועט דאָ אויף לאַנג פערבליי-
בען. עס געהען אום אַלערליי שרעקענדיגע קלאַנגען. איבערן

שטאָדט פליהען אַרעאָפלאַנען און וואַרפען באַמבעס, עס ציהען זיך אַבטרעטענדע אַבאָזען און אַרטילעריע. איך האָב בעזוכט די פּאַרויצענדערין פון יודישען קאָמיטעט, פרוי ד"ר פיינשטיין. זי האָט מיר דערצעהלט, אַז די טעג זענען דורכגעגאַנגען דריי וואַגאַנען מיט יודישע אַרויסגעשיקטע פון שטעדטעל ליובאַמיל, נאָר אַ גרעסערער טייל היימלאָזע פּאַהרט אויף פוהרען אָדער געהען צופוס. אַנדערע יודען האָבען מורא צו פּאַהרען מיט'ן באַהן. עס האָט זיך פונאַנדערגעטראַגען אַ קלאַנג, אַז אין וועג וואַרפט מען אַרויס די יודישע היימלאָזע פון די וואַגאַנען אין פרייען פעלד. אין דעם שטעדטעל האָלאַבל. האָבען זיך אָנגעקליבען איבער טויזענד יודישע היימלאָזע און דער קאָוועלער קאָמיטעט טרעט צו צו אַראַגאַניזירען דאָרט הילף. אַזוי ווי קאָוועל איז געוואָרען אַ צענטראַלער פונקט פון דער בעוועגונג פון די היימלאָזע, האָב איך איהם איבערגעלאָזט זען טויזענד רובל.

ד"ר פיינשטיין האָט מיר דערצעהלט, אַז מיט עטליכע טעג צוריק האָט זיך אין שטאָדט פערשפרייט אַ פאַניק, ווייל עס איז אַרויס אַ קלאַנג, אַז מ'האַט עוואַקואירט די פּאָסט. איצט איז שטילער געוואָרען. עס ווערען רעקוויזירט אין די קלייטען אַל-ערליי שפייז-פּראָדוקטען. עס איז אַ מאַנגעל אין ברויט, נישטאָ קיין צוקער. מ'האַט זיך געווענדט צום קאָמענדאַנט, ער זאָל ערלויבען ברענגען עטליכע וואַגאַנען צוקער, האָט ער געענט-פערט:

—זאָלען יודען טרינקען טעה מיט זאָלץ!

דעמזעלבען טאָג, וואָס איך בין געקומען, זיבען אין אַווענד, האָט אונזער אַבטיילונג בעקומען אַ בעפעהל געאיילט אַבצוטרעטען אין דער ריכטונג אויף קאַברין. עס האָט זיך פער-שפרייט אַ קלאַנג, אַז די דייטשען האָבען דורכגעריסען דעם פּראָנט, אַז די דרייצעהנטע אַרמעע איז פאַר דער פּאַריגער נאַכט אַבגעטראַטען אויף פּערציג וויאַרסט, און מ'גרייט זיך אַב-צוטערעטען נאָך אויף פּערציג וויאַרסט. אין שטאָדט איז אַ גע-רודער, אַ בהלה.

דער קומענדיגער טאָג איז ביי אונז אַוועק אין קלויבען זיך אין וועג. די דאָקטוירים און בעסולמעכטיגטע זענען צעהן-דליגער מאָל געלאָפּען אין שטאָב, געוואָרפען זיך צו אַלעמען מיט דער פּראָגע: וואוהין פּאָהרען? און קיינער האָט זיי קיין ענטפּער נישט געקאָנט געבען. אין שטאָב זענען אַלע געווען נישט וועניגער צורודערט. מ'האָט שטילערהייד, מיט דערשראָקע-נע פּנימער, איינער דעם אַנדערן מיטגעטיילט ערשיטערענדע נייעסן: מ'עוואָקואירט קיעוו, זשיטאָמיר, מ'שיקט אַרויס די בע-פעלקערונג פון דווינסק.

אַזוי ווי דער שטאָב טרעט אָב קיין קאָפּרין, האָט אונ-זער אָבטיילונג אויך בעשטימט אַריבערצוגעהן אַהין און זעקס אַווענד זענען מיר אין אונזער צוג אָפּגעפּאָהרען אַהין איבער ברעסט-ליטאַווסק.

אונזער צוג איז געגאַנגען זעהר לאַנגזאַם, דורכלאָזענדיג עשאַלאָנען מיט חיל קיין ברעסט-ליטאַווסק. ביי דער סטאַציע מ'לאָרטיט אַ זענען מיר געשטאַנען עטליכע שעה. איך בין אַוועק אין שטעדטעל. דאָס שטעדטעל, אַ קליינס און אַנאַרימס, ביי הונדערט יודישע געזינדען. איך האָב אויפגעזוכט איינעם פון די אָנגעזעהענע בעלי-בתיים, אהרן סאַווציץ. ער האָט מיר דער-צעהלט, אַז דער קאָמענדאַנט פון שטעדטעל איז אַנאַכזר, ער האָט איינגעפיהרט פאַר דער בעפעלקערונג, אָהן חלוק פון על-טער און געשלעכט, לייב-שטראַף. פאַר דער קלענסטער שולד גיט מען פינפאונצוואַנציג שמיץ. נאָר דערפאַר איז ער זעהר שטרענג אויך צו די סאָלדאַטען און דערלאָזט נישט צו קיין פּאָראָם.

איך בין געווען אין שוהל און געשמועסט מיט אַ גרופע בעלי-בתיים. אַ כאַראַקטעריסטישע ערשיינונג. אין דער צייט, ווען אין די גרויסע שטעט, פאַר עטליכע הונדערט וויאַרסט פון פּראָנט, הערשט אַ פּאַניק, אַ זיכערקייט, אַז דער דייטש וועט, נישט אַנדערש קומען, איז מען אין די קליינע שטעדטלעך, אפילו די נעהנטערע צום פּראָנט, כמעט זיכער, אַז אַהער וועט ער נישט קומען. און דער מאַטיוו איז אַזאַ: „וואָס האָט ער

דאָ נישט געזעהן? „נויטיג דאַרף ער אונזער שטעדטעלע“ און מיט דעמזעלבען אָפטימיזם איז דורכגעדרונגען די פאַרשטעלונג פון דעם דייטשן קומען. נישט קוקענדיג אויף דעם, וואָס וואָלען לצנג זעהט מען אַרום און אַרום זיילן רויך בייטאָג און פייער-אַבשיין ביינאַכט פון די שרפות פון די אַרומיגע שטעדט און דערפער, איז מען איינגעגלויבט, אז דאָ וועט אַלץ פאַרקומען פשוטה: די רוסען וועלען אַוועקגעהן, די דייטשען וועלען קומען און דאָס לעבען וועט זיך ווייטער אַוועקציהען שטיל און רהיג. דורכ'ן שטעדטעל געהען דורך היימלאָזע יודען, אַרימע, הונגעריגע, נאָר דאָס שטעדטעל קאָן זיי נישט העלפען. עס איז אַליין שרעקליך אַרים. איך האָב געלעזען הונדערט רובל פאַר די היימלאָזע.

אין ברעסט-ליטאַווסק זענען מיר געקומען אויפ'ן דריטען טאָג, דעם 2-טען אויגוסט אינדערפריה. מיר האָבען זיך אָבגע-שטעלט עטליכע וואַרטס פון וואַקזאַל. איך בין מיט אַ מאַנעו-רירענדען אויטאָמאָביל אָבעפּאַהרען צום וואַקזאַל. גענומען די אַרטיגע צייטונג, און דאָס ערשטע, וואָס מיר האָט זיך אַ וואַרף געטהון אין די אויגען, איז געווען אַ „בעפעעהל“ פון קאָמענדאַנט פון דער פעסטונג, גענעראַל לעמינג: „די גאַנצע ציווילע בע-פעלקערונג פון ברעסט-ליטאַווסק מוז פּערלאָזען די שטאָדט אין משך פון דריי טאָג, דעם 3, 4, און 5-טען אויגוסט. פּדי צו פּערלייכטערן די עוואַקואַציע, ווערט די שטאָדט צוטיילט אויף דריי טיילען, און יעדען טאָג דאַרף אַרויספּאַהרען איין טייל. עס וועלען געגעבען ווערען דרייסיג צוגען, צו צעהן צוגען אַ טאָג אויף אָבצופּיהרען די אַרויסגעשיקטע.“

די מעלדונג האָט מיך, פּערשטעהט זיך, שטאַרק איבער-ראַשט. איך בין אַוועק אין שטאָדט, וואו די גאַסען זענען גע-ווען פול מיט אָבטערעטענדע אָבאַזען און מיליטער. איך האָב אָבעשטעלט אַנ'אַלטען יוד און געפּרעגט, וואו עס געפינט זיך דער יודישער הילפּס-קאָמיטעט. ער האָט מיר אָנגערופּען די פּא-מיליע פון פּאַרויצענדען פון קאָמיטעט (איך האָב זי פּערגעסען) און די גאַס, וואו יענער וואוינט, זעהר ווייט פון וואַקזאַל. דער

איניציגער פוהרמאן, א יוד, וואָס איז געשטאַנען אין גאַס, האָט נאָר-וואָס אָבגעזאָגט זיך מיך צו פיהרען, ענטפערענדיג, אַז ער איז פערנומען, האָט איצט, דעהערענדיג אַז איך רייד יודיש און דאַרף אין הילפס-קאָמיטעט, אַליין אַרויסגערופען זיך, אָבצופיהרען מיך לויט דעם אָנגעוויווענעם אַדרעס.

דער פאַרזיצענדער פון קאָמיטעט, אַנאַלטער, חשובער מאַן מיט אַנאַינטעליגענטען אויסזיכט, האָט זיך דערפרעהט מיט מיין קומען צו אַזאַ קריטישער צייט, האָט געשיקט רופען נאָך מיטגלידער פון קאָמיטעט, דיר שאַפיראַ, ה' מינץ און נאָך צוויי בעלי-בתיים.

זיי האָבען מיר דערצעהלט, אַז ביז די לעצטע טעג זע-נען אין שטאָדט נישט געווען קיין פאַגראַמען און רויבערייען. דאָס איז צו פערדאַנקען דעם קאָמענדאַנט פון פעסטונג, גענע-ראַל לעמינג, אַ מענשען אַ העכסט אָרענטליכען און גוטשאַרצי-גען. האָט ביי קיינעם קיין גראַשען שוחד נישט גענומען, גע-קעמפט געגען די בלבולים אויף יודען און אָבגעשטעלט יעדען קלענסטען פרוב צו מצלען אַ פאַגראַם. צום אומגליק אָבער, איז דער געהילף-קאָמענדאַנט, סאַקאַלאָוו, אַ כאַבאַרניק. פדי אויס-גוואַלדעווען געלד ביי יודען, האָט ער מיט צוויי חדשים צוריק אָנגעהויבען כאַפען יודען אויף צוואַנגס-אַרבייט און אָבשיקען זיי פאַר צעהן-צוואַנציג וויאַרסט פון שטאָדט גראַבען שאַנצען. אַז מ'האָט איהם אָנגעוויווען, אַז מיט אַזאַ אונגעאָרדענטען כאַ-פען מענשען אין די גאַסען, שטעלט ער אָב דאָס גאַנצע לעבען פון שטאָדט, ווייל מ'האָט מורא אַרויסצוגעהן פון שטוב, האָט ער פאַרגעלעגט יודען זאָלען דינגען פאַר זיך קריסטליכע אַר-בייטער און צאָהלען זיי פאַר דער אַרבייט. אויף אַזאַ אופן האָט ער געקאָנט לענען אין קעשענע דאָס געצאָהלעט, וואָס עס איז געקומען די אַרבייטער. נאָך גרויסע און לאַנגע דעבאַטען האָט מען געזאַמעלט אין שטאָדט דרייסיג טויזענד רובל און געדונגען פיערהונדערט קריסטליכע אַרבייטער. דער סאַקאַלאָוו האָט זיך דערמיט נישט בענוגענט און ווייטער בעפוילען צו כאַפען יודען אין די גאַסען. מ'האָט געכאַפט ביי הונדערט יודען, אַוועקגע-

פיהרט זיי אויפ'ן הויף פון דער פאליציי און אָפּגעהאַלטען דאָרט פון זיבען אָווענד ביז אינדערפריה. נאָכדעם האָט מען זיי אָפּגעשיקט פאַר צוואַנציג וויאָרט פון שטאָדט אויף אַרבייט. נאָך דער אַר-בייט האָט מען זיי נישט ערלויבט בלייבען נעכטיגען אין דאָרף, סטראָדיטש, ביי וועלכען זיי האָבען געאַרבייט, „ווייל יודען האָבען קיין וואוינרעכט נישט אין די דערפער“. איצט, אַז עס איז אָנגעקומען דער בעפעהל צו עוואַקואירען די גאַנצע בעפעלקער-רונג, האָט דער סאַקאָלאָוו אָנגענומען אַלע מיטלען, מ'זאָל יודען עוואַקואירען בעזונדער און פריהער פאַר די קריסטען. מיט גרויס מיה האָט זיך די אַרטיגע יודישע כּלל-טהוער איינגעגעבען דאָס נישט צו דערלאָזען.

מיר זענען אַריבער צו דער ברענענדער טאַג-פּראָגע. די מאַטעריעלע לאַגע פון דער שטאָדטישער יודישער בע-פעלקערונג איז ביז דער לעצטער צייט געווען נישט קיין שלעכ-טע. די שטאָדט האָט, חוץ אייגענע אַרימעלייט, געגעבען הילף די טויזענדער היימלאָזע, וואָס האָבען זיך דאָ בעזעצט אָדער דורכגעגאַנגען. חוץ דעם, האָט מען נאָך געשיקט געוויסע סומען אין פעטראָגראַדער הילפס-קאָמיטעט. איצט האָט זיך די לאַגע, פערשטעהט זיך, ראַדיקאַל אומגעביטען. די לעצטע וואָכען, ווי נאָר מ'האָט אָנגעהויבען שמועסען וועגען אַרויסשיקען די בעפעל-קערונג, זענען אַלע רייכערע בעלי-בתים אַוועקגעפאַהרען. די וואָס זענען פערבליבען, זענען איצט אַזוי רואינירט און צורו-דערט, אַז עס איז שווער צו האַפען צו בעקומען פון זיי וויכ-טיגע נדבות. עס איז אפילו שווער איצט צו אַרגאַניזירען אַ חילפס-קאָמיטעט, וועלכער זאָל זיך קאָנען אָפּגעבען אינגאַנצען דער אַרבייט. יעדערער מוז קלערען וועגען זיך.

נישט קוקענדיג אויף דעם, האָבען זיך פונדעסטוועגען גע-פונען עטליכע מענשען, וואָס האָבען אויסגעדריקט אַ גרייטיקייט צו פערגעסען די אייגענע אינטערעסען און אָפּגעבען זיך דער אַראַניזירונג פון הילף. זיי האָבען גלייך געגרינדעט אַ נייעם קאָמיטעט. בנוגע געלד-מיטלען האָט זיך אַרויסגעוויזען, אַז ביים פריהערדיגען קאָמיטעט געפינט זיך צווייטווענד פינפ-

הונדערט רובל, איבערגעבליבענע פון די דרייסיג טויזענד, גע-
זאמעלטע אויף צו דינגען קריסטליכע אַרבייטער. נאָך טויזענד
רובל האָט מען זיך מתחייב געווען צו זאַמלען אין שטאָדט פאַר
די פּאַר טעג. איך האָב צוגעזאָגט טויזענד אַכטהונדערט רובל.
פון אַט די פינפטויזענד דרייהונדערט רובל האָט דער קאָמיטעט
בעשטימט צו קויפּען טויזענד פּוד מעהל און אויסבאַקען ברויט
פאַר די אַרימערע, דאָס איבעריגע געלד צוטיילען די נצרכים.
בעשטימט געווען, נאָך דעמוזעלבען טאָג און אויף מאַרגען איבער-
שרייבען די נויטבעדערפטיגע. די מיטגלידער פון קאָמיטעט וועלען
זאַרפען זיין ביי יעדען צוג, אַרויסגעבען אויפֿן וועג ברויט און
געלד; איינצורדנען, אַז מיט יעדען צוג זאָל אַבפּאַהרען, לכל הפחות
איינער אַנאָינטעליגענטער מענש, וואָס זאָל געהמען אויף זיך די
זאַרג וועגען די אַבפּאַהרענדע מיט דעם צוג און אַז. וו.

דער זעמסקי פערבאַנד האָט צוגעזאָגט פון זיין צד צו
אַרגאַניזירען הילף פאַר די אַבפּאַהרענדע. איך בין אַוועק אין
פערבאַנד פון שטעדט. דער בעפולמעכטיגטער, דינעסמאַן (נישט
קיין יוד, נאָר, ווייזט אויס, אַ יודיש קינד), האָט זיך קאַלט
אויפּגעטראָגען צו מיין ביטע וועגען אַרגאַניזירען הילף און האָט
מיר געענטפערט: „עס איז אַ שרפה, זאָל זיך ראַטעווען יעדער,
ווי ער קאָן.“ ער האָט מיר פאַרגעלעגט געבען צעהן סטודען-
טען סאַניטאַרען אויף צו בעגלייטען די צוגען, נאָר ער האָט
צוגעגעבען, אַז די סאַניטאַרען זענען פון דעם „וואַרשאָווער קאָ-
מיטעט פון שטאָדטישען פערבאַנד.“ וועגען דעם קאָמיטעט האָב
איך שוין געוואוסט, אַז ער בעשטעהט דורכאויס פון פּאָליאַקען
און איז דורכגעדרונגען מיט אַנאָנטיסעמיטישער שטימונג. דער
זעפולמעכטיגטער פון דעם קאָמיטעט, ד״ר מאַלינאָוסקי, האָט
מיט עטליכע טעג צוריק אַבגעשאַפט די איינציגע צעהן יודישע
סאַניטאַרען, וואָס האָבען זיך אין איהם געפונען. איך האָב, פער-
שטעהט זיך, אַבגעזאָגט זיך פון די פאַרגעלעגטע פּוילישע בע-
גלייטער.

איך בין אַוועק אין שטאָדט. פון ערשטען בליק איז נישט
צו בעמערקען, וואָס עס איז פאַרגעקומען. די קלייטען זענען

אָפען, אין זיי קומט, דוכט זיך פאַר, דער געווענהליכער האַנד
דעל. די גאַסען זענען, ווי געווענהליך, פול מיט דורכגעהער, אין
זי הייזער געהט דאָס אַלטעגליכע לעבען, עס הייבט זיך רויך
פון די קוימענס. נאָר, צוקוקענדיג זיך, בעמערק איך, אַז דאָס
„לעבען“ און די „בעוועגונגען“ זענען שוין גאָר אַנדערע, אַז
איף זיי ליגט דער שטעמפעל פון גסיסה. אין די קלייטען פאַקט
מען די סחורה. די גרעסערע קלייטען ווערען איינע נאָך די
אַנדערע געשלאַסען. ביי פיל הייזער שטעהען פוהרען מיט חפצים.
אין אייניגע הייזער פערמויערט מען די טהירען און פענסטער
פון די סקלעפעס, וואהין מ'האַט אפנים אַראָפגעטראָגען דאָס
מעבעל און חפצים, וואָס מ'לאָזט איבער. אויף די פנימ'ער פון
די פערבייגעהער ליגט אַ שוואַרצער אומעט, אַ פערצווייפעלטע
ערצאַקטקייט. עס ווערט בעשאַפען אַ געפיהל, אַז די גרויסע
שעהנע שטאָדט, וואָס האָט נאָך ערשט נעכטען געלעבט מיט אַלע
חוישים, האָט בעקומען אַ טויטליכע וואונד און שטאַרבט אָב. עס
שטעלט זיך פאַר, אַז דאָס איז אַ גרויסע, געזונדטע היה, ביי
וועלכער מ'האַט געעפענט די אָדערן און איהר בלוט פליסט
אַרויס פון גוף מיט אַ הייסען שטראָם. פון מינוט צו מינוט ווערט
זי בלאַסער, שוואַכער און באַלד וועט זי ליגען אַ קאַלטע און
אַ טויטע. די הייזער וועלען שטעהן פוסט און פערשלאָגען, די
קלייטען אויסגעלעדיגט און פערשלאָסען, די גאַסען וועלען זיין
טויט און שטום. דערווייל לעבט נאָך די שטאָדט, נאָר דאָס זע-
נען פיבערהאַפטע קאַנוואלסיווע בעוועגונגען פון אַ שטאַרבענדען,
פון אַ גוסס. און נאָך בולט'ער שטרייכען אונטער דעם טראַגיי-
שען אויסזיכט פון שטאָדט די אַעראָפלאַנען, וועלכע שוועבען
און דרעהען זיך אין דער לופטען, ווי שוואַרצע קראָהען איבער
אַ טויטליך פערוואונדעטען. דוכט זיך, אַז די גרויסע רויב-פויגלען
וואַרטען מיט אונגעדולד, אַז דער פערוואונדעטער ריו זאָל
אַרויסלאָזען דעם לעצטען אָטעם, כדי אַרויפצעוואַרפען זיך אויף
איהם און נעהמען רייסען שטיקערווייז זיין נישט אַפגעקיהל-
טען גוף.

און אָט איז דער קאַנאַל, דורך וועלכען עס שטראָמט

ארויס דאָס בלוט, פון דער געטויטער שטאָדט, די גרויסע גאָס, דורך וועלכער עס געהט דורך דער שאַסיי אויף קאָברין פינסק. אויף דעם וועג ציהען זיך אָהן אַנ'אויפהער אָבטרעטענדע אָבאָ-זען, אַרטילעריע און מיליטער-אָבטיילונגען. און אין דעם גרויען און אייזערנעם שטראָם פלעכטען זיך אַריין אַלץ מעהר און מעהר ציווילע פוהרען, פורגאָנען און פוסגעהער. דאָס זענען די איינוואוינער, וועלכע, נישט האָבענדיג קיין צוטרוי צו די אומ-זיסטע צוגען, פאָהרען אַרויס מיט פוהרען קיין קאָברין. כמעט אַלע יודען.

די פוהרען זענען אָנגעפאַקט שרעקליך הויך, אמ'ס טו-רעמט פון פעק, קאָסטענס, טישען און קאָמאָדען. אין די שפאַל-טען און לעכער צווישען די אָנגעלעגטע זאָכען, זיצען קינדער און עלטערע פרויען. אין אַנדערע וואָגענס איז פון פאָרענט צו-געבונדען אַ דיוואַן און אויף איהם זיצען מיט'ן רוקען צו די פערד, האַרט איינער נעבען אַנדערן, פיער-פינף מענשען. דאָס אונגעווענהליכע בילד מיט די הויך-הויך זיצענדע מענשען וועקט אויף אין זינען די ערינערונג וועגען דעם הויכען און שרעקלי-כען „שאַנד וואָגען“, אויף וועלכען מען פלעגט מיט אַ יאָהר פערציג-פופציג צוריק פיהרען איבער'ן שטאָדט, אונטערן פויקע-ריי פון אַ פויק, אַלערליי פערברעכער, פער'משפט'ע צום לייב-שטראָף. ביי יעדען פערברעכער איז געווען אויף דער ברוסט אַ ברעטעל מיט'ן אויפשריפט פון זיין פערברעכען: „גנב“, „מער-דער“ א. אַז. וו. דער אויסזיכט פון איצטער „פער'משפט'ע" איז נישט אַ פרעהליכערער און אַ גליקליכערער, ווי ביי יענע, וועל-כע מ'פלעגט פיהרען צום „שאַנדסלופ“. נאָך יעדען וואָגען גע-הען נאָך די יונגערע מיטגלידער, ווי צו אַ לויב. און דאָס איינ-ציגע פערמאַטערטע פערדעל מיט די שאַטענדיגע אויסגעקראַכע-נע זייטען, שלעפט, אָנשטרענגענדיג אַלע פחות, דעם נישט זי-כערן טורעם.

קוקענדיג אויף די הויך אָנגעפאַקטע וועגען, וואָס האָבען זיך אַריינגעצויגען אין גרויסען שטראָם פון מיליטעריקצוג, האָט מיך אָנגענומען אַ פחד. מיר איז שוין אויסגעקומען צו זעהן,

וואָס עק קומט פֿאַר ביי אַזעלכע אָבטערעטונגען, איבערהויפּט
 געאיילטע. דער וועג אין זיין גאַנצער ברייט פּענו גומען, פּער-
 פולט מיט פּוהרען, פּורגאַנען, אויטאָמאָבילען און וועגעלעך, וואָס
 ציהען זיך לאַנגזאַם אין דריי, פּיער און אפילו מעהר רייהען,
 איינע נעבען די אַנדערע. כל זמן דער צוג פליסט אונגעשטערט,
 קומט פֿאַר אַ מעכאַנישע בעוועגונג, וואו יעדער וואָגען איז אין
 זיין גאַנג אָבעהנגיג פון די אַלע אַנדערע, וועלכע זענען צונויפֿ-
 געגאַסען אין איין שטיק. נאָר אַט טרעפט זיך אַנאָפּהאַלט, פּאַלט
 אַ פּערד, קעהרט זיך איבער אַ וואָגען—און דאָס רופּט זיך גלייך
 אָב אויף אַלע הינטערשטע פּוהרען. עס קומט פֿאַר אַ גערודער
 איינע נאָך די אַנדערע מוזען זיי זיך האַסטיג אָבשטעלען, קרי-
 כען אָפּט אַרויף איינע אויף די אַנדערע, ווי קריעס אייז ביים
 אייז-גאַנג. עס ווערט אַ געשריי, אַ מהומה. נאָר נאָך ערגער איז,
 ווען אויף דעם מעכאַנישען שטראַם פליהט אָן פון הינטען אַ
 נייער, גילכערער שטראַם, ווען אַנאָיילענדער אויטאָמאָביל מיט אַ
 הויכגעשטעלטער פּערוואָן דאַרף זיך דורכרייסען פֿאַרויס, אַדער,
 וואָס עס איז נאָך געפּעהרליכער, ווען אַנאָרטילערישע אָבטיי-
 לונג מוז דורכשפּרינגען פֿאַראויס, פּדי צו בעשיצען די אָבטרע-
 טענדע אָבאַזען פון דעם אָנטרעטענדען שונא. דעמאָלט קומט
 פֿאַר אַנאָמאָלע קאַטאַסטראָפּע. פּוהרען און וועגלעך מוזען גע-
 איילט זיך פּונאַדערטרעטען, רוקען זיך אָן איינע אויף די אַנ-
 דערע, פּרעסען זיך צונויף און אַז זיי האָבען עס קיין צייט
 נישט צו טהון, ווערען זיי שטורמיש אָבגעשליידערט אָן אַ זייט
 איינע אויף די אַנדערע, קעהרען זיך איבער, ווערען אַראָבגע-
 שטויסען פון וועג. און אַז דער וועג געהט הויך, פליהען זיי
 אַראָב אַרונטער, צושיטען זיך, קאַלעטשענדיג דערביי אי די
 מענטשען, אי די פּערד. עס איז גרינג פֿאַרצושטעלען זיך, וואָס
 וועט ווערען פון די הויכע „יודישע טורעמס“, מיט די איינגע-
 פּאַסטע אין אַלע שפּאַרעס און לעכער קינדער און פּרויען, אַז
 אויף זיי וועט אָנפליהען אַזאַ שטראַם און אָבוואַרפען זיי אָן אַ
 זייט, אַדער אַראָבוואַרפען פון הויכען וועג אַראָב אין ראָווו
 איך בין צוגעגאַנגען צו עטליכע אַזעלכע פּוהרען, סונאַנ-

דערגערעדט זיך מיט די מאַנסביל, וואָס זענען נאָכגעגאָנגען פון הינטען. מ'פּאָהרט דערווייל נאָר קיין קאָפּרין, דרייסיג וויאָרסט. וואוהין ווייטער—דאָס וועט מען נאָכדעם זעהן, וואוהין אַנדערע וועלען געהן. פיל האָבען פערשטאַנען דעם געפּאָהר צו געהן מיט'ן מיליטער-שטראָם און גערעכענט אונטער'ן שטאָדט אָבצו-קעהרען אויף זייטיגע וועגלעך. מיט פרויט האָבען זיך אַלע בע-זאָרגט אויפ'ן וועג. אָבער וואָסער האָט קיינער מיט זיך נישט גענומען און אַז איך האָב דערמאָהנט וועגען דעם, איז מען גלייך געלאָפּען קריגען וואָסער.

איך בין אַריין אין דער גרויסער שוהל. זי איז געווען ערענד און פּערגעסען. דער שמש איז געווען צוטראַגען און פּערגומען מיט'ן פּאָקען די אייגענע הפּצים. וואָס וועט זיין מיט דער שוהל, מיט די ספרים? דאָס ווייסט ער נישט. קיינער האָט נאָך וועגען דעם נישט געטראַכט, קיינעם ליגט דאָס נישט אין זינען. איך בין אַוועק אין קאָמיטעט, פּאָרגעלעגט מיטצונעהמען די ספרי תּורות. די גבאים האָבען מיט פרייד איינגעשטימט. מיט גרויס מיה האָב איך געפונען אַ טישלעך, וואָס האָט איינגע-שטימט צוצוגרייטען אויף מאָרגען צעהן קאָסטענס (פאַר עטליכע און אַכציג ספרים).

איך בין אַריבערגעפּאָהרען צו אונזער צוג, וועלכער איז געשטאַנען הינטער'ן שטאָדט, געפונען איהם ביים אָבגאַנג קיין קאָפּרין. איך האָב פּעשטימט צו פּערבלייבען אויף די דריי טעג אין ברעסט-ליטאַווסק און גענעכטיגט ביים ד'ר שאַפּיראַ. אויף מאָרגען פריה איז און די צייטונגען געווען אַ מעל-דונג פון קאָמענדאַנט. „היינט, דעם 3-טען, וועלען נישט זיין קיין אומזיסטע צוגען פאַר די אַרויסגעשיקטע, עס וועלען זיין נאָר צוגען מיט בילעטען. דערפאַר וועט מאָרגען און איבער-מאָרגען געגעבען ווערען צו פּופּעהן צוגען“.

די בעפעלקערונג, ווייזט אויס, פּערלאָזט זיך נישט שטאַרק אויף די צוגען און ווער עס האָט נאָר די קלענסטע מעגליכ-קייט, פּאָהרט אָב מיט פּוהרען. די בעוועגונג פון די פּוהרלעך

איז געוואָרען פֿיל שטאַרקער. איצט ציהען זיי זיך שוין איינע נאָך די אַנדערע, ווי אַנאַבאָז.

אין שטאָדט איז אונהיימליך, כמעט שרעקעדיג. פיל היי-זער זענען שוין פוסט, פערשלאָגען. ביי די דורכגעהענדע זע-נען די פנימער פערצאָגט, פער'חוש'ט, ביי אַנדערע פערוויינט. די קאָסטארפּע איז אַ מאוימ'דיגע, אָבער דאָך איז אין איהר נישטאָ די שאַרפּקייט, פערביטערונג און בעלייגונג, מיט וועלכער עס זענען דורכגעדונגען די ספעציפישע יודישע אַרויס-שיקענישען. ווי טראַגיש עס איז נישט די פֿאַגע, פיהלען אַלע, אי רייכע, אי אָרימע, אי קריסטען, אי יודען, אַז דאָס איז אַ פאַטאַלער מלחמה-אומגליק, אַ שווערער חוב, וועלכען עס דאַר-פען אויספילען בירגער. דאָ איז נישטאָ דער שרעקליכער בע-וואוסטויין, אַז מ'טרייבט אַרויס מענשען ווי פערדעכטיגע, ווי פעררעטער, ווי פאַרעוואַטע הינט, וועלכע געהען מיט אַראָב-געלאָזענע קעפּ אונטער דעם געלעכטער, שענדונג און שפּאַט פון סאָלדאַטען און דער פּריווילעגירטער בעפעלקערונג, וואָס פערבלייבט און גרייט זיך צו בערויפען דאָס איבערגעבליבענע האָב און גוטס פון די אַרויסגעשיקטע. דאָ האָט דער אומגליק נישט צושיידט, נאָר דערנעהנט, בעהעפט צווישען זיך די קריס-טען און יודען. מ'זוכט אַלגעמיינע הילף, מ'גיסט אויס איינע פאַר די אַנדערע דאָס ביטערע האַרץ, מ'פאַקט זיך און מ'פּאַהרט אָב אויף איין פּוהר, מ'טוליעט זיך איינער צום אַנדערן, ווי שכלנים, ווי מענשען. ווי גרויס עס איז נישט דער אומגליק, פיהלען די יודען און זאָגען עס אַרויס, אַז ער האָט געקאָנט זיין נאָך אַ ביטערער און אַ גרעסערער, ווען ער וואָלט זיין אַ נאַציאָנאַלער.

פון אינדערפריה פליהען איבער'ן שטאָדט אַעראַפּלאַנען, וואַרפען באַמבעס. פון דאָנען און דאָרט הערט זיך אַ שווערער אויפרייס. די פאַרבייגעהענדע, דערזעהענדיג איבער זיך אַנ-אַעראַפּלאַן, וואַרטען זיך דערשראָקען אין די טויערן, אין די הייזער—און אויף אַ מאַמענט ווערט די גאַס פוסט. איך בין געווען אין בקור חולים, וואו עס קומט פאַר די

דעגיסטרירונג פון די נויטבעדערנטיגע. דער גרויסער הויף און אַרום איהם—א טייל גאס, איז פול מיט אַ טויזנד מענשען, מעהרס-טענטייל, פּראָפּעסיאָנעלע אַרײַמעלייט און קאַליקעס. אַלע שפּאַרען זיך צו דער טהיר, צו די פענסטער, שטופען זיך, רייסען זיך אין טהיר, שרייען און בעטען מ'זאָל זיי פּערשרייבען וואָס גיבער. די קאַליקעס שטעלען אויס זייערע מומים און פּאַדערן, אַז מ'זאָל זיי פּערשרייבען צום ערשטען, פריהער פאַר אַנדערע. צוויי מיטגלידער פון קאָמיטעט אַרבייטען פון אינדערפריה זאָן. אין אַווענד וועט מען שוין קאָנען צוטערעטען צום אַרויסגעבען הילף, איך בין אַוועק אויפ'ן באַהנהויף. דאָרט קומט פאַר אַנ-אמתער קאָשמאַר. דער וואָקזאַל, ווי גרויס ער איז, איז אינגאנצען, ביזן באַלקען פּערלעגט מיט צעהנדליגער טויזענדער קאָסטענס, קאַרבען, פּעק און טשעמאַדאַנען. דעסגלייכען איז אַנגעפאַקט דער גאַנצער פּלאַטפאָרם און אַ גרויסער פּלאַץ אַרום וואָקזאַל. מענשען, אויפּערעגטע, פּערלירענע, אויסגעשלאָגענע פון די כחות, כמעט משוגע'נע, דרעהען זיך אום, לויפען פון אָרט צו אָרט, וואַרפען זיך צו די טרעגער און דינער, וועלכע האַבען אַליין שוין אויך פּערלירען יעדע השגה. געשרייען, געבעטען, געוויין, זידלעריי—אַלץ איז אויסגעמישט אין איין או-נענדליכען גערודער.

ווייט פון וואָקזאַל, אויף אַ זייטיגער ליניע, האָב איך גע-פונען אַ צוג פאַר די אַרויסגעשיקטע. נאָר דאָס איז אַ בילעטען-צוג. ער איז שוין אָנגעפאַקט, און עטליכע הונדערט מאַן שטוי-סען און שטופען זיך, מיהען זיך אַרייַנצוקלייבען. עטליכע וויי-בער האַבען זיך אַ וואָרף געטהון צו מיר פּרעגען, וואָס זיי זאָ-לען טהון, זיי האַבען קיין בילעטען נישט געקריגען. קאָנען זיי זיך זעצען אין צוג? איך האָב גע'פּסקענט אויף יאָ. האָב אַרומ-געפּרעגט די אַפּפּאַרענדע, צוטיילט אייניגע צו עטליכע רובל, אויפּגעוויזען, ווי איינצואַרדנען זיך אין די טעפּלשקעס. ביים עק צוג האָב איך בעמערקט אַ סומאַטאַכע און צוגעאַנגען. אין צוויי וואָנגען האַבען זיך בעזעצט צו פינף—זעקס קריסטען אין יעדערן און לאָזען קיינעם מעהר נישט אַרויף. אַרום שטעהען

פיל צעהנדליגער יודען, ווייווען בילעטען, בעטען זיך רחמים, וויינען, מיזל זיי אריינלעזען אין די כמעט פוסטע וואגאנען. איך האב גוט אָנגעשריען אויף די כוליאָנעס און אין אַ האַל-בער שעה אַרום זענען די בייִדע וואָגאָנען געווען אָנגעפאַקט. אויפ'ן באַהנהויף האָט מען מיר אָנגעזאָגט, אַז מאָרגען פריה פאַהרט אַב דער צוג פון אונזער אָבטיילונג פון קאַברין. ער פיהרט אַב פּערוואונדעטע קיין פינסק און ווייטער. כּדי אינ-גאַנצען נישט צו פּערלירען איהם, האָב איך ביינאַכט געמוזט, צו מיין גרויס בעדויערן, פּערלעזען ברעסט-ליטאַווסק און אַב-פאַהרען קיין קאַברין.

טז

קאַברין—אַ קליין שטעדטעל, מיט פיל גערטנער אַרום, מיט אַ דענקמאַל פון דעם ערשטען נצחון איבער די פּראַנציווען אין יאָהר 1812.

דאָס שטעדטעל איז איצט אַ צענטער פון אָבטרעטענדען מידיטער און פון אַרויסגעשיקטע און אַנטלאָפּענע. די גאַסען געפאַקט מיט דורכגעהענדען חיל און אָבאָזען, אַלע הויפּען, שטאָדט-פלעצער, פוסטע ערטער, די ברעגען פון טייך און די גערטנער זענען פּערנומען מיט היימלאָזע, איבערהויפּט פּויערים און פּויערטעס, וועלכע טיילען זיך אויס פון דערווייטען מיט זייערע שרייענדע קאָלירטע בגדים. אומעטום שטעהען גאַנצע מחנות, זענען פּונאַדערגעלעגט שייטערס, אויף וועלכע עס קאָכט זיך עסען, טריקענט זיך וועש. עס פיטערן זיך פּערד און בהמות. די פיל טויענדיגע מחנות דערמאָהנען וואָנדערענדע נאָמאַדן, וואָס געהען אום מיט זייערע סטאָדעס פון איין אָרט צום אַנ-דערן.

נישט קוקענדיג אויף דעם שטאַרקען פלוס פון מידיטער און היימלאָזע, זענען די אָרטיגע איינוואוינער רוהיג און זיכער. אַלע קלייטען זענען אָפען און מ'איז שטאַרק פּערנומען מיט גע-

שעפט. אהער האָט נאָך נישט דערגרייכט דער פחד פון מלהמה, די בעפעלקערונג פיהלט נאָך נישט די געפאָהר, וואָס רוקט זיך אָן אויפ'ן שטעדטעל. קיינער טראַכט נישט וועגען אַרויספאָהרען, אַנטלויפּען, קיינעם קומט נישט אין זינען, אַז מ'קאָן אַרויסשי-קען פון דאַנען. ווי אַזוי דען? נאָך ערשט אייערנעכטען איז דאָך דאָ געווען רוהיג און שטיל—ווי וועט מען דאָס פון דער העלער הויט נעהמען און אַרוישיקען?

אין שטאָדט איז דאָ אַ יודישער הילפס-קאָמיטעט. דער פּאַריזענדער, דער אַרטיגער ראַבינער, האָט מיר מיטגעטיילט, אַז דער קאָמיטעט עקזיסטירט שוין עטליכע חדשים און ווערט אויסגעהאַלטען אויף די מיטלען, וואָס די שטאָדט גיט. אין קאָ-מיטעט אַרבייט כמעט די גאַנצע יודישע יוגענד פון שטאָדט. כריהער האָט נישט געסטייעט קיין אַרבייט פאַר אַלעמען. איצט, אַז פיל יונגעלייט זענען אַפגעפאָהרען און די אַרבייט האָט זיך פּערגרעסערט, כאַפט נישט קיין הענד. די לעצטע טעג איז דער אַנפּלוס פון היימלאָזע געוואָרען זעהר גרויס, עס קומען צו טוי-זענד און מעהר, טעגליך. פונדעסטוועגען קומט נאָך דער קאָ-מיטעט אויס מיט זיינע אייגענע מיטלען, גיט אַרויס ברויט און הייסע געקעכטס. אויף דעם בעקומט ער נאָר פון זעמסקי פּער-באַנד צו הונדערט און צוואַנציג רובל טעגליך. נאָר עס איז אַ דוהק אין ברויט, נישט צו קריגען איהם פאַר געלד. נאָך אַ צרה: נישטאָ וואו אַהינצוטהון די היימלאָזע. אין אַלע פּריוואַטע הייזער האָבען זיך שוין בעזעצט צו איינע אָדער צוויי געזיג-דען, עס איז שוין אויך פול די גרויסע שוהל און עטליכע קלויזען (די איבעריגע בתי מדרשים זענען בעזעצט מיט סאָל-דאַטען). און דאָ דאַרף מען ערוואַרטען טויענדער אפשר צעה-נער טויענדער היימלאָזע, איבערהויפט פון ברעסט-ליטאַוואַסק. וואו טהוט מען זיי אַהין? און אַבשיקען ווייטער איז נישטאָ קיין מיטלען. אַז עס איז שוין דאָ אַ צוג, פּערבאַפען איהם קריסטען. איך בין אַוועק מיט'ן ראַבינער אין שוהל. אַ גרויסע אַל-טע שטיינערנע שוהל, מיט פיל קלויזען אַרום, מיט אַ גרויסען הויף—און דאָס אַלץ איז געווען ממש אַנגעפאַקט מיט היימלאָזע.

אויף יעדע צוויי קוואַדראַטע קלאַפּטער אַ געזינד מיט איהר בעד-
הבתישקייט. אויסגעמישט צוזאַמען געזונדטע און קראַנקע. און
אויף אַלץ און אַלעמען ליגט דער אויסזיכט פון ביטערסטער
אַרימקייט, פון פערלאָזענקייט און נויט. איך בין אין דער ערש-
טער מינוט פערטויבט געוואָרען פון די קולות, וואָס האָבען גע-
רעשט פון אַלע זייטען, קינדיש געוויין, געשרייען, זידלערייען,
טיפע הילכליגע זיפצען און אין דעם רייסט זיך אַריין דער די-
נער וויינענדיגער געזאַנג פון תהלים.

מ'האַט מיר דערצעהלט, אַז מיט אַ פאַר טעג צוריק האָט
אַ היימלאָזע יודענע געבוירען אַ צוויילינג, צוויי יונגלעך און איז
געשטאַרבען פון כאַלערא. דער מאַן איהרער האָט זיך געריהרט
פון זינען, איז אַנטלאָפּען און פערשוואַנדען געוואָרען. דער
צוויילינג איז געבליבען אונטער'ן אויפזיכט פון קאַמיטעט.

אונזער אַבטיילונג האָט זיך אָבגעשטעלט ביים באַהנהויף
און גלייך אָנגעהויבען אויפנעהמען פערוואַנדטע צום אָבפיהרען
זיי אין פינסק. אינגאַנצען האָט זיך געפונען הונדערט און דריי-
צעהן פערוואַנדטע, וועלכע מ'האַט געקאָנט נעהמען פון די
לאַזאַרעטען. אַזוי ווי עס זענען פערבליבען פיער פוסטע וואַגאַ-
נען, האָב איך געבעטען טולופאָוין, ער זאָל מיר ערלויבען אין
די וואַגאַנען אָבפיהרען קיין פינסק יודישע היימלאָזע. טולופאָו
איז שוין געווען מיט דעם ראַבינער אין שוהל, האָט געזעהן,
ווי דאָרט איז אָנגעפאַקט און האָט גלייך איינגעשטימט. איך האָב
אָנגעזאָגט דעם קאַמיטעט, אַז איך קאָן מיטנעהמען הונדערט מאַן,
נאָר זיי מוזען אין דריי-פיער שעה אַרום זיין מיט זייערע זא-
לען ביים צוג. מ'האַט עס מיר צוגעזאָגט. אין אַ פאַר שעה אַרום
איז געקומען אַ מיטגליד פון קאַמיטעט און אָנגעזאָגט, אַז די
פאָליציי לאָזט נישט דורך די פוהרען מיט די היימלאָזע צום
באַהנהויף. זיי איז אויסגעקומען אַרומצופאַהרען דעם וועג און
איבער גערטנער, געאַקערטע פעלדער און גריבער צופאַהרען
גלייך צום אָרט, וואו דער צוג איז געשטאַנען, נאָר ביי דער
אַנדער זייט, אונטער אַ הויך אָנגעשאַטענעם אָרט. דערווייל איז
געוואָרען נאַכט, די פוהרען האָבען זיך אין דער פינסטער גע-

וואָרפּען פון איין זייט אויף דער אַנדערער, עס זענען אַרָאָפּגע-
פּאַלען פּעק און קאַסטענס, די גויעשע פּוהרמאַנעס האָבען זיך
געשטאַלטען, געזידעלט און געוואָלט אַרָאָפּוואָרפּען די זאַלען אין
מיטען פּעלד. ווייבער און קינדער האָבען געוויינט, געשריען.
און דאָ זאָגט מען מיר אָן, אַז די פּערוואַנדעטע זענען שוין
אין די וואַגאַנען און דער צוג דאַרף אָפּגעהן, אַז די פּוהרען
זענען שוין געקומען צום באַרג און מ'האַט אָנגעהויבען קלעטערן
צו די וואַגאַנען, איז אָנגעשטאַנען אַ נייע צרה. די קריסטליכע
היימלאָזע, וואָס זענען געשטאַנען אין פּעלד, נישט ווייט פון
צוג, דערזעהענדיג, אַז עס זעצען זיך היימלאָזע, האָבען זיך
אויך אַ לאָז געטהון צום צוג און גענמען קריכען אין די וואַ-
גאַנען. קיין רייד און פּערבאַטען האָבען נישט געהאַלפּען. עס
האַט געהאַלטען דערביי, אַז די יודישע היימלאָזע זאָלען בליי-
בען אין פּעלד. מיט גרויס מיה האָט זיך מיר איינגעגעבען
דורכצוקומען מיט די קריסטען, זיי זאָלען פּערנעהמען איין וואַ-
גאַן און די איבעריגע דריי זאָלען בלייבען פאַר יודען. די
קריסטען האָבען רוהיג, שטיל און שנעל אַרױפּגעטראָגען און
איינגעשטעלט אין וואַגאַן זייערע זאַלען און אַליין אַריין, פּיער-
אונזעכציג מענשען אין איין וואַגאַן. אַנדערש איז עס צוגעגאַנג-
נען ביי די יודען. יעדער געזינד האָט געבראַכט מיט זיך אַנ-
אונגעהויער גרויסע צאָהל פּעק. און וואָסערע פּעק! צו אַנדער-
טהאַלבען קלאַפּטער די לענג. אַ פאַריקמאַכער האָט געבראַכט אין
איין פאַק פּיער הויכע שפיגלען, אַ שניידער, צוויי ניי-מאַשינען,
נאָך איינער אַ קאָמאָד, אַ בעט. מ'האַט דאָס אָנגעהויבען טראָגען
באַרג-אַרויף, צו צעהן מענשען שלעפען איין פאַק. שרייען,
שטרענגען אָן די לעצטע כחות און אַלע צוואַמען האָבען קיין
כח נישט אַרױפּצושלעפען דעם פאַק, ווייסען נישט, ווי צו נעה-
מען זיך פאַר איהם. מ'וואָרפט זיך אום נערוועז, מ'רעדט און
מ'שרייט אויס גאַנצע תחינות, מ'ווייזט אַרויס אַ קרענקליכע אונ-
מעכטיגקייט... און אַרום שטעהען גוים, קוקען צו די ביטערע
סצענעס און לאַלען. ענדליך האָב איך געדונגען עטליכע סאָל-
דאַטען און זיי האָבען אַריינגעטראָגען אַלע געפּעק. די דריי וואַ-

גאַנען זענען געווען אזוי אָננעפֿאַקט, אז אין זיי זענען אַרײַן נאָר הונדערט נפשות. און אָנגעפֿאַהרען זענען פֿיל מעהר. לאַזען זיי מיט די קינדער מיט די זאַכען אין פעלד האָב איך נישט געקאָנט. איך בין אַוועק צום נאַטשאַליק סטאַציע און מיט גרויס מיה אויסגעבעטען נאָך צוויי וואַגאַנען. אַרײַנגעזעצט אַלע געקן-מענע פֿון שטאָדט—און אום איינס ביינאַכט זענען מיר אָפֿגע-פֿאַהרען.

טורופֿאָו און איוואַנאָוו זענען די גאַנצע צייט געשטאַנען ביים איינזעצען אין די וואַגאַנען די היימלאַזע. זיי האָבען זיך דורכגעדרונגען מיט אַזאַ רחמנות צו די היימלאַזע, אז זיי האָ-בען מיר צוגעזאָגט, אז ווי נאָר דער צוג וועט זיך אומקעהרען, וועלען זיי איהם אַ געבען אינגאַנצען, אַלע עטליכע און צוואַנ-ציג וואַגאַנען, פֿאַר יודישע היימלאַזע.

—איצט וועלן די שלאַכטען געהן ביי ברעסט-ליטאַווסק, די פֿערוואונדעטע וועלען בלייבען אין ברעסט-ליטאַווסק, אַלע-פֿאַלס וועלען מיר זיין אָפֿגעשניטען פֿון זיי. וועט אַ געוויסע צייט ביי אונז נישט זיין וועמען צו פֿיהרען, וועט איהר קאָנען אין דער צייט אויסנוצען דעם צוג פֿאַר אייערע היימלאַזע.

אויף מאָרגען, דעם 5-טען אויגוסט, אַכט פֿריה, זענען מיר געקומען קיין פּינסק. איך בין אַוועק אין שטאָדט צום פֿאַרזי-צענדען פֿון יודישען הילפֿס-קאָמיטעט, דירעקטאָר פֿון דער אָב-טיילונג פֿון אַזאַווער באַנק, ה. חפֿן. פֿון די ערשטע ווערטער מיט איהם האָב איך פֿערשטאַנען, אז דאָ איז מען נאָך זעהר ווייט פֿון מלחמה-שטימונגען. אין שטאָדט איז שטיל און רוהיג, נישטאָ קיין בעוועגונג, קיין מיליטער. די אַרטיגע פֿיל-טהוער זענען זיך צופֿאַהרען אויף זומער-וואוינונגען, דעם פֿאַריגען אַווענד איז געווען אַ פֿרעהליכער, ליבהאַפֿערישער ספֿעקטאַקל, מיט אַ פֿאַטריאַטיש-וואַלטהעטיגען ציל, אויף וועלכען ה' חפֿן האָט ביז שפֿעט פֿערבראַכט. בקצור—דאָס געווענהעליכע פֿראַווינציעליע לעבען. אין שטאָדט איז דאָ אַ יודישער הילפֿס-קאָמיטעט, נאָר ער אַרבייט כמעט נישט. קיין היימלאַזע לאַזט מען נישט אַרײַן אין שטאָדט. אַרגאַניזירען אַ שפּייז-פֿונקט פֿאַר די דורכפֿאַהרענדע

אויפ'ן וואַקזאל האָט ביז איצט די אַדמיניסטראַציע נישט ער-
 לויבט. איצט האָט זי ערלויבט, נאָר מ'האָט נישט איינגעקאָרדענט.
 ה' חפץ האָט צונויפגעקליבען דעם קאָמיטעט. איך האָב
 פאַרגעלעגט איבערצולאָזן דאָ די היימלאָזע. דער קאָמיטעט האָט
 איינגעשטימט אויפצונעהמען זיי, נאָר איז נישט זיכער געווען,
 אַז ער וועט זיי קאָנען ברענגען אין שטאָדט. קומענדיג אויפ'ן
 באַהנהויף, האָב איך זיך דערוואוסט, אַז מ'נעהמט דאָ נישט צו
 ביי אונז די פּערוואנדעטע: מ'שיקט אונז מיט זיי קיין האָמעל.
 איך האָב זיך דורכגערעדט מיט די היימלאָזע און זיי האָבען
 איינגעשטימט און פאַררען קיין האָמעל.

איך האָב שוין פריהער דערמאָהנט, אַז אין ברעסט האָב
 איך בעשטעלט צעהן קאָסטענס פאַר די ספרי תורות פון שוהל.
 אַנשטאָט צעהן האָט דער טישלער פאַרטיג געמאַכט נאָר צוויי,
 אין וועלכע איך האָב איינגעפאַקט זעכצען ספרי תורות. איין
 קאָסטען האָב איך אָבגעשיקט דעמאָלט קיין קאָברין. דעם צוויי-
 טען האָב איך מיטגענומען און איבערגעלאָזען אין פינסק די
 גבאים פון שוהל.

פאַר די עטליכע שעה, וואָס מיר זענען געווען אין פינסק,
 זענען אָהן מיין וויסען, צוגעקומען אין די וואַגאָנען עטליכע
 צעהנדליג קריסטליכע היימלאָזע. אויף עפּיס אַ סטאַציע האָט מען,
 ווייטער אָהן אונזער וויסען, צוגעקייקעלט צו אונזער צוג דריי
 וואַגאָנעס מיט אַרויסגעשיקטע דייטשע קאָלאָניסטען. איך האָב
 געפיהרט מיט זיך פון קאָברין ברויט און צוקער—און האָב עס
 געטיילט גלייך ווי יודען, אַזוי קריסטען. פאַר קינדער האָב איך
 געהאַט ווייס ברויט און געקויפט אויף די סטאַציעס מילך.

צווישען די יודישע היימלאָזע זענען, חוץ אַרויסגעשיקטע
 פון ברעסט-ליטאַווסק, געווען עטליכע צעהנדליג געזינדען פון
 וואַלאַדאַווא, פון פּוילען. די ברעסט-ליטאַווסקער האָבען זיך דעם
 גאַנצען וועג געקריגט מיט די פּוילישע, איבערהויפט האָבען די
 ווייבער געזינדעלט זיך מיט איינאַנדער. אַז איך האָב זיי אויפ-
 געוואָרפען, אויפווי זענדיג, אַז אי ליטווישע, אי פּוילישע יודען
 זענען גלייך יודען און נישט אַ וואָס צו טייערן זיך מיט יחוס.

האָבען אי די, אי יענע, געאיילט און הייס איינגעשטימט מיט מיר—און אין אַ שעה אַרום ווייטער געקריגט זיך. אין איין וואַגאָן זענען געווען צוויי קראַנקע פרויען. אַ שרעקליך אָבגעצעהרט מיידעל, וועלכע האָט נישט געקאָנט אויפֿ-נעהמען קיין עסען און איז די גאַנצע צייט געלעגען און גע-קרעכצט, און אַ פרוי, ביי וועלכער עס זענען געווען קאָנוואַל-סיעס און היסטערישע אויסגעשרייען. די איבעריגע פרויען פון דעם וואַגאָן, האָבען ביי יעדען אָבשטעלען זיך געבעטען, איך זאָל צונעהמען די קאָנוואַלסירענדע קראַנקע פון זייער וואַגאָן, ווייל די קינדער שרעקען זיך פאַר איהר. נאָר וואוהין האָב איך זי געקאָנט צונעהמען?

פאַר ווי מיר זענען אָבגעפאַהרען פון פּינסק אויף דעם ערשטען אויפהאַלט, האָט מען מיר אָנגעזאָגט, אַז איינער פון די היימלאָזע, אַנעלטרער יוד פון וולאָדאַווא, לאַנדא, איז מיט אַמאָל געפאַלען און ליגט אָהן בעוואוסטזיין. איך בין אַוועק אַהין. דער קראַנקער האָט אויסגעזעהן ווי אַ זקן פון זיבעציג יאָהר, און געהאַט האָט ער נאָר אַכטאונפערציג יאָהר. ער איז געווען אַ קרעמער, געהאַט מיט זיך דעם גאַנצען פערמעגען, הונדערט רובל, האָט מען זיי ביי איהם אין קאָפּרין אין שוהל צוגעגנבעט און דאָס האָט איהם שרעקליך ערשיטערט. היינט, עסענדיג ברויט מיט קאָנפּיטורען, איז ער מיט אַמאָל געפאַלען אויף דער ערד אָהן בעוואוסטזיין. איך האָב איהם געפונען אַ ליגענדיגען מיט צוגעמאַכטע אויגען אָהן בעוועגונגען. ער האָט שוואַך געמאַכט מיט די ליפען, אויסשפּייענדיג קאָנפּיטור-שטיינ-דלעך, וואָס זענען פערבלייבען אין מויל. דער אַרצט פון אונ-זער צוג, פרוי שאַפּיראַ, וועלכע האָט נאָר וואָס געענדיגט און אינטערעסירט זיך נישט אַזוי מיט מעדיצין, ווי מיט דער פראַ-גע, ווי אַזוי גיכער צו שמד'ן זיך, פדי חתונה צו האָבען פאַר אַ פערוואונדעטען לופט-פליהער, וועלכען מיר האָבען מיטגע-פיהרט,—האָט אַ טאָפּ געטהון ביים קראַנקען דעם פולס און גע-פונען, אַז ער דרעמעלט און מ'דאַרף איהם לאָזען צורוה. און ביינאַכט איז ער, נישט קומענדיג צו זיך, געשטאַרבען.

אינדערפריה האָב איך געפונען דעם טויטען אינמיטען וואָגאָן אויף דער ערד. אַרום זענען געשטאַנען דאָס ווייב מיט פיער קינדער און שטיל געוויינט. עס האָבען געוויינט אויך די איבעריגע, וואָס האָבען זיך געפונען אין וואָגאָן. געדענקענדיג, ווי מיט אַ טאָג פריהער האָט מען מיך נישט געלאָזט רוהען, איך זאָל צונעהמען די קראַנקע יודענע, וועלכע גערוירט איהרע שכלים, האָב איך בעשטימט איצט אַריבערצוזעצען אין די אַנדער-רע וואָגאַנען די אַלע, וואָס האָבען זיך געפונען אין וואָגאַן, וואו דער טויטער איז געלעגען. נאָר צו מיין פערואונדערונג, האָט קיינער נישט געוואָלט אַוועקגעהן. „מיר זענען צוזאַמען מיט איהם געפאָהרען מיט אַ לעבעדיגען, וועלען מיר איהם נישט פערלאָזען אַ טויטען“—האָבען זיי געענטפערט.

אין האָמעל האָט מען זיך אויך אָפגעזאָגט צונעהמען ביי אונז די פערואונדעטע און געהייסען פאָהרען קיין ראָהאַטשאוו, וואו עס זענען געווען קאַנצענטרירט פיל לאַזאַרעטען. די היימ-לאַזע האָב איך אָבער בעשטימט איבערצולאָזען דאָ. אין האָמעל האָט זיך דער יודישער הילפס-קאָמיטעט אַרויס-געוויזען זעהר אַנאַקטיווער. ער האָט איינגעאַרדענט און אָרגאַניזירט הילף פאַר דרייטויזענד היימלאַזע, וועלכע געפינען זיך אין שטאָדט און שפייזט די צעהנדליגער טויזענדער היימלאַזע, וואָס געהען פאַרביי האָמעל. ווי אין אַנדערע ערטער, האָט מען דאָ פריהער נישט ערלויבט צו אָרגאַניזירען שפייז-הילף פאַר די דורכפאָהרענדע יודען. איצט האָט מען עס ערלויבט און אויפן וואָקזאַל געפינען זיך שטענדיג פאַרשטעהער פון קאָמיטעט, וועל-כע בעגעגענען יעדען צוג מיט היימלאַזע.

די קאָמיטעט-פאַרשטעהער האָבען געשווינד אויסגעלאָדען די וואָגאַנען, אַראָפגעזעצט די היימלאַזע יודען און קריסטען. אין דערזעלבער צייט האָט מען געגעבען צו וויסען אין חברה קדושה, מ'זאָל שיקען נאָך דעם טויטען.

מיר האָבען קיין צייט נישט געהאַט צו ענדיגען דאָס אויספאַקען, ווי מ'האַט אונז אָנגעזאָגט פון קאָמענדאַנט, אַז עס איז דאָ אַ פעראַרדנונג נישט צו לאָזען אין שטאָדט קיין היימ-

לאָזע. זיי מוזען אלע אָבגעשיקט ווערען: קריסטען אין טשערני-
 גאָווער און יודען אין פענזער גובערניע. די היימלאָזע קריסטען,
 די אוקראַינער און דייטשע קאלאָניסטען, האָבען עס אויפגענו-
 מען רוהיג—אין טשערניגאָווער גובערניע, איז אין טשערניגאָ-
 ווער. און איך האָב זיי איבערגעגעבען אין רשות פון קאָמענ-
 דאַנט. די יודען אָבער, זענען געווען אויסער זיך פון פער-
 צווייפלונג. זיי האָבען גערעכענט צו פערבלייבען אין האָמעל
 אָדער אין דער סביבה, נעהנטער צו דער היים, אויף דעם פּאָר,
 אויב מ'וועט זיך אין גיכען קאָנען אומקעהרען. דערצו נאָך האָט
 זיי דערשראָקען די פערספעקטיוו צו פאָהרען אין אַ גאַנץ אומ-
 בעקאַנטער געגענד, וואו עס זענען נישטאָ קיין יודען און וואו
 זיי וועלען אפשר קיין שום פּאַסענדע אַרבייט נישט געפינען.
 איך בין צוועק צום קאָמענדאַנט פועל'ן, מ'זאָל זיי לאָזען דאָ,
 נאָר עס האָט נישט געהאָלפּען. אין דער צייט איז געקומען אַ
 מיטגליד פון קאָמיטעט און מיטגעטיילט, אַז אין אָווענד געהט
 אָב אַ צוג מיט יודישע היימלאָזע אין טאָוורער גובערניע און
 עס איז מעגליך מיט דעמועלעבען צוג אָבצושיקען אויך די, וואָס
 איך האָב געבראַכט. די היימלאָזע האָבען מיך אַרומגערינגעלט
 און געבעטען איך זאָל זיי אַנעצה געבען. אין טאָוורער גובער-
 ניע דאַרף מען אָבפּאָהרען אין עטליכע שעה אַרום, אויב אָבער
 אין פענזער, קאָנען זיי פערבלייבען אויף אַ פּאָר טעג אויפ'ן
 וואָקזאַל און אָברוהען. איך האָב גע'עצה'ט פּאָהרען אין טאָוורער
 גובערניע. דאָרט איז גרינגער צו קריגען אַרבייט און דער קאַנט
 איז אַ יודישער. דער לעצטער אַרגומענט האָט זיך אַרויסגעווי-
 זען אַלס אַ וויכטיגסטער: נאָר זיין צווישען יודען! און אלע
 האָבען איינגעשטימט. „מיר פּאָלגען אייך, ווי אַנ'אייגענעם פּאָ-
 טער. מיר פּאָהרען אין טאָוורער גובערניע!“ האָבען זיי מיר
 געזאָגט מיט טרעהרען.

אינגאַנצען זענען געווען הונדערט אַכטאונצוואַנציג היים-
 לאָזע (צווישען זיי דרייאַונפּציג קינדער). די קראַנקע פרויען
 האָט מען באַלד אָבעמפיהרט אין יודישען שפיטאַל. אין האָמעל
 זענען פערבלייבען זייערע געזינדען און די אלמנה מיט די

יתומים פון פערשטאָרבענעם לאַנדא, סך הכל איינאונצוואַנציג נפשות, די איבריגע הונדערט און זיבען, זענען אָבגעפֿאַהרען אין טאָוורער גובערניע.

אונזער צוג מיט די פֿערוואַנדעטע איז אַוועק ווייטער, ווי נאָר ער האָט זיך געריהרט פון אָרט, האָבען זיך פון איין וואַג גאָן דערהערט האַרצרייסענדע געשרייען. איך בין אַראָפֿגעשפרונג גען און דערזעהן, אַז דער טויטער לאַנדאָ איז פֿערבליבען אין וואַגאָן. ער איז געלעגען אויף דער ערד מיט אַ לילט צוקאָפֿענס. אַרום איהם זענען געשטאַנען דאָס ווייב מיט די קינדער און ביטערליך געשריען. מיר האָבען אָבגעשטעלט דעם צוג. די חברה קדושה האָט געאיילט צוגענומען און אַוועקגעטראַגען דעם מת. די וויינענדע און שרייענדע יודען, די דערשראָקענע מענשען פון חברה קדושה, וואָס זענען געלאָפֿען מיטן מת—דאָס אַלץ האָט די סאָלדאַטען און קריסטען, וואָס זענען געשטאַנען אויפֿן פּלאַטפֿאָרם, אויסגעוויזען מאָדנע און קאָמיש. אייניגע זענען געווען גרייט צוצולאַכען זיך. נאָר מ'האַט זיך פֿונדעסטוועגען אָבגע-האַלטען: די מיסטיק פון טויט האָט גובר געווען.

שפעט ביינאַכט זענען מיר געקומען קיין ראָהאַטשאָו און איבערגעלאָזען דאָרט די פֿערוואַנדעטע. צוריק האָט מען אונזער צוג אָבגעשיקט אויף אַנ'אַרומיגען וועג, איבער מינסק, באַראַנאָץ וויטש, זשאַבענקאָ.

אין מינסק האָב איך געטראָפֿען דיזעלבע רהיגע שטימונג, ווי אין פינסק. אַ פּאָר שעה בין איך אַרומגעגאַנגען פון איין מיטגליד פון קאָמיטעט צום אַנדערן און איינעם גישט געפונען. אַלע זענען זיי געווען אויף זומער-וואוינונגען. דער חלוק פון פינסק איז נאָר דער, וואָס דאָ געפינען זיך פיל טויענדער היימלאָזע.

אַז איך האָב זיך אומגעקעהרט אויפֿן באַהנוויף צו אונז זער צוג, האָט דער בעפולמעכטיגטער, איוואַנאָו, וועלכער איז נאָר וואָס געקומען פון שטאַב, מיטגעטיילט, אַז די סטאַווקע קלייבט זיך אַריבער פון ראָוונא קיין מאָהילעוו, אַז מ'ערוואַרט דעם קיסר'ס דורכפֿאַהר און אַז דער שטאַב פון דער דרייצעהני

טער ארמעע, געהט אריבער פון קאברין קיין ווילנאָ. ביז די אלע אַריבערפאָהרונגען וועלען זיך נישט ענדיגען, וועט זיין אָב־געשטעלט יעדע בעוועגונג אויף דער ליניע און דעריבער וועט אונזער צוג דאָ פערבלייבען עטליכע טעג, אפשר אַ וואָך.

דערצעהלענדיג דאָס, האָט איוואַנאָו זיך געקאָכט.

—ווי געפעלען אייך די לייט פון שטאָב! זיי האָבען אפילו נישט אַ קוק געטהון מיינע פאַפירען, נישט געפרעגט ווער איך בין און גלייך דערצעהלט מיר אַזעלכע שטרענג געהיימע סודות! עס איז משוגע צו ווערען!

און אין דערוועלבער צייט האָט איוואַנאָו אָט די שטרענג געהיימע סודות אָפען דערצעהלט פאַר'ן גאַנצען פערסאָנאַל פון אַבטיילונג.

ביינאַכט בין איך געוועסען מיט אַ סאָלדאַט. אַ סאַניטאַר פון אונזער אַבטיילונג, ער האָט זעהר אינטערעסאַנט איבערגע־געבען זיינע איינדרוקען פון דער יאַפּאַנער מלחמה, אין וועלכער ער האָט גענומען אַנטייל. ער האָט געהאַט זעהר זאַנפטע אויס־דריקען.

—מ'האַט מיך געשטעלט אויפ'ן וואָך, דער פּראָסט ברענט. איך בין געשטאַנען און „צוגעזאָדען“ געוואָרען צו דער ערד. נאָך אַ וויילע—און אויס! נאָר, אַ דאַנק גאָט, מ'איז געקומען און מ'האַט מיך „אַבגעבראַכען“.

מיר זענען אין מינסק אויך „צוגעזאָדען“ געוואָרען. נאָר אויפ'ן דריטען טאָג האָט מען אונזער צוג „אַבגעבראַכען“.

אין מינסק האָב איך נישט געקראָגען קיין ברויט פאַר די קאָבריער היימלאָזע. דער קאָמענדאַנט האָט מיר אַנעצה געגעבן בען צו טעלעגראַפירען אין באַראַנאָוויטש אין דער אינטענדאַנט־טישער בעקעריי, מ'זאָל דאָרט צונרייטען פאַר מיר ברויט. איך האָב טעלעגראַפיש געבעטען צונרייטען צווייהונדערט פּוד קאָרנ־ברויט און פינפּאונצוואַנציג פּוד ווייצענס.

אין מינסק האָט מען מיר דערצעהלט, אַז אין ברעסט־ליטאַווסק האָט מען, אַנשטאַט די צוגעזאָגטע דרייסיג צוגען פאַר די אַרויסגעשיקטע, געגעבען נאָר דעם לעצטען טאָג דריי צוגען־

אין באַרצנצווויטש האָט מען מיר פון אינטענדאַנטסטוואָ, אָנשטאָט די פּערזאָנלעכע צווייהונדערט פינפּאונצוואַנציג פּוד ברויט, אַרויסגעגעבען נאָר הונדערט פּוד קאָרענעם און פּופּצען פּוד ווייצענעם, אי דאָס, שלעכט אויסגעבאַקענעם ברויט. אונזער צוג איז געגאַנגען זעהר לאַנגזאַם. האָט דורכגעלאָ- זען צעהנדליגער צוגען מיט קריסטליכע היימלאָזע פון אַלע זיי- טען. אין איין צוג האָב איך בעמערקט כמעט דורכאויס בעאַמ- טע, דאָס זענען געווען פּאַסט־בעאַמטע פון ביאָליסטאָק. ס'האָבען עוואַקוירט פון דאָרט אַלע פּאַסט־אַנשטאַלטען.

— וואָס הערט זיך אין ביאָליסטאָק?— האָב איך זיי געפרעגט?
 — כמעט אַלע פּונאַנדערגעפּאַהרען זיך, חוץ „זשידעס“.

זייער צאָהל האָט זיך נאָך פּערמעהרט אין שטאָדט.
 — מסתּמא היימלאָזע פון אַרומיגע ערטער?
 — ווער ווייסט? נאָר זיי פּערקויפּען גאָרנישט. נישט צו קריגען נישט קיין מעהל, נישט קיין צוקער. זיי בעהאַלטען.
 — אפשר האָבען זיי נישט? אויספּערקויפּט?
 — אַ קאָזאַק האָט געמאַכט אונטערזוכונגען, האָט ער אין צוויי יודישע קלייטען געפונען צווייהונדערט פּוד צוקער.

יז

אום צעהן פּריה, בשעת אונזער צוג איז צוגעגאַנגען צו דער סטאַציע זשאַבענקאַ, האָט זיך מיט אַמאָל דעהערט אַ שטאַרקער אויפּרייס־קלאַפּ, פון וועלכען אונזער וואַגאָן האָט אַ ציטער געטהון און גלייך נאָך דעם אַ צווייטער, פיל שטאַרקער רער, ווי אַ הילכיגער דונער־קלאַפּ. אונזער וואַגאָן האָט זיך שטאַרק אַ בויג געטהון אָן אַ זייט, אַ ריס געטהון פּאַראויס און האַסטיג אָבגעשטעלט זיך. דאָס קליינע פענסטערל איז געווען אויסגעבראַכען, אין וואַנד איז געווען דורכגעריסען אַ לאַך. מיר האָבען קיין צייט נישט געהאַט קומען צו זיך, ווי עס האָט זיך דעהערט אַ געשריי: „אַ שרפה!“ און מיר האָבען דערזעהן אַנט-

קעגען זיך, אויף דער צווייטער ליניע, א בענוזן-ציסטערן אינ-
גאנצען אַרומגענומען מיט אַ רויטען פלאַם. אונזער צוג האָט זיך
ווידער האַסטיג אַ ריס געטהון. אָבגעלאָפּען עטליכע צעהנדליג
קלאַפּטער און אָבגעשטעלט זיך געגען וואָקואַל.

מיר זענען געאיילט אַרויסגעשפרונגען פון וואָגאָן. עס האָט
זיך שוין געפונען עמיצער, וואָס האָט „אַליין געזעהן“, ווי אַ
סאָלדאַט האָט געטראָגען עטוואָס, אַריינגעלאָזען און דאָס האָט
אויפגעריסען. באמת אָבער איז דער אויפרייס און די שרפה גע-
קומען פון גראַנאַטען, אַראָבגעוואָרפענע פון דייטשע אַעראָפּלאַנען,
וועלכע האָבען זיך געטראָגען איבער דער ליניע.

עס האָבען געברענט צוויי ציסטערנעס און עס זענען גע-
שטאַנען אין געפּאהר די איבעריגע זיבען פון זעלבען צוג. חוץ
דעם האָבען יעדע מינוט געקאָנט זיך אָנלאָפּען פיער וואָגאָנען
מיט סנאַריאָדען און אויפרייס-מאַטעריאַל, וואָס זענען דערביי
געשטאַנען. די באַהן-בעאַמטע האָבען זיך אומגעוואָרפען צורודערט,
זוכענדיג אַ לאַקאָמאָטיוו, וועלכער זאָל אָבפיהרען די ציסטערנעס
און די וואָגאָנען מיט אויפרייס-מאַטעריאַלען פון געפעהרליכען
אַרט. ביז מען האָט געקראָגען אַ לאַקאָמאָטיוו, האָבען זיך אַ
מענשען פופציג אַ לאָז געטהון צו די ברענענדע ציסטערנעס,
מיט גרויס מיה אָבגעקייטעלט פינף פון זיי און מיט די פלייצעס
אָבגעקייקעלט. אַניאָנגעקומענער לאַקאָמאָטיוו האָט אָבגעפיהרט די
וואָגאָנען מיט אויפרייס-מאַטעריאַלען.

דער ערשטער פון די צוויי אַראָבגעוואָרפענע גראַנאַטען
האָט געטראָפען אין אַ פּאַסאָזשיר-וואָגאָן, וואו עס האָבען זיך
געפונען באַהן-בעאַמטע. מ'האָט אַרויסגעטראָגען פון צובראָכענעם
און ברענענדען וואָגאָן עטליכע געהרגעטע און פּערוואַנדעטע.
פאַרביי מיר האָט מען פאַרבייגעטראָגען אַנעלטערן מענשען מיט
צוריסענע הענד און מיט אַ שרעקליכער וואונד אין אַקן, פון
וואָנען עס האָט גענאָסען בלוט. דער פּערוואַנדעטער האָט מיט
פּערצווייפלונג געשריען:

— האָט רחמנות, ראַטעוועט פון וואָגאָן מײן ראַק. דאָרט
איז הונדערט פינפאָנזיבעציג רובל, וועלכע איך האָב נאָר-וואָס

בעקומען געהאט.

דאס פייער האָט שוין געהאַט אַרומגעכאַפט אַלע פיער ציסטערנעס און געאַרבייט מיט אַ שרעקליכען אימפעט. דאָס בילד איז געווען אַ פאַנטאַסטישעס. גלייך פון די ציסטערנעס הויבען זיך אויף גרויסע צונטער-רויטע קנוילען פייער, קייקלען זיך אי-בער פלאַסטיש און גיך און פון זיי קייקלען זיך אַרויס אַנדערע קנוילען, אויך אַזעלכע גרויסע און פלאַמענדיגע, נאָר וואו נישט וואו בעדעקטע מיט שוואַרצע פלעקען און פינטלען. און איבער זיי נאָך קנוילען, שוין מעהר שוואַרצע, אין וועלכע דער פייער ווייזט אויס ווי רויטע פלעקען אויף אַ שוואַרצען פאַן. און אַזוי קייקלען זיך אַרויס איינע פון די אַנדערע צעהנדליגער דיקע קנוילען, ביז זיי ווערען גאַנץ שוואַרץ און פעט און פערוואַנדיג דלען זיך אין אַ כלופ רויך, וועלכער ציהט זיך הויך-הויך, פער-בויגט זיך, פערשפרייט זיך און ציהט זיך אויס אויף וויאַרטען לאַנג, ווי אַ שוואַרצער טוך.

מיט אַמאָל דונערט אויף אַ נייער אויפרייס, אַ שטאַרקערע זוי די פאַריגע. קיינער ווייסט נישט פון וואַנען ער קומט. אַז די פאַניק ווערט שטיל, בעמערקט מען, אַז די ערשטע ציסטער-נע, וואו דער בעזון האָט אויסגעברענט, האָט זיך, פון די גאַ-זען, אַראַבגעריסען פון פלאַטפאַרם מיט די רעדער און אַבגעוואַר-פען געוואַרען פאַר פופציג קלאַפטער. באַלד דערוואוסט מען זיך, אַז דער-ביי זענען צוויי מענשען גע'הרג'עט. איך בין צוגעגאַנגען צום אַרט, וואו די אַראַבגעריסענע ציסטערנע איז געפאַלען. נע-בען איהר זענען געלעגען צוויי הרוגים. איינער אַ בעיאָהרטער מענש, כמעט אַ הוילער—די בגדים זענען פון אויפרייס פער-ברענט געוואַרען,—איז געלעגען מיט'ן פנים אין אַ קאַל'זשע בלוט. אין זייט איז געווען אַפען אַ ברייטע וואונד, פון וועלכער עס האַבען אַרויסגעשטעקט די אַרומגעברענטע אינגעווייט. איין פוס און איין האַנד זענען געווען ווי מיט אַ מעסער אַבגעשניטען און געלעגען אַבגעוואַרפען אָן דער זייט. אַ ביסעל ווייטער איז גע-לעגען אַ יונגעל מיט אַ האַלב אַראַבגעריסענעם קאָפּ. איך האָב

בעמערקט, אז די האָר ביים עלטערן זענען אין קליינינקע גרויע גרייזעלעך, ווי ביי אַ נעגל. צוגעקוקט זיך, האָב איך פּערשטאַ-
נען, אז זיי זענען אין אַ הרף עין פּערברענט געוואָרען און
דאָס אַש האָט זיך פּערוויקעלט אין גרייזעלעך.

אַרום דריי בייטאָג זענען מיר אָפּגעפּאָהרען קיין קאָברין,
נאָר אָפּפּאָהרענדיג פינף וויאָרסט, אָפּגעשטעלט זיך. מיר האָבען
זיך דערוואוסט, אז פאַר אונז געפינען זיך עטליכע צעהנדליג
צגען, וועלכע רוקען זיך פאַמעליך צו קאָברין. יעדע דריי-פיער
שעה האָבען מיר זיך צוגערוקט אויף אַ וויאָרסט. פאַר אַ מעת-
לעת זענען מיר אָפּגעפּאָהרען צוואַנציג וויאָרסט. ביז קאָברין איז
געפליבען זעקס וויאָרסט. איך בין אַוועק אַהין צופוס. דער גאַנ-
צער וועג, ביז ק ב ין, האָט אויסגעוויזען ווי אַ נאָמאַדען-לאַגער.
טויזענדער סאָלדאַטען, פויערים און פויערטעס, זענען געזעסען
ביי ביידע זייטען וועג, געקאָכט וואַרמעס. אויף דעם שטח פון
אַ האַלבען וויאָרסט זענען ביים אַראָפּנידערונג פון דער באַהן-
ליניע געלעגען צובראָכענע, צוקריפעליטע, פּערברענטע וואַגאַנען
און עס האָבען זיך געוואַלגערט גאַנצע הויפענס אָפיציעלע פּא-
פירען, טעלעגראַמען. מיט צוויי טעג צוריק איז דאָ פאַרגעקומען
אַ צוזאַמענשטויס פון אַ פּאָסט-צוג מיט אַ סאַניטאַרען-צוג. דער-
ביי זענען פינפּאונדרייסיג מענשען גע'הרג'עט געוואָרען און פיל
פּערוואונדעט.

אין קאָברין אויפ'ן וואַקזאַל האָב איך געטראַפּען טויל-
פּאַוין. ער האָט מיר מיטגעטיילט, אז ביי איהם איז געווען דער
ראַבינער, זיי זענען צוזאַמען געווען אין קאָמיטעט פון פּערבאַנד
פון שטערט און אויסגעפיהרט, דער קאָמיטעט זאָל אַרגאַניזירען
הילף פאַר די יודישע היימלאַזע. געווען איז ער מיט דעם ראַ-
בינער אויך אין שוהל און ערשיטערט געוואָרען פון דעם, וואָס
ער האָט דאָרט געזעהן. טויזענדער היימלאַזע זענען איינגע-
פּרעסט אין שוהל און אויפ'ן שוהל-הויף. צווישען זיי זענען דאָ
פיל כּאַלערא-קראַנקע. די קראַנקע און די טויטע ליגען צוזאַמען
מיט די געוונדטע. אַנ'אמתער גיהנום.
פון טולופּאַוין האָב איך זיך דערוואוסט, אז דערוויי-
ל

קומען נישט זען פון פראנט קיין פערואונדעטע און איך האָב איהם געבעטען, אז ער זאל מיר געבען דעם צוג, ווי נאָר ער וועט אָנקומען, כדי ווידער אָפצופיהרען אַ פאַרטיע יודישע היימלאָזע.

— איהר וויסט דאָך, — האָט ער מיר געענטפערט. — אז איך געה שטענדיג מיט אייערע פאַרשלאָגען. איך רעכען, אז עס וועט נישט זיין קיין שום מניעה, איך זאל אייך קאָנען געבען דעם צוג. נאָר, פערשטעהט זיך, איהר וועט, ווי דעם פאַריגען מאָל, אויפנעהמען נישט בלויז יודען, נאָר אויך קריסטען?

— זעלבסטפערשטענדליך, — האָב איך געענטפערט. — אָבער איהר מוזט נעהמען אין אַכט, אז די וועג-הוצאות דעק איך פון דעם געלד פון יודישען הילפס-קאָמיטעט, וועלכעס איך קאָן אויסנוצען נאָר פאַר יודישע היימלאָזע. אויב איך וועל אויפ-נעהמען אין צוג קריסטליכע היימלאָזע, וועט איהר זיך דאַרפען בעמיהען קריגען פון וועלכען עס איז אַנשטאַלט מיטלען אויף זייערע הוצאות.

— אַך! צוליב וואָס מאַכט איהר אַ חלוק צווישען יודען און קריסטען! — האָט טולופאָוו אויסגערופען מיט צער.

— נישט איך מאַך דעם חלוק, אַנדערע מאַכען איהם. יע-דען טאָג געהען דורך צעהנדליגער צוגען מיט היימלאָזע און צווישען זיי איז קיין איין יוד נישטאָ. יודען לאָזט מען נישט אַריין אין די צוגען. דאָ, דער קאָמענדאַנט פון סטאַציע ער-לויבט נישט אַ יודען צוגעהן נאָהנט צום באַהנהויף.

— אַלץ אמת! אָבער דאָס טהוען דאָך זיי און מיר האַל-טען, אז זיי טהוען נישט גוט, נישט מענשליך. פאַרוואָס זשע ווילט איהר זיי נאָכטהוין? יודען, קריסטען — אַלץ דיזעלבע אומ-גליקליכע היימלאָזע מענשען.

— דאָ האַנדעלט זיך נישט וועגען די היימלאָזע, וועלכע זענען פאַר מיר אויך גלייך אומגליקליכע, — האָב איך געענט-פערט, — נאָר וועגען דעם, וועלכע הילפס-קאָמיטעטען דאַרפען וועמען העלפען. איך האָב נאָך נישט געזעהן, אז אַ ספעציעל רוסישער הילפס-קאָמיטעט (און אַזעלכע זענען דאָ), זאל אויס-

העלפען יודען. און חוץ אלץ, ווען איך וואָלט אפילו זיין אייני-
שטימיג מיט אייך, וואָלט איך אויך נישט געקאָנט זאָן אַנער-
לויבעניש פון יודישען הילפס-קאָמיטעט אויסגעבען זיין געלד
אויף קריסטליכע היימלאָזע.

דער ראַבינער האָט געדאַרפט קומען אויפֿן וואָקזאַל צו
טולופֿאָוין, נאָר ער איז נישט געקומען און איך בין אַוועק אין
שטאָדט צו איהם. די בעוועגונג אין די גאַסען איז געווען אַנ-
אונגעהויערע. דאָס געוועהנליכע בילד פון אַ געאיילטען מילי-
טערישען ריקצוג.

צוזאַמען מיט'ן ראַבינער זענען מיר אַוועק אין שוהל. דאָס,
וואָס כ'האַב דאָרט געזעהן, איז באמת געווען קאָשמאַריש. אין
שוהל, צווישען עטליכע צעהנדליגער אָרון קודש'ן מיט ספרים,
געפראַכטע צעהר פון אלע שטאָדט-קלויזען און בתי מדרשים;
צווישען פיל צעהנדליגער קאַסטענס, פעק און פעקלעך, זענען
געשטאַנען און געלעגען אויף דער ערד פיל הונדערטער מענ-
שען, עלטערע און קינדער, פשוט צונויפגעפרעסטע. אַ שטויסע-
ניש, געשרייען, אַ געוויין פון קינדער, אַ שאַרפער עפוש גערוך
און אַ שרעקליכע אומריינקייט. אין דער ערשטער מינוט בין
איך פערדולט געוואָרען און מיר איז שפּל געוואָרען פון גערוך.
אין מורח-וואַנד, אין ווינקעל, ליגט אויף דער ערד אַ
מיידעלע פון אַ יאָהר צעהן. דאָס פנימ'ל איז ביי איהר אינגאַנ-
צען בלוי. נעבען איהר שטעהט אַנעלטערע יודענע און וויינט.

—וואָס איז איהר?—פרעג איך.

—דער בייכעלע... ענטפערט וויינענדיג די מוטער. —מוואָלט
אפשר געקאָנט ברענגען אַ דאָקטאָר?...

—כאָלערא, —רוימט מיר איין דער ראַבינער און ווייזט
מיר אַ גאַנצע רייה קראַנקע, וואָס ליגען נאָך דעם מיידעלע.
עטליכע פון זיי זענען אַריבערגעדעקט איבער'ן קאָפּ. דאָס זע-
נען געשטאַרבענע. נישט ווייט פון זיי ליגט אַ קינד מיט אַ
רויט ברענענדיג פנימ'ל פון היץ: מאָזלען.

—איז דען נישטאָ וואהין אַבצופיהרען די קראַנקע?—פרעג
איך דעם ראַבינער.

—נישטאָ. דער שפיטאָל איז פערנומען דורך מיליטער, אין ערגיץ געהאט מען נישט צו קיין פריוואַטע קראַנקע, בפרט כּאַלערנע.

—אפשר וואָלט מען זיי געקאָנט אַריבערפיהרען אין אַ בית-המדרש?

—די בתי-מדרשים און קלויזען זענען געווען פערנומען דורך מיליטער. איצט האָט מען זיי בעפרייט און דאָרט האָבען זיך בעזעצט די געזינדען פון יודישע שוסטער און לעדער-אַר-בייטער, וועלכע אַרבייטען אין די אינטענדאַנטישע ווערקשטאַטען. דערוויסענדיג זיך, אַז איך בין פון הילפס-קאָמיטעט, רינג-לען מיך אַרום צעהנדליגער היימלאָזע, יעדער מיט זיין בקשה. —מ'וואָלט בעדאַרפט אַ טייל פון די היימלאָזע בעזעצען אין שטאָדט, אין וועלכע עס איז הייזער. וועלען זיך דען נישט געפינען עטליכע דירות?—פרעג איך דעם ראַבינער.

—עס וואָלט זיך געוויס געפינען, —ענטפערט מיר איינער פון די היימלאָזע, —אָבער מ'קאָן דאָך נישט אַרויסגעהן אין גאַס. —פאַרוואָס?

—מ'שלאָגט, מ'הרג'עט יודען איצט איז דאָ אַ נאַבאָר" פון די, וואָס דאַרפען זיך שטעלען אין 1917 יאָהר. געהען אום אי-בערן גאַס די „נאָוואָבראַנצעס" שכור'ע און שלאָגען יודען, ווע-מען זיי טרעפען נאָר, מ'שלאָגט אפילו די יודישע נאָוואָבראַנ-צעס. מ'האָט זיך געקלאָגט דעם וואַינסקי נאַטשאַליניק. ער האָט אַרויסגעגעבען אַ בעפעהל, מ'זאָל נישט שלאָגען, נאָר עס העלפט נישט.

אויפ'ן גרויסען שוהלהויף איז דאָסזעלבע בילד ווי אין שוהל. דאָ געפינען זיך עטליכע טויזענד מאַן. אין עטליכע ער-טער זענען פונאַנדערגעלעגט שייטערס, מ'קאָכט עסען. אַנעכטער לאַגער.

אַלע ווייסען, אַז איך האָב געדאַרפט ברענגען ברויט און פון אַלע זייטען שטעהט מען צו צו מיר: וואו איז דאָס ברויט? אין שטאָדט איז נישט צו קריגען פאַר געלד נישט קיין ברויט, נישט קיין מעהל. מיט גרויס מיה האָט מען נעכטען געקראָגען

דרייסיג פוד ברויט. וואָס איז דאָס פאַר דרייטויזענד מאָן? וועניגער ווי אַ האַלב פונט פאַר אַ מענשען.

צו מיר געהען צו עטליכע יודען, געוועזענע סאָלדאַטען.
—מיר טענה'ן שוין דעם צווייטען טאָג, אַז מ'דאַרף כאָטש דאָ ביים הויף אויסבויען אַ מין באַראַק פאַר די קראַנקע, זיי זאָלען נישט ליגען צוזאַמען מיט די געזונדע, אַ ביסעל פּרעטער איז דאָ, בעלי־מלאכות וועלען זיך צווישען אונז אויך געפינען, אין צוויי טעג קאָן מען דאָס פאַרטיג מאַכען.

—נו, וואָס זשע איז די מניעה?

—מ'דאַרף דאָך אויף דעם געלד. אויף מאַטעריאַל פאַר דער אַרבייט. כאָטש אַ פאַר הונדערט רובל.

איך האָב זיי געהייסען גלייך צוטרעטען צו דער אַרבייט און צוגעזאָגט געבען געלד וויפיל עס וועט נויטיג זיין. זיי האָבען דאָ, פאַר מיינע אויגען, אַראַגאַניוירט אַנאַרטעל אַרבייטער און צוגעזאָגט צוטרעטען גלייך צו דער אַרבייט.

מ'האַט מיר שוין פריהער דערצעהלט, אַז צווישען די היימלאָזע איז געווען אַ יונגע־מאַן, אַ רב, מיט אַ מעוברת'ע פרוי. די פרוי איז קראַנק געוואָרען אויף כאָלערא, האָט בשעת דער קרענק געבוירען אַ צוויילינג, צוויי יונגעלעך און געשטאָרבן. דער פאָטער איז געוואָרען צומישט און מיט עטליכע טעג צוריק פערשוואַנדען געוואָרען. די קינדער זענען געבליבען אויף דער אויפזיכט פון די היימלאָזע. עס איז נויטיג צו קריגען פון זייער-טוועגען אַנ'אָם.

ביי מיר האָט זיך כמעט אויסגעשעפט דאָס געלד, וואָס איך האָב מיט זיך געהאַט און דאָ זענען פאַרגעשטאַנען פיל הוצאות. זייענדיג אין פינסק, האָב איך טעלעגראַפירט אין פע־טראַגראַד און קיעוו, מיזאַל מיר קיין פינסק אַרויסשיקען צו דריי-טויזענד רובל. איך האָב דעריבער געמוזט ווידער אַריבערפאָהרען קיין פינסק, בעקומען דאָרט דאָס געלד. קריגען אַנ'אָם פאַר דעם צוויילינג און אַנאַרצט פאַר די היימלאָזע און, אומקעהרענדיג זיך, אָבפיהרען מיט'ן צוג היימלאָזע, וויפיל עס וועט מעגליך זיין. אַזוי ווי דער צוג מיט דעם ברויט, וואָס איך האָב גע-

בראכט, האָט זיך נאָך אַלץ געפונען אַ וויאָרסט פיער פון שטאַדט, האָב איך איבערגעגעבען דעם ראַבינער, אַז ווי נאָר דער צוג וועט צוגעהן צום וואָקזאַל, זאָל ער מיט די יונגעלייט פון קאָ-מיטעט אַריבערפיהרען דאָס ברויט אין שוהל.

אויפ'ן באַנהויף האָט מען מיר מיטגעטיילט, אַז אין שטעטעל דראָהיטשי, געפינען זיך עטליכע טויזענד היימלאָזע אין אַ שרעקליכער נויט. איך האָב בעשטימט פון פינסק פערפאָהרען אַהין.

אַראַפגעפאָהרען בין איך מיט אַ צוג, וואָס האָט געפיהרט אַרטילעריע. אין איינציגען פאַסאַזשיר-וואָגאַן איז געווען אַנגע-פאַקט. אַ יונגער פראַפאַרשטשיק האָט דעם גאַנצען וועג אויפגע-רעגט דערצעהלט וועגען דער אונאַרדנונג, וואָס עס הערשט אין דער אַרמעע, האָט אָפּען געהאַלטען רעוואָלוציאָנערע רעדעס און דראָהענדיג גע'טענה'ט:

—נישקשה! זיי וועלען בעקומען זייער לויף! די סיבירער סאָלדאַטען זאָגען: „מיר וועלען זיך נישט אומקעהרען אַהיים, פל זמן מיר וועלען נישט בעקומען דאָס, וואָס מיר פערלאַנגען... די סיביריאַקעס וועלען זיי ווייזען!

אין פינסק האָב איך געטראַפען די שטימונג זעהר אַנ-אַנגעשטרענגטע. פיל אַנשטאַלטען ווערען עוואַקואירט. מ'איז כמעט זיכער, אַז אין גיכען וועלען דאָ זיין די דייטשען. אין טאָג פון מיין קומען האָט זיך פערשפרייט אַ קלאַנג, אַז עס האָט זיך אַרויסגעוויזען, אַז דער קאָמענדאַנט פון ברעסט-ליטאַווסק, לעמינג, איז אַ דייטשער שפּיאָן, אַז מ'האַט איהם שוין אויפגעהאַנגען. אַז די פעסטונג ווערט געאיילט עוואַקואירט און וועט פערלאָזען ווערען אָהן אַ שלאַכט. קיינער וויל עס נישט גלויבען, נאָר דער קלאַנג האָט געמאַכט אַנ'ערשיטערענדען איינדרוק.

אין פינסק זענען דאָ פיל היימלאָזע. דער יודישער קאָמי-טעט האָט אַרגאַניזירט פאַר זיי הילף און בעקומט אויף דעם צוועק, פון פערבאַנד פון שטעט, הונדערט און צוואַנציג רובל טעגליך.

מיט עטליכע טעג צוריק, האָט דער אַרטיגער עטאַפען-קאָ-

מענדאנט גערופען צו זיך די יודישע פּאַרשטעהער און האָט פּאַר זיי איבערגע'חזר'ט אַלע ווילדע בלבלים וועגען יודישען שפּיאָ-נאַזש, וועגען אַריבערפיהרען גאַלד אין אַרונים אָנשטאַט מתים און דאָס גל. דערצו האָט ער נאָך צוגעגעבען, אַז יודען אַגי-טירען צווישען די פּויערים, זיי זאָלען אַרויסנעהמען זייערע געלדער פון די בענק. און ער האָט מתרה געווען, אַז ער וועט וועגען די אַלע יודישע מעשים אומעטום פונאַנדערקלעבען מדעות. די פּאַרשטעהער האָבען פּערשטאַנען, אַז דאָס איז אַ קלאַרע אָנ-צוהערעניש וועגען כאַבאַר, נאָר זיי האָבען נישט בעשטימט, אויב עס איז כּדאי צו געבען און וויפּיל.

קיין געלד פּאַר מיר האָט זיך נאָך נישט בעקומען, נאָר ה' חפץ האָט מיר געליהען אויף דעם חשבון עטליכע טויענד רובל. איך האָב געטראַפען אַניאַרצט, אַ פּרוי, וועלכע האָט גע-אַרבייט אין פּערבאַנד פון שטעדט און זי האָט איינגעשטימט פּאַהרען אין קאָברין. אויך אַ יודישע באַרמ האַרציגע שוועסטער האָט איינגעשטימט פּאַהרען. זיי האָבען צוגעזאָגט קומען מאָרגען און ברענגען אַניאַס פּאַר דעם צווילינג. איך האָב געוואָלט אָב-פּאַהרען דעמוזעלבען טאָג. בין אַוועק צום באַהן, געטראַפען אַ סאַניטאַר-צוג קיין קאָברין און געזעצט זיך. אָבגעזעסען אין איהם עטליכע שעה, ער ריהרט זיך נישט. דערווייל קומט אַריין דער אַרצט און זאָגט אָן, אַז דער צוג וועט קיין קאָברין נישט געהן און בכלל וועט קיין שום צוג מעהר אַהין נישט געהן. עס האָט זיך בעקומען אַזאַ פּעראַרדנונג.

איך בין אַרויס פון צוג און בעגעגענט אַ בעקאַנטען אַרצט פון סינפּאונצוואַניגסטען עוואַקואַציאָנס לאַזאַרעט. איך האָב איהם גענומען פונאַנדערפּרעגען וועגען דער פּעראַרדנונג.

—נאָך וואָס דאַרפט איהר אין קאָברין?—פּרעגט ער מיך.—
אייער צוג איז דאָך אַוועק פון קאָברין. מיט עטליכע שעה צו-
ריק איז ער דאָ דורכגעגאַנגען מיט אייער גאַנצער אָבטיילונג אין
דער ריכטונג צו לונינעץ.

—וואָס רעדט איהר? איהר האָט קיין טעות נישט?

—ני, וואָס, איך קען נישט דעם צוג פון דער אָבטיילונג
פון די טעכניקער!

איך בין אַוועק צום נאַטשאַליק סטאַציע און ער האָט
בעשטעטיגט, אַז דער צוג פון די טעכניקער איז נאָר וואָס
אַוועק אויף דער סטאַציע פּאַראַכאַנסק.

איך האָב זיך אַרויפגעכאַפט אויפ'ן ערשטען צוג, וואָס איז
געגאַנגען אין דער ריכטונג פון לונינעץ, פּדי צו דעריאָגען אונ-
זער צוג. אין וואַגאַן זענען געזעסען עטליכע היימלאָזע יודען.
אין געזינד איז געווען פון וועליקאָ ליטאַווסק. אַ היבש שטעד-
טעל מיט פינפּהונדערט יודישע איינוואוינער. זענען געקומען קאָ-
זאַקען, צוראַפירט די גאַנצע שטאָדט, נאָכדעם אַרויסגעטריבען
אַלעמען פון די הייזער, בעגאַסען די הייזער מיט בענזין און
אונטערגעצונדען. די גאַנצע שטאָדט איז פּערברענט געוואָרען.
נאָך אַ היימלאָזער, אַנ'עלטערער יוד, פון טשישעוו, ביי
ביאַליסטאָק, האָט דערצעהלט:

—אַז צו אונז איז געקומען דאָס חיל און גענומען מאַכען
פּאַגראַמען, האָט דאָס ווייב מיינס געכאַפט אַלע אַכט קינדער
און געזאָגט מיר: גיסטו געלד אויפ'ן וועג, איז גוט, אַנישט
אַנטלויף איך מיט די קינדער אָהן געלד צופּוס". איך האָב זי
אַנגעקוקט, ווי אַ משוגע'נע. וואָס לויפען? ווען לויפען? נאָר אַז
זי האָט זיך איינגעשפּאַרט—איז לויף! האָב איך איהר געגעבען
אַ ביסעל געלד און זי איז אַוועקגעפּאַהרען. איצט איז זי מיט
די קינדער אין באַכמוט. איך בין פּערבליבען. עס געהט דורך
אַ קליינע צייט, הויבט זיך אָן אַ שיסעריי—אַ שרעק. מ'האַט זיך
גענומען בעהאַלטען. איך האָב זיך בעהאַלטען אין אַ קעלער. אַ
סאָלדאַט האָט מיך דערזעהן דורכ'ן קעלער-פּענסטער, האָט אַריינ-
גערוקט דורכ'ן פּענסטערל די ביקס און דריי מאָל אויסגעשאַ-
סען. על פי נס נישט געטראָפּען. איך בין אַרויסגעלאָפּען פון
קעלער און געלאָזען זיך וואוהין די אויגען טראָגען. און דאָ
פאַלען און רייסען זיך אויף סנאַריאַדען און עס געהט אַ שיסע-
ריי—פּערהילכט צו ווערען. האָב איך זיך געטראָפּען מיט אַ פּאַל-
קאָוויק. ער האָט זיך אויף מיר דערבאַרימט, אַנגענומען מיך

פאר'ן האַנד, דורכגעפיוורט אַ ביסעל, בעוויזען וואוהין צו געהן, אַז די קוילען זאָלען מיך נישט טרעפען. ביי הונדערט וויאָרסט בין איך געגאַנגען צופוס, ביז איך האָב זיך דערקליבען צו אַ באַהן. אַרויסגעשפרונגען פון דער היים, ווי איך שטעה און געה-איצט פאָהר איך צו דעם ווייב אין באַכמוט. אַז וואויל וואָלט מיר זיין, ווען איך וואָלט זי דעמאָלט געפאָלגט און אָב-געפאָהרען מיט איהר און מיט די קינדער צוזאַמען.

ח

אין פאָראַכאָנסק האָב איך געפונען אונזער צוג. עס האָט זיך אַרויסגעוויזען, אַז ווי נאָר ער האָט זיך צוגערוקט נעהנטער צו קאָברין, האָט מען איהם נישט ערלויבט אפילו צופאָהרען צום וואָקזאַל און גלייך אָבגעשיקט צוריק ביז פאָראַכאָנסק. נישט קו-קענדיג אויף אַלע בקשות און פראָטעסטען פון די בעפולמעכ-טיגטע, האָט מען נישט ערלויבט צו נעהמען אויפ'ן צוג היים-לאָזע און פערואונדעטע. אפילו נישט ערלויבט אַראָפצונעהמען פון צוג דאָס ברויט, וואָס איך האָב געבראַכט. אויף אַדן איז געווען איין ענטפער: „עס האָט זיך בעקומען אַ בעפעהל נישט אַריינצולאָזען אין קאָברין נישט איין צוג און אַלע טרייבען צו-ריק ביז פאָראַכאָנסק“. דאָ, אין פאָראַכאָנסק, האָט מען דעם צוג אַוועקגעשטעלט אויף אַ זייטיגער ליניע און קיינער ווייסט נישט, ווי לאָנג ער וועט דאָ אָבשטעהן: אפשר אַ פאָר טעג און אפשר עטליכע וואָכען.

די סיבה דערפון איז שוין פאַר אונז געווען קלאָר. די ליניע איז געווען פערנומען מיט צוריקגעהענדע צוגען. אַ גאַנצען טאָג איז אַלע צעהן מינוט פאַרביי דער סטאַציע דורכגעגאַנגען אַ צוג. איבערהויפט מיט גרויסע פעסטונג-קאַנאָנען. עס איז שוין קיין ספק נישט געווען, אַז מ'עוואָקואירט געאיילט ברעסט-לי-טאָווסק. די פאַרבייפאָהרענדע האָבען דערצעהלט, אַז דער שונא האָט זיך דורכגעריסען אין מאַלאַריטא, אַז זשאַבענקאָ איז פערברענט,

אז אין ברעסט-ליטאָווסק האָט מען פון אַרעאָפּלאַנען אַראָפּגע-
וואָרפען אַהן אַ צאָהל באַמבעס, איבער דרייסיג סאָלדאטען זע-
נען גע'הרג'עט געוואָרען, די גאַנצע שטאָדט איז אין בייער.

איך בין געווען אויסער זיך. חוץ דעם, וואָס איך האָב
פערלוירען די מעגליכקייט אָפּצופיהרען פון קאָברין אַ טייל היים-
לאָזע, האָב איך אפילו נישט איבערגעגעבען די היימלאָזע דאָס
ברויט, וואָס איך האָב פאַר זיי געבראַכט. עס ליגט שוין דעם
5-טען טאָג אין וואַגאָן, האָט אָנגעהויבען שימלען און ווער
ווייסט, צי איך וועל איהם קאָנען אַריבערפיהרען אין קאָברין.

איך בין אַוועק צום נאַטשאַליק סטאַציע. צוגעזאָגט איהם
אַ גוטע מתנה, ער זאָל דעם וואַגאָן מיט ברויט צוקייטלען צו
אַ וועלכען נישט איז צוג, וואָס וועט געהן קיין קאָברין. ער האָט
עס מיר צוגעזאָגט. נאָר דעם ערשטען טאָג איז קיין איין צוג
אָהין נישט געאַנגען. אויף מאָרגען איז אָנגעקומען דער סאַני-
טאַרער צוג נומער 2240, וועלכער איז געווען קאָמאַנדירט קיין
קאָברין. מיט גרויס מיה האָט זיך מיר איינגעגעבען צו בעקומען
פון הויפט-אַרצט פון צוג אַנ'ערלויבעניש אַריבערצוטראָגען אין
זיינעם אַ וואַגאָן דאָס ברויט און אָפּפיהרען קיין קאָברין.

געקומען אינדערפריה קיין קאָברין. אויפ'ן וואַקזאַל קומט
פאַר אַ פיבערהאַפטע בעוועגונג. די פלאַטפאָרמעס זענען פער-
וואָרפען מיט טויווענדער פעק און קאַסטענס. מ'עוואַקואירט אַלץ,
וואָס מ'קאָן. ביים וואַקזאַל אויף די ליניעס שטעהען צעהנדליגער
אָנגעפאַקטע צוגען מיט היימלאָזע, מיט אַרטיגע אַנשטאַלטען, מיט
סחורות און וואַרטען, ביז מ'וועט זיי אָבשיקען. אַרום וואַקזאַל
אויף עטליכע וויאַרסט, זענען פערשפרייט לאַגערס מיט היימלאַ-
זע פויערים. די לאַזאַרעטען ביים וואַקזאַל זענען פול מיט פער-
וואונדעטע און אַנ'אונענדליכע רייה פוהרלעך פיהרט צו פון
פראַנט אַלץ נייע. פון דער זייט פון ברעסט-ליטאָווסק הערט זיך
אַ שטאַרקע קאַנאָנאַדע.

דער סאַניטאַר-צוג, מיט וועלכען איך בין געקומען, איז
גלייך צוגעטראַטען צום אויפנעהמען פערואונדעטע. ביז דער
גאַנצער צוג וועט ווערען פערפולט, האָט געדאַרפט דויערן היב-

שע עטליכע שעה, דערום האָב איך צייט געהאַט אַריבערצופאַה-
רען אין שטאָדט, זעהן וואָס דאָרט טהוט זיך, קריגען פוהרען
אויף אַריבערצופיהרען דאָס געבראַכטע ברויט.

אין שטאָדט איז די בעוועגונג פון ריקציהענדען חיל אַנ-
אויסערגעווענהליכע. עס געהען אָפּאַזען צו דריי פיער אין איין
רייה איבער די גאַסען. עס איז נישט דורכצושטופען זיך. מיט
גרויס מיה געפונען אַ פוהרעל. נאָר עס איז אויסגעקומען ביי
יעדען ראָג צו שטעהן אַ לאַנגע צייט, ביז עס האָט זיך איינגע-
געבען דורכצורייסען דורך די אָפּאַזען. ביים ראָג פון איין גאַס
האָט מיין פוהרמאַן, אַ יוד, געכאַפט אַ גוטען שמיץ מיט אַ נא-
גייקע איבער'ן רוקען פון אַנאַפּיציר.

—הערט!—האָט ער מיר אַ זאָג געטהון אין יודיש, —איך
ווייס, אַז מיר וועט אויסקומען איבערצוטראָגען פיל צרות. די
פערד וועט מען ביי מיר צונעהמען, דאָס הייזעל מיינס וועט
מסתמא אָפּברענען, ווייל פאַר'ן אָפּטרעטען וועט מען מסתמא
אונטערצינדען די שטאָדט. און גאָט ווייסט, וואָס עס וועט זיין
מיט מיין ווייב און קינדער. און פונדעסטוועגען איז ביי מיר
אַ יום-טוב, וואָס פאַניע ברעכט דעם קאַפּ. מיר אַ טויט און עס
אַ טויט. אָט אויף אַזויפיל האָט ער זיך געבאָדען אין אונזער
בלוט! פאַרוואָס האָט ער, דער רוצח, מיר געגעבען אָט איצט
מיט דער נאָהייקע? פאַרוואָס?

איך בין צוגעפּאָהרען צום ראַפּינער, נאָר זיין הויז איז
געווען געשלאָסען און מ'האָט מיר געזאָגט, אַז ער מיט דעם
געזינד זענען אויפ'ן וואַקזאַל. ווי אַ בעאַמטער, ווערט ער עווא-
קואירט צוזאַמען מיט אַנדערע.

איך בין אַוועק אין שוהל. דאָרט איז דאָסעלעבּע, וואָס
מיט דריי טעג צוריק. נאָר די קראַנקע האָט מען אַריבערגע-
טראָגען אין אַ קלויז אויפ'ן הויף. דעם באַראַק האָט מען אפילו
נישט אָנגעהויבען בויען.

איך האָב געבעטען די יונגעלייט פון קאָמיטעט שיקען
פוהרען נאָך דעם ברויט. איך האָב זיך נאָכגעפּרעגט און דער-
וואוסט, אַז דער אַרצט און די באַרמהאַרציגע שוועסטער מיט

דער אַם, וואָס האָבען געדאַרפט קומען פון פּינסק, זענען נישט געקומען.

—די אַם איז שוין איבעריג, — האָט מיר געזאָגט אַ פרוי פון די היימלאַזע. — פון דעם צווייטן איז איינער שוין גע- שטאַרבען און דער צווייטער איז אַ גוסס.

און זי האָט מיך צוגעפיהרט צום שטאַרבענדען קינד. דאָס קינד איז געלעגען אין אַ מולטער, אויסגעזעהן האָט עס ווי אַ סקעלעט, בעצויגען מיט אַ ווייסען דינעם דורכזיכטי- גען הייטעל. די הענטלעך און פיסלעך, ווי דינע צווייגעלעך. דאָס פנימ' אַ בלויליך בלאַסער, מיט אויסגעשטאַקטע שטריכען און צוויי גרויסע שוואַרצע אויגען. וועלכע האָבען, ווי עס האָט זיך געדוכט, פערנומען דאָס גאַנצע פנימ'ל. קיינמאָל אין לעבען וועל איך נישט פערגעסען דעם בליק פון די אויגען! אַ טיף בעוואוסטזיניגער, און אַ שרעקליך טרויעריגער, ווי אַ בליק פון אַנאַלטען מאַן, וועלכער האָט שוין אַליץ פערשטאַנען, אַליץ מוחל געווען און צו אַליץ זיך צוגעוועהנט. נישט מיט אַ קינדישען צער, נאָר מיט אַ רוהיגער פערטראַכטיקייט האָבען געקוקט אויף מיר און אַריינגעדונגען אין דער נשמה די טרויעריגע אויגען. דאָס מיילעכל פון קינד איז געווען אַ קיילעכדיגער, אָהן ליפע- לעך, אַ חלל די גרויס ווי אַ גראַשען. עס האָט זיך געדוכט, אַז דאָס קינד קלייבט זיך פייפען און דאָס האָט צוגעגעבען דעם געזיכט מיט זיין בלויליכער דורכזיכטיגער בלאַסקייט אַנאויסדרוק פון אַ מלאַכ'ל, ווי מ'פלעגט זיי מאַהלען אויף די פראַרעפּאַעלי- טישע הייליגע בילדער.

דאָס קינד האָט גע'גוססט. שוין צוויי טעג, אַז עס האָט נישט גענומען קיין עסען און איז שטייל, אָהן שמערצען אויס- געזאַנגען, ווי אַ קליין ליכטעלע ביים אַרון קודש. ביי מיר האָט זיך דאָס האַרץ בעגאַסען מיט טרעהרען, אַז איך האָב אַנגעקוקט דעם שטילען קרבן פון דער מלחמה. גלייך ווי פאַר מינע אוי- גען וואָלט שטאַרבען מיין אויגען קינד.

— וואָס קאָן מען טהון? מיט וואָס קאָן מען איהם ראַ-

טעווען?

די עלטערע יודענע, וואָס איז געשטאַנען נעבען מיר, האָט טרויעריג אַ שאַקעל געטהון מיט'ן קאַפּ.

— מיט וואָס קאָנט איהר איהם ראַטעווען! לאַז ער שוין נעבעך רוהיג שטאַרבען...

אפשר, אַז איך וואָלט באַלד געפונען אַ פּרוי, וואָס וואָלט איהם געבען די ברוסט, וואָלט עס אַבלעבען. נאָר דעמאָלט, אין דער שרעקליכער שטימונג און צורודערונג, וואָס האָט געהערשט אַרום, האָב איך זיך נישט געפונען, וואָס צו טהון און בין מיט אַ פּערקלעמט האַרץ אַבגעגאַנגען.

איך האָב גערעכענט, אַז די היימלאַזע וועלען זיין שטאַרק איבערראַשט און פּערצווייפעלט, וואָס דער צוג איז אַבגעפּאָהרען און עס איז אונמעגליך וועמען עס איז פון זיי אַרויסצופּיהרען פון דאַנען. נאָר איך האָב געהאַט אַ טעות. כּמעט קיינער האָט נישט געוואָלט אַבפּאָהרען. אַלע זענען געווען זיכער, אַז אין אַ פּאַר טעג אַרום וועט דאָ זיין דער דייטש און דעמאָלט וועט מען זיך קאָנען אומקעהרען אַהיים, קיין ברעסט-ליטאַווסק און אין אַנדערע שטעט און שטעטלעך. די יונגעלייט פון קאָמיטעט האָבען מיר מיטגעטיילט, אַז פאַר'ן אַבפּאָהרען איז דער ראַפּי-נער געווען ביים קאָמענדאַנט פון דער דריטער אַרמעע, וועלכער האָט זיך געפונען אין קאָברין מיט'ן שטאַב. דער קאָמענדאַנט האָט איהם פּריינדליך אויפגענומען און צוגעזאָגט, אַז אַבטרע-טענדיג, וועט ער די שטאָדט נישט פּערברענען און וועט זעהן, אַז עס זאָל נישט זיין קיין פּאָגראַם. ער האָט געזאָגט, אַז ער האָט שוין בעזאָרגט, דער לעצטער אַריערגאַרדישער הונדערט זאָל בעשטעהן נישט פון קאָזאַקען, נאָר פון רעגולערן חיל, וועלכער וועט דורכגעהן רוהיג. דערצו האָט ער נאָך פּונאַנדער-געקלעבט אין שטאָדט אַ בעפעהל, אַז פאַר גזילות און רויבע-רייען וועלען די שולדיגע איבערגעגעבען ווערען צום פּעלדנע-ריכט. דאָס אַלץ האָט שטאַרק בערוהיגט די היימלאַזע.

די מיטגלידער פון קאָמיטעט זענען אַוועק בעזאָרגען פּוה-רען צו ברענגען דאָס ברויט. איך בין אַוועק אויפ'ן וואָקאַל. אַזוי ווי דער וואָנאַן, וואו דאָס ברויט איז געלעגען, האָט גע-

דארפט אויפנעהמען פערואונדעטע, איז מיר אויסגעקומען ארויס-
 צולעגען דאָס ברויט אויפ'ן פלאַטפאָרם, ביז די פוהרען וועלען
 קומען. אַ פאָר שעה איז אזוי געלעגען דער באַרג ברויט אויפ'ן
 אָפּענעם פלאַטפאָרם און דאָס זענען געווען טראַגישע שעה'ן.
 די דורכגעהנדע אָבטרעטענדע סאָלדאַטען און די הונדערטער
 שוואַך פערואונדעטע, וואָס האָבען זיך געשלעפט פאַרביי דעם
 וואַקואַל, האָבען זיך געצויגען, ווי שמעטערלינגען צום פייער,
 צו דעם באַרג ברויט. יעדע מינוט איז צוגעגאַנגען צו מיר אַ-
 אָבגעצעהרטער סאָלדאַט, אָכטמאַל אַ פערבאַנדאָזשירטער, און מיט
 אַ רחמנות-קול, אָפט מיט טרעהרען, געפעטען:

— וואַשע בלאַגאַראַדיע, האָט רחמנות, גיט אַ שטיקעל
 ברויט. שוין צוויי טעג נישט געגעסען, די כחות געהען אויס!
 ווי האָב איך געקאָנט אָפּזאָגען? און איך האָב געגעבען.
 אין אָנפאַנג גרויסע שטיקער, נאָכדעם קלענערע און קלענערע.
 נאָכדעם האָב איך גענומען אָפּזאָגען. טענה'ן, אַז דאָס ברויט איז
 פרעמדע, איך האָב קיין רעכט נישט צו געבען. נאָר אַרום מיר זע-
 נען געשטאַנען צעהנדליגער הונגעריגע, אָהנמעכטיגע, מיט אויט-
 געשטרעקטע הענד, מיט הונגעריגע אויגען און מיט אַ ציטערענ-
 דען קול נישט אויפגעהערט צו בעטען. און פאַר די עטליכע
 שעה האָב איך נישט ווילענדיג פונאַנדערגעגעבען דריי-פיער
 פוד. און ווען דאָס ברויט וואַלט ליגען נאָך אַ פאָר שעה אָדער
 איך וואַלט זיין אַ ביסעל ווייכער, וואַלט פון איהם גאַרנישט
 געבליבען.

ענדליך זענען אָנגעקומען די פוהרען. אַ שעה פיער האָט
 געדויערט, ביז איך האָב זיך מיט זיי דורכגעשלאָגען דורך די
 אָבזאָען צום שוהל. דאָס ברויט אויף די פוהרען איז געווען גוט
 פערדעקט, קיינער זאָל עס נישט זעהן און דאָך האָט מען אין
 וועג, נישט קוקענדיג אויף מיינע געשרייען און דראָהונגען מיט'ן
 שווערד, צוכאַפט עטליכע לעבלעך.

דאָס ברויט, וואָס איך האָב געבראַכט, איז געווען שלעכט
 אויסגעבאַקען. פאַר די פינף טעג האָט איהם דערצו געכאַפט אַ
 שימעל. נאָר אַז איך האָב איהם געבראַכט אויפ'ן שוהלהויף און

די היימלאַנדע האָבען איהם דערזעהן, איז די שמהה געוואָרען אַנאָונבעשרייבליכע. מ'האָט גלייך גענומען טיילען איהם, נאָר עס איז געווען שווער איינצוהאלטען די הונגעריגע; מ'האָט זיך געוואָרפען צו די וועגען, געריסען פון די הענד, געקליבען אויף דער ערד די ברעקלעך. איבערהויפט טראַגיש איז געווען דאָס טייַען פון דעם ווייסען ברויט פאַר די קינדער, אַלטע און קראַנקע.

— איז מען דען אַזוי הונגעריג?— האָב איך געפּרעגט די קאָמיטעט-לייט.

— מ'איז טאַקע הונגעריג. נאָר דערהויפט איז דאָס, אַז איצט איז נישט צו קריגען פאַר געלד נישט קיין מעהל און נישט קיין ברויט. מיט דעם ברויט, וואָס איהר האָט געבראַכט, וועלען די דרייטויזענד מאַן דאַרפען לעבען ביז דער דייטש וועט קומען. דערפאַר ציטערט מען אַזוי איבער איהם.

פיהרענדיג דאָס ברויט פון וואָקזאַל, האָב איך זיך גע-טראַפּען מיט'ן ראַבינער פּאַנאָווקאַ, וועלכער איז שוין מיט דער פּאַמיליע געזעסען אין וואָגאַן. ער האָט מיר מיטגעטיילט, אַז ביי איהם אין קאַסע איז געבליבען דרייהונדערט און אַכט רובל פאַר די היימלאַנדע און ער האָט עס איבערגעגעבען דעם אַרטי-געז קאָמיטעט. איך האָב דערצו מוסיף געווען דעם קאָמיטעט אַכטהונדערט רובל, האָב איהם געגעבען אייניגע אינסטרוקציעס, האָב זיך וואַרים געזעגענט מיט די היימלאַנדע און בין אַוועק אויפ'ן וואָקזאַל, כּדי אַבצופאַהרען צוריק קיין פּאַראַכאַנסק צו דער אַבטיילונג.

אויפ'ן וואָקזאַל האָב איך גאַנץ אומגעריכט בעגעגענט דעם דאָקטאָר צוקערמאַן פון אונזער פּלוג-אַבטיילונג. עס האָט זיך אַרויסגעוויוען, אַז דער פּלוג-לאַזאַרעט אונטער דער אַנפיהרונג פון ד"ר ראָזענצווייג, איז געווען אין מאַלאַריסא און האָט זיך קוים אַרויס ערשטעוועט פון דאָרט. איצט איז ער דאָ, האָט זיך בעהעפט מיט דעם הויפט-לאַזאַרעט און זיי פערבלייבען דאָ, ביז עס וועט נאָר מעגליך זיין. אַרבייט איז דאָ איבערגענוג. פער-וואַנדעטע קומען אָן פון אַלע זייטען.

צוקערמאן האָט מיר איבערגעגעבן אַ קלאַנג, אַז ברעסט-
ליטאַווסק האָט מען פּערלאָזען דערפאַר, וואָס די יאַפּאַנער האָ-
בען שטאַרק קריטיקירט די איינאַרדנונג פון דער פּעסטונג, וועל-
כע איז בעשיצט מיט אַלטע קאַנאַנען.

צוקערמאן האָט מיר פּערשפּראַכען צו זיין אין שטאַדט,
אַריין אין קאָנטאַקט מיטן הילפּס-קאָמיטעט, זעהן צו בעשיינען
די היימלאָזע, אויב עס וועט נויטיג זיין. איך האָב איהם אי-
בערגעלאָזען פּיערהונדערט רובל אויף דעם פּאַל, אויב איהם
וועט נויטיג זיין אויסצוהעלפּען די אַרטיגע היימלאָזע אַדער אַנ-
דערע, וואו ער וועט קומען.

אַלע אַנשטאַלטען זענען שוין עוואַקואירט. אויפֿן וואַקזאַל
זענען פּערבליבען צוויי צוגען—דעם קאָמענדאַנטס און דער
אויפֿרייס-צוג. הויך דעם שטעהט נאָך דער סאַניטאַרען-צוג, וועל-
כער האָט אויפגענומען ביי זעקסהונדערט פּערוואַונדעטע און
קלייבט זיך אַבפּאַהרען. איך האָב זיך ווידער געזעצט אין דעם
צוג. איידער מיר זענען אַבגעפּאַהרען, האָבען זיך בעוויזען
עטליכע אַעראַפּלאַנען און גענומען וואַרפען באַמבעס אין די
מחנות היימלאָזע, וואָס זענען געזעסען אויף די פּעלדער און
אַרום וואַקזאַל. ביי דרייסיג מענשען, פרויען און קינדער, זע-
נען גע'הרג'עט און פּערוואַונדעט געוואָרען.

אין וואַגאַן איז צוזאַמען מיט מיר געפּאַהרען אַ מיטגליד
פון קאָבריער געריכט. ער האָט דערצעהלט, אַז דער בעפעהל
צו עוואַקואירען אַלע אַנשטאַלטען איז געווען געשיקט פון דעם
גראַדנער גובערנאַטאָר, דעם 6-טען, און אַנגעקומען איז ער אין
אין קאָברין דעם 12-טען!

—אויף היינט אינדערפריה האָט מען בעשטימט אַ רעקווי-
זיצאַנט-קאָמיסיע, צו רעקוויזירען די בהמות ביי דער בעפעל-
קערונג. איך בין אויך געווען אין דער קאָמיסיע. און אין אַ
פּאַר שעה אַרום האָט מען אונז אַלעמען בעפוילען געאילט אַב-
צופּאַהרען.

אַז איך האָב פּערפיהרט אַ געשפּרעך וועגען ברעסט-לי-
טאַווסק, האָט ער מיר געזאָגט:

—עס זענען געזאָנען קלאַנגען, אַז דער קאָמענדאַנט פון ברעסט-ליטאַווסק, לעמינג, האָט זיך אַרויסגעוויזען פאַר אַ שפּיאַן, אַז מ'האַט איהם אַרעסטירט, אפילו געשאַסען. היינט אינדערפריה האָב איך איהם געזעהן, ווי ער איז אַרומגעפּאָהרען אויף אַנ-אויטאָמאָביל איבער קאָברין.

אַז מיר זענען אָפּגעפּאָהרען אַ וויאָרסט צעהן פון קאָברין, האָב איך דורכ'ן פענסטער דערוועהן, ווי עס איז דורכגעגאַנגען קיין קאָברין אונזער צוג פון די טעכניקער, מיט דער גאַנצער אָבטיילונג. אומקעהרען זיך צוריק האָב איך נישט געהאַט צוליב וואָס און האָב בעשטימט אויפּוואַרטען אין פינסק, ביז דער צוג וועט זיך אומקעהרען.

אין פינסק איז די לאַגע און די שטימונג געוואָרען פון שעה צו שעה אָנגעשטרענגטער. אין שטאָדט הערשט אַ פאַניק, דאָס נאָרמאַלע לעבען האָט זיך אָפּגעשטעלט. די פענק האָבען אָפּגעשטעלט זייער טעטיגקייט, צאָהלען נישט אויס קיין געלד, ווייל זיי קאָנען זיך נישט צונויפטראַגען מיט פעטראָגראַד. עס איז מיט אַמאָל פּערשוואַנדען געוואָרען דאָס קליינגעלד. די רייכערע איינוואוינער רייסען זיך אַרויסצופּאָהרען, נאָר קיין צוגען זענען נישטאָ. און דאָס איז אין אַ מהלך פון הונד-דערט און דרייסיג-הונדערט און פופציג וויאָרסט פון די שלאַכ-טען! גענומען האָט זיך עס דערפון, וואָס מחמת דער געאייס-טער עוואַקואַציע פון ברעסט-ליטאַווסק, זענען פּערשטאַפט גע-וואָרען אַלע וועגען און דורך דעם האָט זיך אָפּגעשטעלט יעדער פּערקעהר. די פאַניק האָט נאָך פאַרשטאַרקט די ידיעה, אַז די דייטשען, דורכרייסענדיג זיך אין מאַדאַריטא, רינגלען אַרום די רוסען פון צוויי זייטען.

אין שטאָדט געפינען זיך איבער דרייטויזענד היימלאַזע פון ברעסט-ליטאַווסק און אַנדערע ערטער. מ'האַט פּערשפּראַכען צו עוואַקואירען זיי, נאָר דערווייל זענען נישטאָ קיין וואַגאַנען און די היימלאַזע זיצען הונגעריגע אונטער'ן אָפענעם הימעל. דער קאָמיטעט האָט קיין מיטלען נישט צו העלפען זיי. ער האָט זיך געווענדעט אין מאַסקווא און פּטראָגראַד, נאָר קיין ענטפּער

נישט בעקומען. איך האָב פון מיין געלד אַרויסגעגעבען איהם פאַר זיי היימלאָזע טויזענד רובל.

דעם גאַנצען טאָג האָב איך פערבראַכט אויפ'ן וואַקואַל, וואַרטענדיג אויפ'ן צוג פון קאַפּרין. עס האָט זיך בעקומען אַ ידיעה, אַז דורך באַמבעס פון אַעראַפּלאַנען איז דאָרט אויפגע-ריסען געוואָרען דער וואַקואַל.

איך בין געזעסען אין בופעט ביי אַ טישעל. נעבען מיר איז געזעסען אַ פּאַלקאָוויק מיט צוויי פרויען און אַנאַפּיציר. די עלטערע פרוי האָט מיט אַ געהיימען, כמעט מיסטישען טאָן אַרויסגעזאָגט:

— די „זשידעס“ ווייסען אויף ריכטיג אַלע נייעסען. זיי ווייסען זיי פאַראויס!...

די צווייטע האָט צוגעגעבען:

— מ'קאָן אין שטאָרט קיין רובל נישט אָבבייטען. די זשי-דעס האָבען דאָס גאַנצע קליינגעלד בעהאַלטען.

— בעהאַלטען דאָס גאַנצע קליינגעלד פאַר די דייטשען. — האָט אונטערגעהאַלטען די עלטערע.

— איהר האָט אַ וועלכען עס איז פאַקטישען בעווייז, אַז די יודען טהוען דאָס? — האָב איך זיי אַ פרעג געטהון.

— ניין!... — האָט זיי געענטפערט קאַלטבלומיג.

— היינט ווי זשע וואָגט איהר צו בעשולדיגען אַ גאַנצע נאַציע אין אַ פערראַט, אַז איהר האָט אויף דעם קיין שום בע-ווייז נישט?

— אין וואָס פאַר אַ פערראַט בעשולדיג איך זיי? — האָט זיך די פרוי פערוואונדערט.

— איהר בעשולדיגט יודען, אַז זיי בעהאַלטען קליינגעלד געלד פאַר די דייטשען.

— וואָס זשע פאַר אַ פערראַט איז אין דעם דאָ? — האָט זיי זיך פערוואונדערט. — די דייטשען נעהמען נישט קיין אַנדער געלד,

מוז מען דאָך בעהאַלטען זילבערגעלד פון זייערטוועגען.

— וואו זשע קומט אַהין דאָס זילבערגעלד, אויב יודען בעהאַלטען עס נישט? — האָט געפרעגט דער אָפּיציר.

איך האָב איהם גענומען ערקלערען, אַז ביי אַזאַ צו-
שטאַנד מוז פּערשווינדען קליינגעלד, נאָר ער האָט מיך נישט
פּערשטאַנען און נישט בעמיהט זיך צו פּערשטען.

יט

אַ זייגער אַכט אין אָווענד איז אָנגעקומען אונזער צוג,
אַנאָיבערגעפּולטער מיט פּערוואַונדעטע און קראַנקע: ביי זעקס-
הונדערט פּערוואַונדעטע, צווישען זיי עטליכע צעהנדליג פּער-
וואַונדעטע פּון אַעראָפּאָנען, פּרויען און קינדער, איבער זעכ-
ציג כּאָלעראַ-קראַנקע און עטליכע און צוואַנציג היימלאָזע. די
כּאָלעריע זענען אין אַ שרעקליכען צושטאַנד. אייניגע קריכען
אַרויס אויפ'ן פּלאַטפּאָרם מייקענען און שטאַרבען אויפ'ן אָרט.
פאַר די אַכט-צעהן שעה, וואָס דער צוג איז געאַנגען פּון
קאָברין, זענען זעקס געשטאַרבען.

אַרום האַלבע נאַכט זענען מיר אָבגעפּאָהרען קיין האַמעל.
געפּאָהרען זעהר לאַנגזאַם. געשטאַנען ביי די סטאַציעס
און אין פּעלד, צו פינף-זעקס שעה. אויף מאַרגען בייטאָג זענען
מיר געשטאַנען עטליכע שעה אין אַ געדיכטען וואַלד. אין צוג
זענען געווען צוויי טויטע, וועלכע מ'האַט געדאַרפט מקבר זיין.
מ'האַט דאָ גופא, ביים וועג, אויסגעגראָבען אַ גרוב פאַר ביידען.
סאָלדאַטען האָבען אויסגעהאַקט אַ פאַר בויםלעך און אויסגעשניצט
פּון זיי אַ צלם. אין צוג האָט זיך געפונען אַ גלח, צווישען די
פּערוואַונדעטע עטליכע זינגער-און עס איז פאַרגעקומען אַ קבורה,
ווי געהעריג, מיט אַלע מנהגים. די טויטע זענען געווען סאָלדאַ-
טען. איינער אַ געשטאַרבענער פּון די וואַונדען. דאָס פנים איז
ביי איהם געווען שוואַרץ פּון גאַנגרען. דער צווייטער, אַ כּאָ-
לערנער, מיט וויסען שוים אויף די לייפען און מיט אַ בלויען
פנים. מ'האַט זיי אַוועקגעלעגט אין זייערע שינעלן, איינעם נע-
בען דעם אַנדערן. דער גלח האָט זיי בעזונגען, צוגעזאָגט אַנ-
„אייביגע געדעכעניש“ און אַ פּערגעבונג פּון די זינד, די

להלכעיס'דיגע און אומגערנע". און ארום קבר האָבען זיך געשאָ-
 קעלט הויכע אַלטע סאָסנעס און פון אַלע וואָגאַנען האָט זיך
 געטראַגען אַ טרויעריגער געזאַנג: „אייביגע געדעכעניש!". פער-
 שאָטען דעם קבר, אַריינגעשטעלט דעם גרויסען וויסען צלם,
 מ'דאַרף אָנשרייבען די נעמען פון די, וועלכע מ'דאַרף „אייביג
 געדענקען". נאָר איינער, דער פּערוואונדעטער, האָט אינגאַנצען
 פּערגעסען איבערצולאָזען זיין נאָמען. דער צווייטער האָט געלאָ-
 זען נאָך זיך זיין פאַמיליע מיט'ן נאָמען. האָט מען עס מיט אַ
 כעמישען בלייפּעדער אָנגעשריבען אויס'ן צלם און צוגעגעבען
 „און אַנ'אונבעוואוסטער". נאָר עס האָט זיך געוואָלט נאָך עפעס
 אָנשרייבען, זאָגען די פּערלאָזענען חברים אין וואָרד אַ גוט
 וואָרט, כאָטש אויף אַ פּאַר טעג, ביז דער ערשטער רעגנען וועט
 נישט אַראַבשווענקען דעם כעמישען בליישיטפט. האָט מען זיך
 דערמאָהנט וועגען נעקראַסאָוס אַ ליד. און מ'האָט פון איהם
 אָנגעשריבען אַ פּראַגמענט, וואָס האָט זיך אָנגעהויבען מיט די
 ווערטער:

געה און שטאַרב פאַר דער עהרע פון פּאַטערלאַנד,

פאַר דיין איבערצייגונג, פאַר דער ליבע.

געה און אָהן אַנ'אויפּוואורף, גיב אָב דאָס לעבען.

וועסט שטאַרבען נישט אומזיסט, אַ זאָך איז אייביג

ווען אונטער איהר טהוט פליסען בלוט.

דורכגעלייכענט דעם אויפּשריפט עטליכע מאָל אויפ'ן קול,

נאָך אַמאָל דורכגעזונגען „אייביגער געדעכעניש" און אַוועקגע-

פּאַהרען ווייטער.

מיט'ן וועג, צוגלייך מיט דעם צוג, זענען געגאַנגען פיל

היימלאָזע. צווישען זיי האָבען זיך אויך געטראַפען יודען. איך

האָב עטליכע גענומען צו אונז אין צוג. עס האָט זיך אַרויסגע-

וויזען, אַז דאָס זענען שוסטער. זיי האָבען געאַרבייט אין אינ-

טענדאַנטסטוואָ און זענען פּעררעכענט פאַר בעאַמטע. זייערע פאַ-

מיליעס מיט די זאַלען זענען עוואָקואירט קיין וויטעבסק. איצט

האָט מען זיי אויך אָפּגעשיקט פון קאַברין קיין וויטעבסק. פּאַה-

רען זיי אין אַ הינטערשטען צוג, נאָר ער שטעהט שוין עטליכע

טעג אין פעלד און קיין ברויט איז נישטאָ. האָבען זיי שוין דריי טעג נישט געגעסען. כדי נישט אויסצוגעהן פון הונגער, האָבען זיי זיך געלאָזען צופוס ביז אַ וועלכער עס איז סטאַציע. איך האָב זיי געגעבען עסען און אַוועקגעזעצט אויפ'ן טארמאז פלאַץ. פאַרנאַכט זענען צו זיי צוגעקומען נאָך עטליכע יודען, סך הכל זיבען פאַרשוין. האָבען זיי זיך ווי נישט ווי צונויפגע- פּרעסט אויפ'ן טארמאז-פלעצעל. נאָר עס זענען אונטערגעקומען קריסטליכע היימלאָזע, דערועהן יודען און אַראָבעטריבען זיי. איך האָב זיי צוריק אָפגעגעבען דאָס אָרט. אין אַ שעה אַרום האָט זיי אַ נייע מחנה סאָלדאַטען אַראָבעטריבען. בקצור, סיער מאָל האָט מען זיי געטריבען, ביז איך האָב, סוף כל סוף, געמוזט זיי אַרייננהמען אין וואַגאָן.

ביינאַכט, איז דער צוג געשטאַנען אין לויניעץ און די גאַנצע נאַכט האָבען די דאָקטוירים און די שוועסטער איבערגע- בונדען די פּערוואַנדעטע. איך בין געשטאַנען דערביי. וואָסערע שרעקליכע וואַונדען! איבערהויפט ביי די, וועלכע זענען געשע- דיגט פון די אַעראָפּלאַנען. מ'האַט איבערגעבונדען אַנאַכטי-יאָהרי- גען פויערשען יונגעל, פון די גאַליציאַנער. איין פיסעל איז ביי איהם אינגאַנצען אָפגעריסען, דאָס צווייטע איז צושעדיגט אַזוי, אַז מ'זעט עס דאַרפן אָבשנייזען. בשעת'ן איבערבינדען די אָפּענע שרעקליכע וואַונדען, האָט ער פון וועהטאָג געהאַלטען ביי חלש'ן. איך האָב איהם דערלאָנגט אַ קעסטעלע שאַקאָלאַד- קאַנפּעקטען און דאָס האָט געמאַכט אויף איהם אַזאָ איינדרוק, אַז ער האָט פּערגעסען דעם וועהטאָג און בשעת מ'האַט זיך גע- גראָבען אין די וואַונדען מיט די צובראַכענע ביינדלעך, האָט ער געאיילט געגעסען אַ קאַנפּעט נאָך אַ קאַנפּעט און די אויגלעך האָבען איהם געבלישטשעט, פון וועהטאָג, אָדער פון פּערגעניגען כּון די קאַנפּעטען אַז מ'האַט איהם איבערגעבונדען און אַרויס- געטראָגען פון איבערבינדונגס-וואַגאָן, האָב איך מיט אַמאָל דער- הערט פון איהם אַ פּערצווייפּעלטען געשריי: "מאָי צוקרוי" ער האָט די קאַנפּעטען פּערגעסען.

אויף מאָרגען אינדערפריה זענען מיר געשטאַנען אַ לאַנגע

צייט אויף דער סטאציע קלימאָוויטש. אויפ'ן וואָקזאַל זענען אַרומגעגאַנגען יודישע בחורים מיט לענטעס פון זעמסקי פער- באַנד אויף די אָרעמס און געאַרבייט ווי סאַניטאַרען. דאָס איז דאָס ערשטע אָרט, וואו איך האָב געטראַפּען אויפ'ן באַהנהויף יודישע סאַניטאַרען. עס האָט זיך אַרויסגעוויזען, אַז דאָרט האָ- בען זיך פּעראַייניגט דער רוסישער, יודישער און פּוילישער הילמס-קאָמיטעט און אַרבייטען צוזאַמען. פאַרביי קלימאָוויטש גע- הען דורך טעגליך איבער טויענד היימלאָזע און זיי בעקומען דאָ שפּייז און הילף.

די יודישע סאַניטאַרען האָבען מיר דערצעהלט וועגען דער לאַגע ביי זיי. אין דער בייליגענדער שטאָדט מאזיר זענען דאָ זעהר פיל היימלאָזע. מ'ערוואַרט נאָך מעהר.

—איהר ווייסט,—האָט מיט היץ איבערגעריסען איין סאַני- טאַר די ערצעהלונג פון זיין חבר.—דער לידער ראש ישיבה, הרב ר' ריינוס, איז נפטר געוואָרען און די גאַנצע לידער ישיבה ווערט אַריבערגעטראַגען אַהער, קיין מאזיר!

די גאַנצע נאַכט זענען מיר געשטאַנען אין מיטען פעלד. די דאָקטוירים האָבען זיך בענוצט דערמיט און געמאַכט די גאַנ- צע נאַכט אָפּעראַציעס, אין אַ ספּעציעלען אָפּעראַציע-אַנס-וואַגאָן. ביי וועלכען די ברייטע טהיר איז געווען פּערהאַנגען מיט אַ ליילעך. די סאַניטאַרען האָבען פון די וואַגאָנען געטראַגען אַהין פּערוואַנדעטע, אָבגעטראַגען זיי נאָך דער אָפּעראַציע צוריק און בשעת דער אָפּעראַציע געלעגען דאָ נעבען וואַגאָן אויפ'ן גראָז און דערצעהלט מעשיות. דאָ האָבען געברענט עטליכע סאַקעלן. איך האָב זיך צוגעזעצט צו די סאַניטאַרען.

צווישען די פּערוואַנדעטע זענען געווען פיל גאַנגרענירטע. איינער, ביי וועמען די גאַנגרען איז פון האַנד אַריבער אויפ'ן ברוסט, האָט שטאַרק געליטען. כדי צו בערוהיגען איהם און שאַ- פען ביי איהם אַנ'אילוויע, אַז ער קאָן נאָך געראַטעוועט ווערען. האָט דער דאָקטאָר בעשטימט אַראָבצונעהמען ביי איהם די גאַנ- גרענירטע האַנד. מ'האָט איהם געבראַכט אין אָפּעראַציע-אַנס-וואַגאָן. עס איז דורכגעגאַנגען אַ וויילע, ביז מ'האָט איהם כלאַראַפּאָר-

מירט, האָט זיך מיט אַמאָל דערהערט אַ פּרעהליך לעבעדיג גע-
זאָנג פון אַ פּערשייט סאָלאַטיש לידעל. דאָס האָט געוונגען
אונטער'ן כלאָרפּאַרם דער גאַנגרענירטער.

די סאַניטאַרען, וואָס זענען געלעגען אויפ'ן גראָז, האָבען
זיך צולאַכט.

—איהם איז אפנים פּרעהליך אונטער'ן מעסערז—האָט זיך
אַבגערופען איינער.

—איהם דוכט זיך געוויס, אַז ער געהט אין אַטאַקע.—
האָט צוגעגעבען דער אַנדערער.

—נו, אַז דאָס וואָלט זיך איווים דוכטען, וואָלט ער נישט
אַזוי יונגען. ס'איז גאַרנישט אַזוי פּרעהליך, געהן אין אַנ'אַטאַקע.

—פאַרוואָס נישט?—האָט זיך אַבגערופען אַ יונגער שגף מיט
אַ תּמ'עוואַטען געזיכט און גוטמוטיגע אויגען.—גאַנץ פּרעהליך צו

געהן! מיר זענען געגאַנגען אין אַנ'אַטאַקע. בעגעגענט זיך מיט
די דייטשען. און אַנגעהויבען אַרבייטען מיט די שטיקעס. איך

האַב מיין שטיקע אַריינגעזעצט אַ געוונדטען דייטש אין האַרצען.
ער האָט אויף מיר אַזוי פּערוואַונדערט אַ בליק געטהון, האָט

עפּעס ווי אַ קאַץ אַ שלוקער געטהון „אי-אי-קי“ און גלייך גע-
פּאַלען. נאָכדעם, אַז אונזערע זענען פאַרביי איהם געלאָפּען, האָט

יעדערער איהם געגעבען אַ שטאָך מיט'ן שטיק און ער האָט זיך
אַלץ אומגעוואָרפען.

און ער האָט זיך גוטמוטיג צולאַכט.

—נו, און ביי מיר איז עס נישט אַזוי פּרעהליך דורכגע-
גאַנגען די אַטאַקע.—האָט זיך אַבגערופען אַנ'עלטערער סאָלאַט.—

די דייטשען זענען אַנגעטראָטען אויף אונז און מיר האָבען זיי
געלעגט. מיר לעגען און לעגען און זיי געהען און געהען, אַלץ

נייע כחות. לסוף האָבען זיי זיך אַ וואָרף געטהון אויף אונז מיט
אַ גרויסער מאַכט,—נישט איינצושטעהן. די עלטערע סאָלאַטען

האַבען אַ וואָרף געטהון די ביקסען: גיבען זיך אונטער, און די
יונגע—בהמות, אַרבייטען מיט די שטיקעס, פּערשטעהען נישט,

אַז עס האַלט שלעכט. מיר שרייען זיי: „וואַרפט די ביקסען, אַלץ
איינס זענען מיר פּערפּאַלען.“ און דאָ דער קאָמאַנדיר קוויטשעט.

שרייט: „פארווערטס, ברידער!“ עס האָט זיך געענדיגט דערמיט, אַז דער שונא איז שטאַרק אין כּעס אַריין און האָט אַלעמען דערשטאָכען, אפילו די, וואָס האָבען זיך אונטערגעגעבען. איך האָב זיך דורך אַ נס געראַטעוועט...

עס האָט זיך אויפגעהויבען אַ ברעג פון ליילעך איבערן טהיר פון אָפּפּראַציאָנס-וואַגאָן און עמיצער האָט פון דאָרט גרויסגעשטעקט צו די סאַניטאַרען עפעס, איינגעוויקעלט אין ווייסע פערבלוטטיגע לייזענד. אַ סאַניטאַר האָט עס צוגענומען און פו-נאַנדערגעוויקעלט. מיר האָבען דערזעהן אַן אָפּגעשניטענע האַנד. אויף איהר איז געווען אַ גרויסע אָפענע וואונד און אינגאַנצען, איז זי געווען שוואַרץ, ווי אַ קויל. לוכער ווערגענדער עפּוש איז פון איהר געגאַנגען

—מ'דאַרף זי בעגראָבען.— האַט אַפּגערופען דער יונ-גער סאַניטאַר, וואָס האָט דערצעהלט ווי ער האָט דערשטאָכען דעם דייטש.

ער האָט אויסגעגראָבען אַ טיף גריבעל, דריי מאָל איבער-געצ'למ'ט די האַנד, אַריינגעלעגט אין גריבעל, פּערשאַטען, פון אויבען מיט'ן גראַב-אייזען אָנגעצייכענט אַ צלם. און אַלס האָבען אַראָפּגענומען די היטלען און ערנסט זיך איבערגע'צלמ'ט. אין רעטשיצע האָט מען ביי אונז צוגענומען די כּאָלעראַ-קראַנקע און עטליכע שווער פּערוואונדעטע. די איבעריגע האָבען מיר געדאַרפט פיהרען ווייטער.

אין האַמעל זיינען מיר געקומען דעם 19-טען, אויפ'ן פינפטען טאָג.

אויפ'ן וואַקזאַל האָב איך געפונען אַ פּונאַנדערגעקלעב-טע מעלדונג, אַז „מוטויליגע מענשען פּערשפּרייטען קלאַנ-גען, אַז אין דעם פּערשווינדען פון קליינגעלד זענען שולדיג יודען, וועלכע בעהאַלטען עס. די אויספאַרשונג האָט אַרויסגעווי-זען, אַז יודען זענען אין דעם נישט שולדיג, אַז דאָס קומט פון אַנדערע סבות“ און עס זענען אויסגערעכענט געווען די סבות. און אונטערגעשריבען דער קאָמענדאַנט פון שטאָב. איך האָב געלייענט און נישט געגלויבט מיינע אויגען.

אנ'אפיציעלע מעלדונג זאל פערטייריגען יודען, דאָס איז געווען
אזוי אומגעריכט! איך האָב פונאַנדערגעפרעגט האָמלער בעקאנטע,
האָבען זיי מיר דערצעהלט, אַז דער קאָמענדאַנט איז אַ טאָלע-
ראַנטער מענש, נאָר אַליין וואָלט אים נישט איינפאַלען פער-
עפענטליכען אַזאַ מעלדונג. מ'האָט פיל געאַרבייט און דוכט זיך
אַ מתנה געגעבען, ביז מ'האָט עס ביי אים גע'פועל'ט. איצט
זאָגט מען, האָט ער בעקומען אַ שטרענגען אויסרייד פאַר דער
מעלדונג און וועט, ווייזט אויס, אַראָבפליהען דערפאַר פון אַרט.
נישט וועניגער איבערראַשט בין איך געווען, אַז איך האָב
גענומען ליענען צייטונגען, וועלכע איך האָב שוין ביי צוויי
וואָכען אין די אויגען נישט געזעהן. וואָס אַזוינס טהוט זיך אין
פערטראָגראַד און מאַסקווא. אַ גאַנצע איבערקעהרעניש אין דער
געזעלשאַפטליכער שטימונג. וואָס פאַר אַ שפראַך עס האָבען אָנ-
גענומען די צייטונגען. אין „נאַוואַיע וורעמיא“ זענען געדרוקט
רעוואָלוציאָנערע אַרטיקלען. מ'רעדט אָפען וועגען אַ קאָמיטעט
פון געזעלשאַפטליכער רעטונג, וועגען אַ קאָאָליציאָנס-מיניסטעריום,
וועגען דער בעשטימונג פון לואוואָין פאַר אַ פרעמיער-מיניסטער.
שאַרפע אָנפאַלען אויף דער רעגירונג. אַ גאַנצע רעוואָלוציע איז
פאַרגעקומען אויך אין דעם אויפטראַג צו יודען. עס איז ער-
לויבט יודישע היימלאָזע בעזעצען זיך הויך דעם תחום. מ'רעדט
וועגען אָבשאַפען דעם תחום, ווי וועגען כמעט אַ בעשטימטער
זאָך.

אין האָמעל האָט מען אויך נישט גענומען ביי אונז די
פערוואַנדעטע. אַלע לאַזאַרעטען און באַראַקען זענען אָנגעפאַסט.
מ'האָט אונזער צוג אָבגעשיקט קיין אַריאָל.

פּאָהרען מיט'ן צוג קיין אַריאָל האָט פאַר מיר קיין שום
צוועק נישט געהאַט און איך בין צוזאַמען מיט טולופּאוון אָב-
געפּאָהרען מיט'ן פּאַסאַזשיר-צוג קיין קיעוו.

אין קיעוו האָב איך געפונען אַ שרעקליך נערוועזע שטי-
מונג, אַלע זענען זיכער, אַז אין עטליכע וואָכען אַרום וועט שוין
דאָ זיין דער דייטש. עס טראָגט זיך אַ קלאַנג, אַז עס איז בע-

שטימט צו עוואַקואירען קיעוו. און ווער עס קאָן איילט זיך אָבפֿאַהרען.

דאָ איז אויך אַ שטאַרקער מאַנגעל אין קליינגעלד. נעבען באַנק שטעהט אַ רייה פון עטליכע הונדערט מאַן אויף וועקס-לען געלד. מ'וועקסלט נאָר אויף אַ רובל קליינגעלד, אי דאָס דערוואַקסענע.

אָהן אַ שיעור וויכטיגע נייעסן. רוזקי איז בעשטימט פֿאַר אַ הויפט-קאָמאַנדיר פון צפון-מערבֿ־דיגען פראַנט. דער שרעקליי-כער יאַבושקעוויטש איז אָבגעשאַפט פון זיין שטעלע אַלס פער-וואַרטער פון שטאַב פון העכסטען הויפט-קאָמאַנדיר און ווערט אַריבערגעפיהרט אויף קאַווקאַז. עס געהען קלאַנגען, אַז אפילו דער גרויספירשט ניקאָלאַי ניקאָלאַיעוויטש ווערט אָבגעשאַפט פונם פאַסט פון העכסטען הויפט-קאָמאַנדיר און זיין אָרט פערנעהמט ניקאָלאַי אַליין. וועגען דעם רעדט מען שטיל מיט אַ פערוואונ-דערונג און מיט אַ שמייכל.

די שטימונג איז דאָ אויך אַ רעוואָלוציאָנערע. אַ בעראַטונג פון שטאַדטישען פערבאַנד איז געווען פערדעקט פֿאַר „רעוואָ-לוציאָנערע רייד“. טולופּאָוו האָט מיר דערצעהלט, אַז אַלע אַנ-שטאַלטען האָבען בעקומען שטרענג געהיימע בעפעהלען נאָכצו-קוקען, צי עס געפינען זיך נישט ביי זיי מיטגלידער פון דער געהיימער אָרגאַניזאַציע „פֿאַראַזשענצעס“. און אויב אַזעלכע ווע-לען זיך אַרויסווייזען, גלייך מיט קאַנוואַי אָבשיקען דער זשאַנ-דאַרמעריע. טולופּאָוו האָט געקוועטשט מיט די פלייצעס:

— די העזה! — האָט ער גערעדט מיט אויפֿרעגונג, — ווענדען זיך צו געזעלשאַפטליכע אָרגאַניזאַציעס מיט אַ בעפעהל, זיי זאָ-לען נעהמען אויף זיך די אַרבייט פון שפּיאָנען און זשאַנדאַר-מען! און גלאַט וואָס איז עס פֿאַר אַ פּאַנטאַטישע „פֿאַראַזשענ-צעס“, וואו האָט איהר זיי געזעהן? דאָס האָבען זיי אַליין אויס-געקלערט. כדי צו פערדעקען די אייגענע פערברעכען! אויב זיי ווילען געפינען אמת'ע „פֿאַראַזשענצעס“, זאָלען זיי זיך ווענדען צו דער „געליבטער קיזוערין“ און צו איהר לייבֿוואַניק ראָס-פּוטין..

נישט קוקענדיג אויף אלע ענדערונגען אין געזעלשאפט-
 ליכער מינונג, איז די יודישע לאגע אין קיעוו נישט בעסער
 געוואָרען. עס הערען נישט אויף אַנצוקומען טויזענדער אַרויס-
 געטריבענע, אַרויסגעשיקטע, אַרעסטירטע און גלאַט היימלאָזע.
 עס קומען אָן ידיעות פון צעהנדליגער פּאָגראַמען און רדיפות.
 מיט עטליכע טעג צוריק האָט דער שטאָדט-קאָמענדאַנט,
 גענעראַל מורינאָוו, גערופען צו זיך דעם ראַבינער הורעוויטש
 און דעם פּראָטעסטאַנטישען פּאַסטאָר. אויף הורעוויטש'ן האָט ער
 געשריען, געטופעט מיט די פיס, געזאָגט, אַז יודען בעהאַלטען
 קליינגעלד און געדראָהט מיט די שווערסטע שטראַפּען. דעם
 פּאַסטאָר האָט ער געפרעגט:

—וויפיל פּראָטעסטאַנער געפינען זיך אין קיעוו?
 —ביי פינפטיווענד.

—צופיל! צופיל! האָט ער זיך פונאַנדערגעשריען אויף אים.
 איך האָב בעגעגענט דעם בעוואוסטען ציוניסטישען טהוער,
 ישראל ראָזאָוו, וועלכער איז נישט לאַנג געקומען פון אויסלאַנד,
 וואו ער איז געווען פּערהאַלטען. איך האָב גערעכענט, אַז ער
 איז געקומען פון פעטראָגראַד וועגען ציוניסטישע ענינים. נאָר
 ער האָט מיך אָבגעפיהרט אָן אַ זייט און בסוד מיטגעטיילט, אַז
 מ'האָט איהם אַדמיניסטראַטיוו אַרויסגעשיקט פון פעטראָגראַד.

—פאַרוואָס?—האָב איך זיך פּערוואונדערט.

—באַלד ווי איך בין געקומען פון אויסלאַנד, איז ביי מיר
 געווען אַנאָנטערזוכונג. פּערשטעהט זיך, גאַרנישט געפונען. אין
 צוויי טעג אַרום האָט מען מיך אין פיראונצוואַנציג שעה אַרויס-
 געשיקט. פאַרוואָס? ווייל די רעגירונג האָט בעקומען די גע-
 נויסטע בעווייזען, אַז די ציוניסטען האָבען זיך, פּעראייניגט
 מיט דער האַלבער לבנה געגען צילם.

דעם 23-טען איז געווען אין דער צייטונג „קיעווליאַנין“
 אַ לייטאַרטיקעל, אַז מ'דאַרף ביסלעכווייז עוואַקואירען קיעוו און
 דער ציווילער בעמעלקערונג וואָלט בעסער געווען נישט געאיילט
 אָבצופאַהרען. דער אַרטיקעל האָט געמאַכט אַנאיינדרוק פון אַ
 פּאַמבע-אויפרייס. מ'האָט דעם אַרטיקעל אָנגענומען ווי אַנינספּי-

ריווען פון דער מאַכט. אין שטאָדט איז געוואָרען אַ פּאַניק-
 טויענדער געזינדען האָבען גענומען געאייילט אָבפּאַחרען, הונ-
 דערטער מאַגאַזינען און אַנשטאַלטען האָבען זיך גענומען עוואַ-
 קואירען. בקיצור, עס האָט זיך געשאַפען אַזאַ שטימונג, ווי קיעוו
 וואָלט זיך געפונען נישט פינפהונדערט וויאָרסט פון פּראָנט, נאָר
 פינף וויאָרסט. עס האָט זיך געדוכט, אַז אַט מאָרגען קומט שוין
 דער דייטש. אַז איך בין מיט אַ פּאַר טעג שפּעטער אָבגעפּאַה-
 רען, האָט זיך אויפֿן וואַקזאַל פּאַסירט עטוואָס אונבעשרייבלי-
 כּעס. דער וואַקזאַל און אַלע פּלאַטפּאַרמעס זענען געווען אָנגע-
 פּאַקט מיט טויענדער קאַסטענס, קויבערס און פעק. דער וואַק-
 זאַל איז געווען אַזוי געדיכט אָנגעשטאַפט מיט מענשען, אַז ביי
 מיר האָט געדויערט אַ פּאַר שעה, ביז איך האָב זיך דורכגע-
 שטופּט צו דער קאַסע. איך בין פּערדולט געוואָרען פון די גע-
 שרייען. מ'האַט געזאָגט, אַז אין דער מהומה זענען צוויי-דריי
 מענשען געשטאַרבען פון אַ האַרץ-אַפּאַפּלעקסיע.

5

אין דעם משך פון די לעצטע חדשים פון דעם סיסטעמאַ-
 טישען און געאייילטען ריקצוג פון גאַליציע און דרום-מערב-
 רוסלאַנד, זענען די אָבטיילונגען און לאַזאַרעטען פון די געזעל-
 שאַפּטיכע אָרגאַניזאַציעס, וואָס האָבען זיך געפונען ביים פּראָנט,
 זעהר פיל אויסגעשטאַנען און געבראַכט וועניג נוצען. נישט
 בעוויזען אַוועקצושטעלען און איינאַרדנען זיך, ווי מען האָט
 שוין געדאַרפט ווידער נעהמען פּאַקען און איבערטראָגען זיך
 אויף אַנאַנדער אָרט, געאייילט אַנטלויפען אָפטמאָל אונטער'ן
 פּייער, פּערלאָזענדיג אַ טייל פון די זאַכען מיט די פּערוואַונ-
 דעטע. אייניגע אָבטיילונגען מיט די לאַזאַרעטען זענען זאָגאַר
 אַריינגעפאַלען אין פּלען. דער צוואַמענבונד פון די אָבטיילונגען
 מיט די שטאַבען, צו וועלכע זיי האָבען פּאַרמעל געהערט, איז
 געווען אַ גאַנץ שוואַכער, און ביים אַנטלויפען, האָט מען כּסדר

נישט געוואוסט וואוהין צו געהן און אויף אייגענע אחריות, אָב-
 צושטעלען זיך וואו עס פלעגט זיך מאַכען. דאָס אַלץ האָט גע-
 בראַכט דאָס גרעסטע טייל אָרגאַניזאַציעס דערצו, זיי זאָלען
 אַריבערטראָגען זייער טעטיגקייט אין טיפּען רוקען, איבערלאָזענ-
 דיג דעם פּראָנט פאַר די ריין מיליטערע לאַזאַרעטען. אַזוי האָ-
 בען זיך אַריבערגעטראָגען אין רוקען די אָבטיילונגען פון דער
 גאַסדאָרטווענער דומע, קאָמיסאַראָווס (דאָלאָקורקאָווס) און אַנ-
 דערע. אויך די אָבטיילונג פון די טעכניקער האָט בעשטימט
 אַריבערצוטראָגען איהרע צוויי לאַזאַרעטען אין רוקען און דעם
 צוג צופאַסען צום אַריבערפיהרען פּערוואַנדעטע פון צווישען די
 רוקען-פּונקטען.

ביי אַזאַ לאַגע האָט זיך פאַר מיר פּערלירען וואָסער עס
 איז צייל צו פּערבלייבען אין דער אָבטיילונג. ביי מיר איז גע-
 ווען אַ פּלאַן אַריבערצוגעהן אין דער קיעווער צענטראַלער אָר-
 גאַניזאַציע פון שטאָדטישען פּערבאַנד, פּדי צו אַרבייטען אין
 דער אָבטיילונג פון היימלאָזע. טולופּאָוו האָט וועגען דעם גע-
 שמועסט מיט'ן פּעפּולמעכטיגטען, פירשט אורוסאָוו. יענער האָט
 אויסגעדריקט זיין גרייטקייט אַריינצונעהמען מיך אין דער אָר-
 בייט, נאָר אַרויסגעזאָגט דערביי זיין ספק, צי איך וועל פאַר
 איהר פּאַסיג זיין, ווייל „איך אינטערעסיר זיך אויסשליסליך מיט
 יודישע היימלאָזע“. איך בין אַליין אַוועק צו אורוסאָווין.

— טולופּאָוו האָט אייך פּאַלש איבערגעגעבען מיין געשפּרעך
 מיט איהם, — האָט ער מיר געזאָגט. — איך האָב גאָרנישט געגען
 דעם, וואָס איהר אינטערעסירט זיך איבערהויפּט מיט יודישע
 וויימאָזע. דאָס איז זעהר נאַטירליך. און איך וואָלט זעהר צו-
 כּרידען זיין, איהר זאָלט אַרבייטען אין פּערבאַנד פאַר די היימ-
 לאָזע. נאָר ביי אונז האָט זיך איצט געשאַפּען אַזאַ לאַגע. אַלץ
 וואָס איז שייך צו היימלאָזע האָט די רעגירונג איבערגעגעבען
 דעם רויטען קרייץ אונטער דער אָנפיהרונג פון מיין איינפאַמי-
 ליגען, דעם פירשט אורוסאָוו און זובשטאַניאָוו. זיי האָבען אינ-
 גאַנצען בעזייטיגט פון דער אַרבייט ווי אונזער פּערבאַנד, אַזוי
 אויך דעם זעמסקי פּערבאַנד, און רעכענען זיך נישט מיט אונז.

אַרבייטען זעלבסטשטענדיג איז אונז אונמעגליך: חוץ דעם, וואָס דאָס וואָלט אַרויסרופען רייבונגען, האָבען מיר דערויף קיין מיטלען נישט. דערום האָבען מיר כמעט שוין בעשטימט בע-גרענצען אונזער אַרבייט מיט ריין סאַניטאַרע הילף די פער-וואונדעטע. אויף דעם באַדען איז אויך דאָ גענוג צו טהון.

איך ווייס נישט, אויב די לאַגע איז טאַקע געווען אַזאָ, אָדער פירשט אורוסאָוו האָט עס נאָר ווי אַנאָיסרייד אַרייסגע-שטעלט, נאָר פאַר מיר איז שוין אין פערבאַנד קיין אַרבייט נישט געווען.

די לאַגע פון קיעווער קאָמיטעט איז געווען אַ קריטישע די רייכע לייט, וועלכע האָבען הויפטזעכליך אויפגעהאַלטען מאַ-טעריעל דעם קאָמיטעט, זענען זיך פונאַנדערגעפאַהרען. מיט דעם אָנפאַנג פון דער עוואַקואַציע וועלען נישט נאָר אָנגעשטעלט ווערען אַלע געלד-אַריינטרעטונגען, נאָר עס וועט זיך פאַדערן אַ גרויסע סומע פאַר די עוואַקואירטע פון קיעוו גופא. פערטאָ-גראַד וועט מוזען איבערנעהמען די גאַנצע אַרבייט, ווייל מיט דעם אָפפאַהר פון פאַרויצענדען, גרינבערג, וועט זיך דער קאָ-מיטעט צופאַלען. אָבער צוגלייך מיט דעם האָט דער קאָמיטעט בעקומען די ערלויבעניש פאַר עטליכע מיטגלידער אָפיציעל אין זיין נאָמען אַרומצופאַהרען אין די געגענדען ביים פראַנט צו אַרגאַניזירען הילף די יודישע היימלאַזע. אַזוי אַז מײן אַרבייט אין דיזעלבע געגענדען איז נישט געווען אַזוי נויטווענדיג.

פאַר מיר איז געבליבען נאָר איין אָרט, וואוהין עס וואָלט זיין וויכטיג צו פאַהרען, דאָס איז די עטליכע פונקטען פון גאַ-ליציע, וואָס זענען נאָך פערבליבען ביי די רוסען. נאָר דעמאָלט איז מען געווען איבערצייגט, אַז עס איז אַ פראַגע פון טעג, זיי זאָלען אויך אָבעררייניגט ווערען. חוץ דעם האָט זיך דאָרט נישט געפונען קיין איין אָבטיילונג, צו וועלכער איך זאָל זיך קאָנען פאַרמעל בעהעפטען.

צוזאַמען מיט דעם אַלעמען איז פאַר מיר אַרויסגעטראָטען אַנאַנדערע, זעהר וויכטיגע אויפגאַבע אויף דעם געביט פון דער

יודישער געזעלשאפטליכקייט, צוליב וועלכער איך האָב געדאַרפט
פאָהרען אין אויסלאַנד, לאַנדאָן און אַמעריקא.
צוליב די אַלע טעמים, האָב איך דעם 25-טען אויגוסט
1915 יאָהר פערקאָזען דעם סראָנט און אָבגעפאָהרען אין מאַסקווא
און פּעטרָגראַד זאָרגען וועגען אַנ'אויסלענדישען פּאַס. פאַר מיר
זענען געשטאַנען נייע אויפגאַבען און צילען.